

پښتو سندرې

ليکونکى
گل پا چا «الف»

د پښتو ټولنې مبصر او د صحافت او تآلف
د - نځو آه
Ketabton.com

کابل - ۱۳۲۵

فهرست

مخ	عنوان
أ.....	د کتاب نبوده
- 1 -	حمد
- 1 -	مطلب ته را بلنه
- 4 -	په مقصد پیل
- 17 -	د روښانیانو دوره
- 18 -	میرزا خات انصاري:
- 28 -	د خټکو دوره
- 28 -	خوشحال خات
- 39 -	عبدالقادر خات خټک
- 44 -	د مهمندو دوره
- 44 -	رحمان بابا او حمید
- 68 -	(۱) یونس، موسی خیل (۱)
- 80 -	(۲) پیر محمد کاکړ (۱)
- 92 -	خلوریځی
- 93 -	(۳) کاظم خات (شیدا) (۱)
- 106 -	(۴) علیخان خټک (۱)
- 109 -	د هجرات سندره
- 118 -	(۵) عبدالرحیم هوتک (۱) O
- 125 -	(۶) احمد شاه بابا (۱)
- 130 -	د علماء او روحانیونو اشعار
- 148 -	د ساز او سروود بدلې
- 160 -	لنډۍ
- 170 -	د شاعرانو قضاوتونه

د کتاب بنسټونه

دا کتاب په ۱۳۲۳ کښې د حمید د اشعارو تر اوومې نمونې یعنې د کتاب په اوسنیو مخو تر (۶۰) صفحو لیکل شوی و، او د کال په مطبوعاتي جوازرو کښې یې د ښاغلي وزیر اقتصاد لمرې جائزه په پښتو تالیفاتو کښې واخستله.

سر کال چه د کتاب د چاپولو وار راغی نو د کتاب د تکمیل د پاره ور پسې نورې برخې هم ولیکل شوې او کتاب تقریباً یو په درې زیات شو.

پدې کتاب کښې د پښتو غوره او منتخب اشعار او هر ډول سندرې ټولې شويدي مگر یواځې منتخب اشعار ورته نشو ویلی ځکه چه په اشعارو باندې ادبي تبصره هم شويده او د ادبي انتقاد روح هم پکښې لیده شي، د پښتو سندرو تاریخ هم پکښې په اجمالي ډول پروت دی او د شاعرانو مقابله او موازنه هم په صریح او غیر صریح ډول تر یوه حده شويده.

پدې کتاب کښې د پښتو شعر د تاریخ په لحاظ له (۱۳۹ هجري) څخه تر (۱۳۰۰) پورې له نظر لاندې نیول شويدي. او د دې لامله چه د پښتو شعر سیر او تحول له هغه وخته تر دغه وخته پورې معلوم شي د یوه شاعر په یوه شعر هم اکتفا شويده.

د ادبي تبصرې او شعري تحلیل په لحاظ د پښتو شعر د نوعیت په اعتبار په درې دورو ویشل شوی چه د روښانیانو دوره، د خټکو دوره، د مهمندو دوره ورته ویل شويدي او دغه هره دوره د کتاب باب بلل کېږي.

د کتاب په آخر کښې دوه بابه نور هم شته چه یو باب د علما او روحانیونو اشعار دی او بل ته د ساز او سرود بدلې ویل شويدي.

په دغه هر باب کښې چه څو تنه شاعران راغلي دي د لویو او وړو فصلونو حیث لري. پدې شاعرانو کښې چه د چا قلمي یا چاپي دیوان لاس ته راغلی دی په هغه باندې مفصل بحث شوی او شاعري یې تر یوه حده چه وخت اجازه راکوله خپرلی شويده. پدې جمله کښې د پښتو یو ښه شاعر اشرف خان هجري چه دیوان یې نه و بیخي پاته شو ځکه چه په یو څو نمونو باندې ما په ده څنګه چه د یوه لوی شاعر حق تقاضا لري څه نشو لیکلی او په نیمګړی بیان ما ونه غوښتل چه د پښتو مهم شاعر عادي او معمولي شاعر

معرفي شي. د عبد القادر خان په برخه كښې هم ددې لامله چه وخت تنگ و او كارونو اجازه نه راکوله څنگه چه زما زړه غوښتل هغسې و نشوه او په لږو ليكلو اکتفا وشوه. زه بايد دلته اقرار وکړم چه ما هيڅکله دومره وخت او فراغت ندی موندلی چه د يوه کتاب د ليكلو او تتبع د پاره کافي وي.

کوم شاعران چه پدې کتاب کښې د هغوی د اشعارو نمونې راغلي دي دادي:
 امير کروړ- شيخ رضي- نصر- بيت نيکه- شيخ اسماعيل- خربښون- شيخ اسعدسوري-
 شيخ متي- قطب الدين بختيار- ميرزا انصاري- دولت- خوشحال خان خټک-
 عبدالرحمن با با- عبدالحميد مهمند- يونس موسی خيل- پير محمد کاکړ- کاظم خان شيدا-
 عليخان خټک- عبد الرحيم هوتک- احمد شاه با با- ميا عبد الکریم صاحب- مراد علي صاحبزاده د کامې- علامه حبيب الله قندهاري- ملا عبد الباقي کاکړ- د موسی آخوندزاده صاحب- ملا صيام الدين واعظ- صفت خان د چپرهار- ليونی محمد جي د پکلی-
 سيد کمال د شگی- صالح محمد- دين محمد د نو ښار- توگل د ښوې- میرا اپريدی- نوروز- در محمد حائی- احمد گل د گلایي مومند چه ټول (۳۸) تنه کيږي. وروسته تر دې د پښتو څو غوره او منتخبې لنډې راغلي دي او ورپسې د شاعرانو قضاوتونه د پښتو شاعرانو په باب کښې را اخستل شوی.

دا کتاب د دې لامله چه مسلسل نه دی طبع شوی او د کابل په مجله کښې يوه يوه برخه نشر شویده مونږ ونکړای شو چه تصحيح ته يې پخپله ځان و رسوو ځکه ډيرې زياتې طباعتې غلطې پکښې پاته شوی او غلط نامه ئې هم ډيره لويه شوه. دا کتاب که څه هم په اصل کښې يو ادبي اثر دی چه د ذوق او بديعې حس پاللو خدمت کوي يو اخلاقي رهنما هم کیدی شي او لږ لږ سړی له عرفان او تصوف سره هم آشنا کوي د بلند همتی او بلند نظری تعليمونه، د حق او حقيقت خوا ته ترغيب او د معنويت خوا ته رابلنه هم پکښې شته او امید کيدای شي چه لوستونکی په خپلو افکارو او خيالاتو يو ښه تغير او تحول محسوس کړي.

که څوک غواړي چه د پښتو له شعر او پښتنو شاعرانو سره آشنا شي، د زړه د اطمینان او د روح د خوشحالی د پاره څه ومومي، د دنيا له ښو او بدو او د انسانيت له مدارجو خبر شي ددې کتاب په اشعارو کښې دې غور وکړي او له شعر سره دې مينه پيدا کړي وايي چه ډاروين د طبعياتو لوی عالم يو وخت ډير تاسف کاوه چه زه اوس له اشعارو خوند نشم اخستلی او زما دماغ لکه يو ماشين داسې دی چه په دنيا کښې د قوانینو په جوړولو

مصروف دی، دې نوموړی عالم دا هم ویلی دی چه د ذوق او بدیعی حس بایلل د بشري سعادت بایلل دی.

که سړی ښه فکر وکړي په رښتیا چه سعادت له یو ذوق او بدیعی سره تړلی دی او د انسان ټوله خوشحالی له ادبي ذوق او ادبي احساس څخه نشأت کوي، نو که چېرې دا کتاب د ذوق و احساس په روزلو او وینولو کښې څه برخه واخستلی شي دا به زما په خیال یوه لویه معنوي گټه وي چه د شعر و ادب په لمن کښې یې مومو او د مملکت سعادت پکښې وینو

بسم الله الرحمن الرحيم

حمد

په نامه د هغه خدای مې دا بیان دی
په سجود بې مخکې سردی لگولی
هره ونه په قیام ورته ولاړه
همه واړه په تسبیح ده مشغول دي
هر ماهی بې په اوبو کښې حمد وایي
چه یو نوم بې په نومونو کښې سبحان دی
چه بې زورند په رکوع سره اسمان دی
هر گیاه بې په تسبیح سره زبان دی
که ملک دی که پری دی که انسان دی
هر مارغه بې په چمن کښې ثنا خوان دی

«رحمان بابا»

مطلب ته را بلنه

که د دنیا د نیمګړی بازار له شور و غوغا نه لږ څه لرې شو، که د غرو دزرکو او دېنې د بلبلو آواز ته غور کښېږدو، که د جړوبیو او آبشارونو شورو فریاد ته ښه ځیر شو او د رڼو ستورو د سترګونو په معنی وپوهیږو، که د زمانې یادداشتونه را برسېره کړو او سترګې وغړوو، پدې شنو ناوونو او ښکلو درو کښې د پښتو ډېر شاعران وینو چه لکه سرشار آبشارونه د خپلو اوبښکو له کاروان او شورو فریاد سره تېر شويدي چه تر اوسه ئې آوازونه پدې پاکه هوا کښې ګرزي او د آسمان په شنه ډنډ کښې غوټې وهي.

پدې غرو او رغو کښې ډېرې د سونارې لکه د شپڼو شپېلۍ اوچتې شوی چه اوس هم زرکې ورپسې ځان له ګرنگه ولی او د هوا کوترې ورپسې ترورې ګرزی.

هندوکش او سپین غر تر اوسه پوری هماغه نارو ته ګوش به آواز ولاړ دي او د آسمان په لمنو کښې ورپسې څار کوی، د مشرقي تورغر او د تیرا سوی غرونه د همدوی په غم کښې تګ تور او لوغړن له تاوه ډک ښکاره کپړی، سیندونه او دریاښونه په همدوی پسې شپه او ورځ ناقراره دی، د کسې غر د همدوی په مناجاتو او رازونیز د خدای په دربار کښې په قیام ولاړ دی. د سوریانو او غوریانو کروړان او پهلوانان په همدغو نغمو کښې راته ځان ښی د روښانه فکرو خاوندان په همدغو شاعرانه نغماتو کښې را سره خبری

کوی او په همدغه عالم کېږي د خپلو تورياليو او ننګیالو په نامه خوشحالیو او رحمانی تعلیمونه اړوو.

مونږ له ډېر وخته را ایښي شعر او شاعران لرو چه خانان او قلندران، پاشاهان او امیران، پیران او باباگان پکښې وینو او افتخار پرې کوو. کوم شی چه مونږ ته له خپلو پلرو او نیکو، مشرانو او پادشاهانو، فقیرانو او قلندرانو پاته دی او هر څه پکښې شته هغه باید د قدر او قدر منو په نظر وگورو.

هر څه چه غواړئ او په هر شی پسی چه گرزئ په دغو الهامی نغمو او پښتو سندرو کېږي پیدا کېږي. د پاک خدای مینه او محبت، د بنایست او ښکلیتوب ستاینه، د عشق ناقراری او لېوالتیا، د عقل سرگردانی او حیرانتیا، د سپینې تورې حل او برېښنا، د ایمان ټینګوالی، د معرفت اسرار، حکیمانه لارښودنې، د صوفیانو نغوتې، د پادشاهانو درې و دروب هر څه راته پکښې خپل ځان ښی او پوهیږو چه زمونږ پخوانیو او اسلافو هر راز شعور درلود او په هر څه ښه پوهېدل.

کله چه مونږ پتی سترګی او په درانه خوب ویده وو، کله چه مونږ د خپلو په قدر نه پوهېدو او پرډیو سندرو ته به خلقو نخل، کله چه زمونږ رباب ماته او بې سره و، له خپلو شاعرانو بې خبره وو او د خپل باغ و بڼ د بلبلو په ژبه هم نه پوهېدو، اوس هغه د غفلت دوره تېره شوه، او زمونږ په ادبی نهضت کېږي دومره رڼا پیدا شوه چه په دولسو پېړیو کېږي یعنی د دوهم هجری قرن تر اوایلو پورې د شعر او ادب او پښتونولۍ کروړان او پاڅه استاذان وینو، او په دغه رڼا کېږي راته هر راز ښکلې نورانی څېرې ښکاره کېږي او ویلی شو:

په هر وخت کېږي وه زمونږه ډیوه روښانه دروېزه کړې هر چا زمونږ له خوانه

نو که چېرې له دغې روحی غذا او آسمانی الهاماتو سره څه مینه لری یا غواړی چه د روح او زړه، ذوق او فکر پالنه او روزنه وکړی، دا اشعار په وارو وارو او په غورو فکرولولی مگر په خوارو سترگو او د عدم اعتنا په نظر ورته مه گورئ، څوک چه په دغه مرض اخته وی هغه پدې خوند نه پوهیږي او نه ورځنی څه فایده اخستلی شی، لکه چه یوه سمسور باغ او ښکلی گلزار ته ډېر د هوا مرغان رابښکته کېږي مگر کومه برخه چه بلبل او بورائی د گلو په ننداره کېږي لری ښائی چه نور ډېر مرغان ئې ونلری، انسانان هم ټول په دغه برخه کېږي یو راز نه دي او لکه چه خوشحال خان خټک وائی:

دوه سړي په باغ کېږي گډ شي یو گل گوري دویم گرزې په طلب د خاړو خس

څوڪ د ځلو سيل كوي او څوڪ پكښې خس و خاشاك لټوي، د ځينو سترگې پټې كړي
وي او هېڅ نه ويني، ځيني نور په هره شنه پاڼه كښې د معرفت دفترونه لولي، په شعر او
وينا كښې هم ځينې داسې لطايف او خوندونه وي چه غافلانو او بي اعتنا خلقو ته ځان
نه ښي او هر څوڪ ئې نشي ليدلي.

دا خبره ماته د اشعارو د انتخاب په وخت كښې څو څو ځله په تجربه معلومه شوېده چه
په سرسري نظر راته ځيني بيتونه عادي او معمولي واپسېدل مگر په حقيقت كښې هغسي
نه و، چه يو مثال ئې اوس هم راته ياددي او هغه د عبدالقادر خان دا بيت دي:

وائي چه وبال دي چه نظرونه مخ ته

ما په دواړو سترگو قبول كړي دا وبال دي

كه څوڪ د عبدالقادر خان ديوان داسې لولي لكه چه د صرفميرگردان كوي يا په بي
اعتنائي ورته كوري دا بيت به ورته محض خبره ښكاره شي مگر همدغه ساده خبره يو
شعري لطف لري چه هغه په دواړو سترگو قبول دي ځكه چه دا محاوره دلته اصطلاحې
او حقيقي دواړه معنا وي افاده كولي شي او وروسته تر لږ التفاته معلومېږي چه د ديدن په
وخت كښې دا مصرع ويل (ما په دواړو سترگو قبول كړي دا وبال دي) څه حقيقي كيف
لري.

په مقصد پیل

هر ملت چه ژبه لری او ګړېږي هغه شعر او ادب هم لری که مونږ د دنیا مختلف قومونه او هیوادونه ولټوو په هر ځای او هر ټبر کېږي وحشی وی که مدنی، ضعیف وی او که قوی، عالم وی او که جاهل، بدای وی او که فقیر شعر او ادب مومو او خو تنه شاعران پکښې پیدا کولی شو ځکه چه شعر د انسان په طبیعت او خټه کېږي اغېز شوېدی او دنیا پخپله هم په حقیقت کېږي یو شعر دی له کوم وخته چه انسان په ژړا او خدا پوهېدلی او د تعجب احساس پکښې پیدا شوی د شعر نغمه هم اوچته شوی او د دنیا په ګلزار کېږي په مینه مست بېلبلان پیدا شویدی مګر دا نغمه وخت په وخت د ژوندانه له تغیراتو او تحول سره بل راز شویده او ډېرې مرحلې ورباندې راغلی دی یعنی په لمړیو وختو کېږي شعر یوازی د اعجاب، او احساس او بدیعی خیالاتو سندره وه وروسته چه په انساني جمعیت کېږي د اغراضو او مقاصدو نیلې وځغېدې او د ځینو مطالبو دپاره راز راز علل او سببونه وپېژندل شوه شعر هم تحول پیدا کړ او د ځینو مراعاتونو په اثر کېږي له خپل محور څخه وڅوځېده یعنی د اجتماعی حیات او ژوندون په تقاضا د یوه او بل د خوشحالی او زړه جلبولو دپاره وویل شو او په دغه صافه هنداره کېږي علاوه پر احساسی تاثراتو نور شیان هم ښکاره شوه.

کله چه انسان په قبیلوی اجتماعاتو کېږي ژوند کاوه او د قومی رقابتونو بازار تودو شعر هم د همدغه حیات له تاثیر لاندې راغلی او د یوی قبیلې د خدا یا ژړا ترجماني ئې کړېده- په هغه وخت کېږي چه د پهلوانۍ میدانونه په هر ځای کېږي جوړ شوی و، او بی له قوته بل افتخار نه پېژانده کېده د شعر قبله یا معشوقه هم رستمان و، او بی د سلاطینو له درباره ئې په بل ځای کېږي استوګنه درلوده - کله چه د اسلام مقدس او سپېڅلو تعلیماتو انسان د اخوت او ورورولۍ خواته را وباله او جاهلی عصبيتونه ئې وړک کړه شعر هم لږ څه بین رنگ پیدا کړ او ټول انسانان ئې یو د بل وروڼه او د یوه وجود غړی وبلل چه باید یو د بل په درد متاثر او ناقرار شی.

له کومه وخته چه په دنیا کېږي د ملیت جنډه په هر ځای کېږي جګه شوه شعر هم ورته سړ ټیټ کړ او د ملی مفاخرو په رنگ رنگین شو - نو له دغه اجمالی سیر څخه معلومېږي چه شعر او ادب د انسانانو د ژوند عکس یا سیوری دی چه د ژوندون له تغیر سره سم تغیر مومی او بل راز کېږي یعنی لکه کاپر ګل وخت په وخت خپل مخ یوه خوا او بله خوا اړوی او غاړه کېږي.

د همدې لامله تشبیهات او استعارات، تخیل او تعبیر، سلوک او انشاء، مطالب او مضامین، لهجه او آهنگ په هر عصر کېنې بدلېږي او د ژوندانه له عمومي رنګه رنګ اخلی - نو ویلی شو چې ادب او شعر د انسان د ژوند هنداره ده، یا په بل عبارت انسان په ادبي دنیا کېنې ژوند کوي او د ژوند په هره دوره کېنې یو ډول ادب لري.

د پښتو شعر هم خو تاریخي دورې تېرې کړي چې هره دوره ئې مخصوص رنګ او د هغه وخت له حیاتي وضعیت سره تناسب لري - څنگه چې په غرنۍ هیواد کېنې لوړې ژورې یا تاوده او ساړه ځایونه په تفاوت سره لیدل کېږي دغسې زمونږ په شعر و ادب کېنې هم ټیټ و پاس او نشیب و فراز لیده شي او په لوړتیا یا ښکته والی کېنې ئې زیات فرقونه ګورو کله چې د پښتو شعر یوه دوره د ارتقا دوره بولو مګر چې له هغه ورسک څخه هغه پلو ګورو او لوړې څوکې (قلی) راته ښکاره شي بیا وایو چې دا د هبوط او ادبي نزول دوره ده چې د تاریخي مجهولتیا له کبله مونږ ورباندې بل راز ګمان کاوه.

د دې شلېدلې او زاړه کتاب د آغاز او انجام، منځ او آخر په تعین کېنې ښائې چې مونږ ډېر ځله سهوه شو او په ادبي تتبعاتو او اجتهادونو کېنې ډېر وغولېږو مګر بیا هم ورځ په ورځ حقیقت او حقائقو ته نږدې کېږو او د رڼا خواته ځو.

کله چې پښتو ټولنې د پښتو شاعرانو په باب کېنې کوم اثر ولیکه هلته داسې وېرېښېده چې زمونږ ادبي تاریخ له (۳۰۰ هـ) څخه شروع کېږي، وروسته تر دې چې ښاغلی حبیبی د خپلو تتبعاتو او لټون په اثر کېنې د پښتو یوه خورا قیمتي ذخیره (پټه خزانه) وموندله هلته یوه نوې رڼا وځلېده او د امیر کروړ د یوې حماسې او فخری سندرې په استناد ثابته شوه چې د پښتو شعر د ۱۳۹۰ په شاوخوا کېنې هم ځینې داسې نمونې لري چې پوره ادبي پوخوالی پکېنې لیده شي او معلومیږي چې په دغه وخت کېنې پښتو پخپلو کلماتو او اصطلاحاتو کېنې سره د فصاحت او روانۍ له مراعاته ډېر ښه ادبي تعبیرات خوندي کولې شوه لکه چې له دې لاندې سندرې څخه معلومیږي:

ویارنه

زه یم زمري پر دې نړۍ له ما اتل نسته پر هند و سندر و پر تخار او پر کابل نسته

بل په زابل نسته له ما اتل نسته

غشی د من می ځی برېښنا پر مېرځمنو باندې په ژوبله یو نم یرغالم پر تېښتېدونو باندې

په ماتېدونو باندې له ما اتل نسته

زما د بريو پر خول تاوړې هسك په نمځ وپه وياړ دآسي له سوومي مخكه ربروي غرونه كاندم لتاړ

كړم ايوادونه اوجار له ما اتل نسته
زما د توري تر شپول لاندې دى هرات او جروم غرچ و باميان و تخار بولي نوم زما په اودوم

زه پېژندوى يم په روم له ما اتل نسته
پر مروز ما غشى لوئى دارى د بنن راخه د هريوا لرو د پرخندو خم تبستى پلن راخه

رپى زرن راخه له ما اتل نسته
د زرنج سوبه مې د توري په مخسور وكړه په بادارى مې لورا وى د كول د سور وكړه

ستړمى تر بور وكړه له ما اتل نسته
خپلو وگړو لره لورا و پيرزوينه كوم دوى په ډاډ نه ښه بامم ښه ئې روزنه كوم

تل ئې ودنه كوم له ما اتل نسته
پر لويو غرو مې وينا درومې نه په ځنډوپه ټال نړۍ زما ده نوم مې بولى پر دريخ ستايوال

په ورځو شپو مياشت و كال له ما اتل نسته

په دې سندره كښې د توري تر شپول لاندې ملكونه گڼل، د بريو پر خول د هسك تاوېدل داس له سوو خه د خمكى رپرېدېدل، غرونه لتاړول، د من (ارادې) غشى ته برېښنا ويل، ټول هغه شاعرانه تعبيرات دي چه په يوه حماسي شعر كښې ډېر قوت پيدا كوى او دا په ډېر ښه شان ثابتوى چه په يوه ژبه كښې دغسى شعر ويل ډېر عمر غواړى څوك چه د شعر د پوخوالى دورى او د شعر د تكامل او نضج بڼى سیر په نظر كښې ونيسى هغه به يقين وكړى چه د پښتو شعر د دغه شعر له ويلو نه پخوا ډېر مراحل طى كړيدى او وار د واره په همدغه ډول نه دى پيدا شوى كومه د تكامل دوره چه په ټولو حياتي امورو كښې جارى ده هغه د ډېرو تحولاتو تقاضا كوى او ډېره زياته زمانه غواړى نو مونږ بايد خپل ادبيات او اشعار په دوو لويو دورو ووېشو چه يوه دوره له دغى موجوده تاريخى نيتى خه چه پټه خزانه ئې رابښى د مخه وېولو او بله دوره له دغه وخته رادى خوا وگنويا ورته پټه او ښكاره دوره ووايو.

کومی لنډۍ او ټپۍ، قصې او افسانې چه په پښتو کښې د منظومو ډرامو په ډول تر اوسه شته او اصلی شاعر ئې هېڅوک نه پېژنی او نه ئې څوک په يقيني ډول وخت او زمانه تعینولی شی زما په گمان د پتي دوری اشعار دي چه د دی وخت له اشعارو ځینې په مادي او معنوي لحاظ زیات فرق لري او کوم بعد او لړیوالی چه د دې وخت د اشعارو او د دغو افسانو تر مینځ موجود دی هغه هم دا تقاضا کوی چه باید دغه قصې تر دغه راز اشعارو د مخه وی او قدامت ولری ځکه چه شرقی ادب دغه حکایتی مرحله د غزنویانو له دوری نه پخوا شروع کړی وه او د محمود غزنوی په وخت کښې فردوسی پکښې پهلوانی ښکاره کړه وروسته بیا ورورو قصو او افسانو له نظم نه نثر ته انتقال شروع کړ او له نظم سره ئې تقریباً وداع وکړه نو ویلی شو چه په پښتو کښې هم ځینې افسانې ډېری پخوانۍ دی چه نه ئې ویونکی او جوړونکی پېژندل کېږی او نه څوک ورته وخت او زمانه ټاکلی شی - مگر دا گمان باید ونشی چه په پښتو شعر کښې به وار د وار همدغه اوږدی قصې اولوئې افسانې پیدا شوی وی او همدغه به زمونږ د ادب شروع او آغاز وی ځکه چه د دغسی قصو جوړول او په شعر کښې را وستل ډېر زیات قوت او اقتدار غواړی د شعر ابتدائي مرحله باید ډېر ساده کیف ولری او بسیط رنگ پکښې ولېدل شی.

زما په شخصی عقیده د پښتو لمړی شعر باید د لنډۍ په صورت وی او همدغه د پښتو لنډۍ چه زمونږ د ملی ادب یوه غوره او خوندوره برخه ده چه اوس پکښې د پښتو دعالی او لوړ ادب ښې ښې نمونې پیدا کېږی د پښتو شعر آغاز هم کېدلی شی مگر دا خبره چه د اول وخت لنډۍ به کومی وی؟ او کومې لنډۍ به په کوم وخت کښې د پښتو د شعر لمړنۍ ټپۍ وی؟ ډېره گرانه معلومېږی چه اوس پکښې څه نشو ویلی او ډېر تحقیق غواړی. هر کله چه د دغی پتي دوری هر څه لاتر اوسه پوری زمونږ له نظره پټ دی او د لیکونکو له تبصری لاندی نه دی راغلی په خصوصیاتو او ممیزاتو کښې ئې هم په تفصیل سره څه نشو ویلی او د یوی اجمالی نظریې په ډول همدومره وایو چه په دغه رومانتيکی دوره کښې د پښتو شعر د خپل ساده حیات په لحاظ د نثر قدر ظرفیت او استعداد درلود چه هر راز رزمی قصی او عشقی افسانې پکښې ویل کېدی او د وزن او قافیې په لحاظ یې هم لکه د نن ورځی مثنوی له شاعر سره زیاته مرسته کوله مگر د دی لامله چه پس له څو پیتو او مصرو پکښې قافیه بدلېږی او رنگینی پیدا کوی له مثنوی څخه زیات جذابیت لری او تر آخره خپل خوږوالی ساتی.

په دغه دوره کښې دغه کلاسیکی تشبیهات او استعارې په دغه رنگ نه لېدل کېږی او تعبیرات هم ټول ساده او عام فهمه دی- مطالب او مضامین هم په تصویری او تمثیلی

ډول دی چه خطابی آهنگ او د امر و نهی لهجه پکښې په دغه ډول چه په کلاسیکي اشعارو کښې ئې وینو نشته یعنی دغه تعلیمی او تدریسی لهجه هلته نه څرگندېږي او مضامین هم د احساس او اعجاب په اثر د شعر په لمن کښې لوېدلی دی. سړی چه د انسان شعوری مراحل په نظر کښې نیسی او شعر ته د معنی او مفهوم په لحاظ کوری داسی ایسی چه اول به فخری او حماسی اشعار په یوه بسیط او ساده ډول پیدا شوی وی او بیا به د عشق او جمال پرستی نغمی اړوبدل شوی وی، وروسته تر دې به د اخلاقی او تعلیمی اشعار او بیا عرفانی او تصوفی شعرونه میدان ته راوتلی وی او کوم سیاسی او انتباهی نظموونه چه اوس وینو دا به له ټولو وروسته زېږېدلی وی.

دغه تقسیم چه د معنی او مضمون په لحاظ د یوی نظریې په ډول وښودل شو، زموږ پښتو شعر چه اوس د دی وخت د معلوماتو له قراره له کوم وخته شروع کېږي دغه دورې په همدغه ترتیب ښی، ځکه چه زموږ تر ټولو پخوانی او لمړی شعر چه اوس موږ ته معلوم دی هماغه د امیر کروړ فخری او حماسی شعر دی چه د مخه وښودل شو مگر موږ دا نشو ویلی چه پخوا تر دغه شعره به د پښتو کوم بل عشقي غزل یا کوم بل راز شعر بیخي نه وي او له همدغه شعر نه به وروسته دا نورې دورې شروع شوی وي. ښائی چه موږ به تر دغه شعره د مخه هم ډیر بل راز اشعار پیدا کړی شو مگر دلته مو مطلب دادی چه تر دغه شعر را پدې خوا په مجمل ډول موږ ته د دغو دورو ترتیب څه نه څه معلومېږي.

له دغه شعر نه را پدې خوا د روښانیانو تر وخته پورې موږ په پښتو شعر کښې د مضمون او معنی په لحاظ درې عنصره په واضح او ښکاره ډول وینو، چه حماسی، عشقي او دیني و اخلاقی اشعار ورته ویلی شو.

د حماسیاتو نمونه خو هماغه د امیر کروړ شعر دی چه فی الحال د پښتو لمړی شعر بلل کېږي. وروسته تر دغه شعره څو نور پاڅه او قوي شعرونه هم موږ ته پټه خزانه راښی چه دلته ئې د ښاغلی حبیبی له یوه کنفرانس څخه را اخلو چه د آریانا په مجله کښې نشر شویدی او د پښتو د ادب غوره او پخوانی سندري ورته ویلی شو، چه له خپل زاړه آهنگ څخه هم خپل قدامت او پخوانی توب ښی لکه چه د شیخ رضی او نصر یوه مکتبه چه دغه دوه د تره زامن د (۳۵۱) په حدودو کښې یم له بله په شعر خبرې کوي او په دغه وخت کښې د پښتو د کلماتو تغیر او تصریف او استعمال هم راښی چه بل راز رنگ او بڼه لري، شعرونه دادی:

(۱) شیخ رضی نصر د شیخ حمید حوی ته لیکي:

د الحاد پر لور دی تر پل	گروه دی زمونږ وکوراوه
مونږ روڼلی په زیار نه	تا په تورو توراوه
لرغون وللی گروهیدلی	چه دې گوښی اړاوه
هغه گروه دی اوس اړه کړه	چه پلرو دی رڼاوه
لودی ستا په نامه سپک سو	که هر څو مو درناوه
نصره نه موئي له کاله	لودی نه ئې په کاوه
زمونږ رغا ده ستا له گروهه	دور ځلوی په رغاوه

(۲) نصر د شیخ رضی جواب داسې لیکي:

د الحاد په تور تورن سوم	زه لرغون خو ملحد نه یم
زما د ښه هسی تور کړی	که ملحد یم د دښه نه یم
له اسلامه نه تر پلمه	تورانو څخه په تر پله یم
گروه می هغه لرغونی دی	اوس هم کروړ په لرغونه یم
د اسلام پر هسک به ځلم	وتورانوته تیاره یم
د لودی ځوی سنتی یم	د حمید د لور کاله یم
تورانې دښن چه وائی	زه له گروهه په اړه یم
دائی تور تاسی دروهوی	زه مومن ستاسی پر تله یم
د دښنو وینا مغړه	زه لودی یمه څو زه یم

پدی دوه شعرو کښې سړي ته معلومېږي چه د هغه وخت ځینې اشتقات بل راز و، او اوس بل راز شوی دی لکه: روڼلی- وتوراوه- په کاوه- ځلم- دروهوی مغړه او داسی نور ... همدارنگه په هغه وخت کښې ځینې کلمات مستعمل و، چه اوس نه دی لکه:

گروه، وکوراوه، گروهیدلی، اړه کړ، رغا ده، دور ځلوی، کروړ او داسی نور ... د همدغه وخت له اشعارو څخه د بیت نیکه یو مناجاتی شعر هم د پښتانه شعرا په لمړی جز کښې ښودل شویدی چه سړی پکښې د خدای مینه، د قدره جلال او جبروت د هغه وخت د شعر خوند او کیف مومی چه هغه دا دی:

لویه خدایه لویه خدایه ستا په مینه په هر ځایه

غرو ولاړ دی د رڼاوی کښې	ټوله ژوی په زاری کښې
دلته دی د غرو لمنې	زمونږ کېږدی دی پکښې پلنې
دا وگړی ډېر کړی خدایه	لویه خدایه لویه خدایه
دلته لږ زمونږ اور بل دی	وور کورگی دی وور بر جل دی
مینه ستا کښې مونږ مېشته یو	بل د چاپه مله تله نه یو
هسک او مرکه نغېسته ستا ده	د مړو وده لــه تا ده
دا پالنه ستا ده خدایه	لویه خدایه لویه خدایه

له (۲۰۰ هـ) راږدی خوا پټه خزانه مونږ ته د خرنبون چه د سړبن خوی دی او د شیخ اسماعیل چه د بیت نیکه زوی دی دوه شعرونه راښی چه دغه دوه د تره زامن ئې د بېلتون او بېلېدو په وخت کښې یو بل ته وائی او داسی آهنگ لری لکه چه دوه مین او خواږه یاران یو له بله بېلېږی، یعنی سړی لکه د دوه مینو سوی ناری داسی ایسی او د آدم او درخانۍ د مینې یادونه کوی. شعرونه دا دي:

(۱) شیخ اسماعیل د خرنبون د تلو په نسبت وائی:

که یون دی یون دی مخکښې بېلتون دی	له کسی غره څخه حی خرنبون دی
که وروره وروره خرنـبـون وروره!	ته چه بېلتون کړی زما ویر ته گوره
چه حی مرغی له توری کرغی له	همزولی پاته حی څه برغی له
د خدای دپاره خرنـبـون یاره	چه هېرمونکړی زمونږ کهول واړه
زړه می رېږی یار می بېلېږی	بېلتون ئی اور دی خان پری سوزیږی

(۲) خرنبون د شیخ اسماعیل په جواب کښې وائی:

بېلتانه ناره می وسوه په کور باندی	نه پوهیږم چه به څه وی پېښ په وړاندی
له خپلوانو به بېلېږم په سرو سترگو	دواړه سترگی می په وینودی ژړاندې
اسماعیله ستا نارومی زړه سوری که	بېلتانه خرنـبـون بیاله تا پردی که
نه هېږی که می بیا نه ستا یادی که	په چرود ویر به پری سی د زړه میراندی
ځمه ځمه چه اورد یون می دی ومخ ته	دیانه خوری به واچوم و ترخ ته
ستاسی یاد به می وی بس د زړه وسخ ته	که دا مخکه غرونه ټول سی لاندی باندې

څوک چه دی دوه شعرو ته په اول نظر وگوری پوهیږی چه د خرنبون او شیخ اسماعیل لهجه د شیخ رضی او نصر له لهجې څخه زښت ډېر فرق لری ځکه چه د دی دواړو وینا

زمونږ او تاسی خبرو ته ډېری نږدې دی او محاوره ئې د دې وخت محاورې ته بیخي قریبه ده مگر بیا هم د کلام سیاق او روش ئې په پخوانیتوب شاهدي لې.

په همدغه وخت یعنی د (۴۲۵) په شاوخوا کښې د شیخ اسعد سوری یوه قصیده هم پټه خزانه راښی چې هم پکښې د پخوانیتوب آثار ښه ډېر لیدل کېږي او هم په دغه وخت کښې د پښتو د شاعرۍ ښه قوت ښی او دا ورځنی معلومېږي چې دغه راز شعر ویل د ویونکي زیات اقتدار او یو عمومي استعداد او آمادګی غواړي. پدی قصیده کښې که څه هم ځینی کلمات لکه: فلك، بهار، کل، خار، خونخوار، هزار، دار، انتقال، نisan، نثار، سوګوار، کهسارا او داسی نور لیدل کېږي چې په مخکښنو اشعارو کښې په دغه رنگ کلمات نه ګورو او دلته د یوې نوې اغېزې او رنگ بدلولو په ډول په دغه شعر کښې لیدل کېږي مگر ډېر نور داسی کلمات او اصطلاحات و محاورات هم شته چې دا قصیده د پښتو د ادب یوه لوړه، غوره او پخوانۍ نمونه معرفي کوي.

قصیده دا ده:

ز مولوی هر ګل چه خاندی په بهار
رېژوی ئې پانی تاندی تار په تار
ډېر سرونه کا تر خاورو لاندی راز
د بی وزلو وینی توی کاندی خونخوار
له اوکوبه ئې ډاری تیر و جبار
رستمان ځنی ځلا کاندی په ډار
دا فلك پروکاڅه کاری ګذار
نه ئی غشی د لیندی وی نه ئی سار
ستا له لاسه نه دی هیڅ ګل بی له خار
پرنتلو اوړوی د غم ناتار
بېلوی په ژړا ژرمین له یار
چینی ژاری په ورت ورت ستا له شنار
نه به ملا کړی له بی وزلو له ترار
نه به پریوزې له ګردښته له مدار
نه به ودرملې ټپونه د افکار
هر پلو ته ټپی زرونه په څار څار
کله تېر باسی وګړی هوښیار
کله خیری کړی ګرېوان د نمځنی چار
کله کښېنوی په خاورو کښې بادار
ودی ژوبلله پر دی غشی هزار

د فلك له چارو څه وکړم کوکار
هر غټول چه په بېدیا غوړېده وکا
ډېر مخونه د فلك خپېره شنه کا
د واکمن له سره خول پری باسی مړسی
چه له برمه ئې زمري رپی رنگلو کښې
هم ئې غشی سکنی ډال د ژوبلو ورو
چه ئې ملا وی نه کړیږي په غښتلیو
په یوه ګردښت ئې پرېباسی له برمه
څه تېری څه ظلم کاندی ای لکه!
په وېرژلو لوړنګړی په زړه کرار په
هیڅ روغی مې په زړه نسته ستا له ځوره
له تېریو دی اوبسی خاخی له اوریځیو
نه به لاس له ځوره واخلی نه به لوری
نه به زړه سوزوی په هېچا باندی
نه به وصل کړی مین له بل مینه
ستا له لاسه دی پراته ژوبل زکیروی کا
کله غوڅی کاندی مراندې د زرګیو
کله ټکی و اچوی په نازولیو
کله غوړ ځوی واکمن له پلازونو
زمونږ پر زړونو دی نن بیا یو غشی وویشت

محمد واکمن چه ولاړی په بل دار
انتقال ئی وکړ قبر له بل وار
په ټپکه وپر درست جهان او خار
چه غزنه ته ئی باتلی په تلوار
ستائی والوتله هسک ته پردی لار
د زمړیو په بېړیو کله وی خوار
په دی ویر رڼا تیاره سوله د ښار
دا کرونگی ساندی لی په شورهار
نه د رزکو په مسادی کتھار
نه بامی بیا مسپده کا په کھسار
نه را درومی غور ته بیا جوپی د شار
مرغلری به نیشان نکړی نثار
په وېر نه ئی سوغور ټول سوکوار
نه ځلېری هغه لمر پر دې دیار
چه به پېغلو کا اتڼ قطار قطار
هغه غور سو د جاندې غوندی سور آر
محمد غوندی زمړی د مړینی ښکار
ای د غور غرونو پر څه نشوی غبار
لاندې باندې سه چه ورک شی دا شعار
چه څوک نکړی په نړۍ باندی قرار
په نړۍ به نه وی ستا د عدل سار
هم پر ننگه دی په ننگه کاخان جار
هم به ویاری ستا په نوم ستا په تبار
هم په تا دی وی ډېر لور د غفار

پر سوربو باندې ویر پرېووت له پاسه
یو وار سوا سیر پر لاس د میرځمنو
په سماوئی ودان آهنگران و
د محمود د ژوبلو رو په لاست کښووت
ننگیالو لره قید مړینه ده ځکه
تر نړۍ ئی غوره خاوری هدیره کا
په دی ویر د غورو کړی تورنمری شول
گوره څاخی رڼی اوبښې د دی غرونو
نه هغه زرغاد غرونو په بیدیا ده
نه غټول بیا زرغونېری په لښونو
نه له غرجه بیا راځی کاروان د مشکو
د پسرلی اوره تودی اوبښی تویوینه
دا په څه چه محمد ولاړ له نړۍ
نه ښکارېری هغه سور د سور په لتو
چه به نجلیو په نڅا پکښې خندله
هغه غور په ویر ناتار د واکمن کښنوست
لاس دی مات سه ای فلکه چه وی وکا
شین زرکی فلکه ولی لا ولاړ ئی
مځکی ولی په رېرد لونه پرېوزی
چه زمړی غوندی واکمن ځی له جهان
سخ په تا ای محمد د غور لمر وې
ته پر ننگه وی ولاړ په ننگ کښې مړسوی
که سوری دی په تگ ویر کاندی ویرمن سول
په جنت که دې وتون زمونږ واکمنه

دا قصیده شیخ اسعد سوری د امیر محمد سوری د مړینې او بندیتوب په نسبت ویلی ده
چه دغه نومړی پادشاه د سلطان محمود د تاخت و تاز په وخت په غور کښې بندی
ونیول شو او هماغسی بندی غزنی ته را واستول شو خو په لاره کښې ئې بندیتوب په
مړینه بدل شو.

پدې قصیده کښې هم ډېر پخوانی تصریفات او زړه صرف و نحوه زاړه لغات وینو چه له
دی لاندینیو کلماتو څخه معلومیږی:

(رېږي - ډاري - ژوبلور - زمولوی - خُغلا - لور - روغی - درملی - ودي ژوبلله - سماو - زرغا - رېږدل) او داسی نور ... چه اوس ئې د نن ورځی په محاوره کښې نه گورو او نا اشنا ایسی.

ادبی تعبیرات او خواږه محاورات هم پکښې په ښه پیمانه ځای شویدي چه د فلك ظلم او سنگدلی، د دغه پادشاه شهامت او د ده په حال د هر چا او هر شی تاثیر او د زمان و مکان بل رازوالی سړی ته په بدیعو او عجیبو الفاظو کښې ښی لکه وگړی تورنمری کېدل، د غرونو رتي او ښې خڅېدل د گرونکی ساندی - د وریخو ژړا - د زرگیو مراندی غوڅول - په نازولوټکی اچول - آسمان ته په زړه کراړویل - د زمرورې - په غشو باندی ډال سکېل - د رستمانو خُغلا - د واکمنو له سره خول پری اېستل - د زرکو په مسا کتېهار - د پسرلی د اورو تودی اوبښې تویول.

او بیا د دی ټولو په اخر کښې د شنه زرگی خاوند یعنی فلك ته دارنگه خطاب چه ولی ولاړیې؟ او د غور غرونو ته ویل چه ولی نه غبار کېږی؟ او بیا ځمکی ته امر کول چه ولی په رېږدلو نه پرېوزی او ولی نه لاندی باندی کېږی چه دغه شعار وړک شی - دغه راز شاعرانه تعبیرات هماغه ادبی سحرونه دی چه وینا شعر کوی او په شعر کښې یو بل راز کیف و اثر پیدا کوی.

کوم ادبی قوت چه په دغه قصیده کښې وینو او ښه تعبیر هم ترینه نشو کولی بیا ئی د پښتو په یوه بل شعر کښې دوه سوه کاله وروسته یعنی تر (۶۰۰ هـ) وروسته د شیخ متی په یوه مناجات کښې گورو چه د لوی خدای محبت، د جمال ننداره د عشق لیوالتیا او د حقیقت و عرفان رڼاوی پکښې په ډېر شاعرانه کیف معلومېږی او سړی ویلی شی چه دغه راز پوخ او ښکلی شعر به په ډیرو ژبو کښې په دغومره عمر او پخوانیتوب خدازده چه پیدا کړو:

شعر دا دی:

په لوی سهار په نیمو شپو کښې
یاد ویر ژلو په شپېلو کښې
د ستا د مینې ننداری دی
د برېښ خواته په خدا دی
دا ټول اغېز د مینې ستا دی
ای د پاسوالو پاسه پاسه
یاد سپورمیه تندی ورین دی
لکه هنداره مخ د سین دی

پر لویو غرو هم په دښتو کښې
په غاړه ږغ او په شپېلو کښې
ټول ستا دیاد ناری سوری دی
جنډی زرغون که په بیدیا دی
ترنک چه خړ دی په ژړا دی
ټوله ښکلا دی ستا له لاسه
که لمر روښانه مخ ئی سپین دی
که غردی ښکلی پر تمین دی

ستا د بڼکلا دا پلوشه ده
دلته لوی غرونه زرغونېږي
بورای شواخوا کړېږي
لویه خاونده ټوله ته ئی
خاونده ښکلی ستا جمال دی
که ورځ که شپه که پېړۍ کال دی
ستا د لور ونویوه رڼا ده
زړه می دا ستا د مینې کور دی
رې ئی ونا ته ستا پر لور دی
ستا د جمال په لیدو ښاد دی
په غرو کې ستا د عشق شپېلۍ دی
که غټ که ووړ که پنډنری دی
چه پر دنیا می سترگی پری سوی
نه هسک نه مخکه وه تورتیم و
نه دا ابلیس نه ئی آدم و
چه سو ښکاره ښکلی دنیا سوه
زه چه څرگند پردی د نیا سوم
ستا پر جمال باندی شیدا سوم
په ژړا ژاړم چه بېلتون دی
وگړو ولۍ متۍ ژاړی
څه غواړی؟ څه وائی څه باری؟
چونۍ چه بېل شی نیمه خواسی

دا ئی یو سپکه ننداره ده
د ژوند وړمی پکښې چلېږي
سترگی لیدو ته ئی هېښېږي
تل د نړۍ په ښکلېده ئی
ښکاره ئی لور په لور کمال دی
ستا د قدرت کمکی مثال دی
دلته چه جوړه تماشا ده
سوی د عشق په سوزند اور دی
بی له دی هېڅ دی وړک ئې پلور دی
که نه وی دغه نور برباد دی
د دی نړۍ په عشق سمې دی
ستا د جمال خړی هر شی دی
ستا د جمال په ننداری سوی
تیاره خپره وه ټول عدم و
ستا د جمال سوچه پرتم و
د پنځ پر لوری ئی رڼا سوه
د ښکلی مخ په تماشا سوم
له خپلی ستی را جلا سوم
یمه پردیسی بل می تون دی
سوری ئی اوری غاړی غاړی
خپل تون او تورو کلی غواړی
تل ئی د بڼ په لور ژړا سی

پدی شعر کې شاعر د قدرت په ټولو مظاهرو کې یوه خدائی مینه او جمال کوری او
په دنیا کې یو داراز سیر کوی چه بی له شاعره ئی بل هېڅوک نشی کولی.
دلته شاعر په لویو غرو او دښتو کې، د سهار په رڼا او د نیمې شپې په تیاره کې، د
ویرزو په شپېلو او د کلونو په پاڼو کې، د خړو او سپینو دریابو په تماشا، د لمر او
سپوږمۍ په سپین مخ، د غره په ښکلیتوب او عظمت کې، د ژوند په وړمو او د بوراگانو
په کړېدو کې په شپو ورځو، کلونو او پېړیو کې همدغه یو شی کوری چه دی ورځنی
د ښکلا په پلوشه، د مینې په ننداره او د قدرت په یوه کمکی مثال تعبیر کوی او بیا وائی

چه زړه د عشق او مینې کور دی او په همدغه قیمتي متاع قیمت پیدا کوی، په همدغه
 ننداره ژوند او خوشحالی کوی او په هر ځای او هر شی کېنې دغه تماشا کوری.
 د نړۍ سمې په عشق سره دی او دنیا ټوله د جمال په رڼا کېنې پیدا شوه، ما چه دنیا ته
 کتلی د جمال په ننداره او د ښکلی مخ په تماشا یم، د همدغه جمال په تماشا شیدا او
 له خپلی سټې جلا شوم ځکه لکه یو مسافر د بېلتون له لاسه ژاړم او لکه له ټولګۍ بېل
 چوڼی نیمه خوايم. د شیخ متی له دغه مناجات او ځینو نورو اشعارو څخه د (۴۲۰) په
 حدودو کېنې ویل شویدی معلومېږي چه په دغه وخت کېنې د پښتو شعر په ښه قوت
 کېنې و، او ښه ښه شاعران ئې درلوده چه د اشعارو نمونې ئې متاسفانه ډېری لږې په
 لاس راغلي دی مګر له همدغو لږو نمونو نه هم معلومېږي چه د پښتو شعر په دغه وخت
 کېنې څه رنگ او څه ښکېنې لرلې؟ د شیخ متی مناجات خو مو ولید اوس د دغه وخت
 یو بل شعر چه د قطب الدین بختیار دی او د عشق و مینې سوی پکښې لیدل کېږي
 وګورئ! دا شاعر هم له (۴۰۰ هـ) څخه شل دیرش کاله وروسته مړ شویدی.
 شعر دا دی:

ویرمې زړه سوری سوری کړ راته وګوره ملوکی!
 په بېلتون کېنې دې وباسم له خورمنه زرګۍ کوکی

راته وګوره ملوکی
 راته وګوره ملوکی

د بېلتون اورونه بل دی هر ګری مې زرګۍ سوزی
 لیونې یمه د مینۍ سوزم زه لکه پېلوځی

راته وګوره ملوکی
 راته وګوره ملوکی

غورولې دی اور بل دی اور زما په زرګۍ بل دی
 زه بختیار خاورې ایرې شوم په اور سوی مې ګوګل دی

راته وګوره ملوکی
 راته وګوره ملوکی

وگورئ پدې ساده او روان شعر کښې چه هيڅ راز تکلف نه ليدل کيږي څومره خوږوالی او سوی ليدل کيږي او په عين سادگی کښې څه سوزناک اثر دی. په ظاهر کښې ديږي ساده خبرې دي مگر هر څوک پوهيږي چه يو مؤثر شعر او ښه نغمه ده، آهنگ او تعبيرات او خطاب ئې د پښتواپسي او په رښتيا له يوه خوږمن زرگی نه راوتلی دی.

تر (۴۰۰ هـ) پورې چه مونږ د پښتو اشعارو ګورو شعر راته يوه روحانی نغمه او د زړه غک معلومېږي چه له تکليف او تصنع څخه ئې لمن پاکه ده او نهايت ساده ښايست لري، مگر وروسته تر دی ورته دغه حال نه دی پاته شوی او ورو رو لکه د هوا مرغه زمکی ته رابښته شوی او خپله هغه لور تيا ئې نه ده ساتلې، د مغلو د خړسلااب له راتګ سره ئې خپل هر څه ورک کړي دی او کله کله د محض نظم په ښه هم ښکاره شويدي، له دغه وخته را پدی خوا د پښتو شاعران او د پښتو شعر ډېر لږ او ډېر ضعیف معلومېږي تر څو چه د روښانيانو په دوره کښې بيا سر را جګوی او د خټکو له دورې نه ئې يو بل راز حیات شروع کېږي او له دغه وخته بيا پکښې ځينی تحولات څرګندېږي.

د روښانيانو دوره

د پښتو او پښتونخوا خزان چه له شپږم قرنه را پدی خوا شروع کېږي او په اوم هـ قرن کېږي د پښتو د ادبي کاروانو بلې لمبې له نظره غائبېږي د پښتو هر څه د مغلوله خړو سېلابونه ضرر مومي او پدې هيواد کېږي بي د تورو لړو، زورورو سيليو، راز راز طوفانو، او وېروونکو هېبتناکو تيارو څخه نور څه نه ليدل کېږي يا په بل عبارت په مونږ باندې يوه د بدبختۍ توره شپه راځي چه څو قرنه عمر لري او لکه د هجر شپه بيخي سبا کېږي نه چه ناڅاپه د لسم قرن په ۳۲ کال يوه د اميد رڼا پيدا کېږي او د عبدالله انصاري په کور کېږي يو طفل دنيا ته راځي چه په دغه وخت کېږي هېڅوک ورځني نه دی خبر چه دا څوک دی او څه کوي؟ مگر وروسته ئې ټول پېژني چه د پښتون په علمي، ادبي او سياسي حيات کېږي ډېره اغېزه او لوی تاثير لري چه څوک ورته پير روښان او څوک پير تاريک وائي، په پيرۍ کېږي خو ئې هېڅوک شک نلري مگر رڼا او تياره ئې د بحث لاندې ده، او دا هم څه گرانه خبره نه ده، هر سړی دوستانو ته يو راز او دښمنانو ته بل راز ايسي د څوارلسمې شپې سپورمۍ که د يوه کاروان او قافلي دپاره رڼا لري دغلو دپاره په حقيقت کېږي همدغه شپه تياره ده دا بحث زمونږ په بحث او بيان کېږي څه اصلي برخه نلري ځکه ورځني په څنګ تېرېږي او وايو چه روښان هر څه چه و او هر څه ئې چه خلق بولي د پښتو په علمي او ادبي خدمت او د پښتو په عرفاني او ملي خدمت کېږي ستره برخه لري او د ده په نمسيانو او پيروانو کېږي لکه ميرزا خان انصاري، دولت لوانی ديوان لرونکی پاڅه شاعران پېژنو چه د پښتو د شعر او شاعرۍ ډيوه ئې بله کړي او زمونږ هغه مړه اورونه ئې بېرته تازه او روښانه کړيدي- مونږ دلته د همدغو دوو شاعرانو په شعر او شاعرۍ خبرې کوو او دغه شاعرۍ د پښتو د شعر يوه نوې دوره بولو ځکه چه دغه شعر د رنگ او بڼې په لحاظ له ماضي او مستقبل نه ځان بېلوي او بل راز ايسي.

د مخه مو وويل چه تر روښانيانو پخوا د پښتو شعر د مضمون او معنی په لحاظ دري عنصره درلوده چه په حماسي عشقي او ديني اشعارو ورځني تعبير کېږي. مگر هغه حماسيات د خټکو د دورې له حماسياتو څخه فرق او مخصوص رنگ لري ځکه چه د خټکو د وخت حماسيات په ملي احساس بنا دي او هلته ديني رنگ غالب ښکاره کېږي- د روښانيانو په عصر او زمانه کېږي د پښتو شعر وار د واره تصوفي بڼه پيدا کړه او سرحد ئې له فلسفي سره ډېر نژدې شو، کومه عام فهمي او ساده گي چه د پښتو شعر لرله هغه په

رموزی او پېچیده مضامینو بدله شوه او باریکو افکارو پکښې ځای ونيو. د دی دوری نوموړی شاعران او امامان میرزا خان انصاری او وروسته تر ده دولت لوانی بلل کېږي، دوی دواړه مخلص او ارزانی هم خپل ملگری ښی او په شعر کېښې ښه برخه ورکوي چه ټول د میا روښان شاگردان او پیروان بلل کېږي او د پښتو په شعر کېښې ئې علمی کیف او تدقیقی شعور پیدا کړېدی. پدی دوره کېښې که څه هم د موضوع په لحاظ شعر خپل مخ بلی خواته ګرزولی او خپله قبله ئې بدله کړېده مګر شاعرانه مزاج پکښې ښه روزل شوی او شاعریت یو علمی او عرفانی حیثیت موندلی دی، پدې وخت کېښې د پښتو شعر د معنوی تحول په لحاظ له پخوانۍ دوری بېخی ځان بېلوی او نوی دوره حسابېږي، د دی دوری په اشعارو کېښې سړی ته یو بل عالم او نوی دنیا ځلېږي چه هر څوک ورځنی تعبیر نشي کولی دلته عشق او جمال هم بل کیف او بل ډول پیدا کړېدی او دنیا ته هم له بلی خوا کتل شوېدی، شاعر له محسوساتو هغه خوا نور څه ګوري او داسی خبری کوي چه هر څوک ئې معنی نشي کولی، په دغه وخت کېښې نه پوهېږو چه د ما وړا المادی فلسفه د شعر محفل ته راغلی ده او که شاعر د خپل خیال په رڼا کېښې فلسفی دنیا لیدلی ده چه د حسن او جمال اصلی مرکز ته اشارتونه کوي او د گلزار په لیدو د بهار ثنا وائی.

د دې دورې لمړی پهلوان میرزا خان انصاری دی چه دلته ئې په شعر او شاعری باندی خبری کوو:

میرزا خان انصاری:

میرزا انصاری د یوولسمی پېړۍ شاعر چه په (۱۰۴۰ هـ) کېښې وفات شویدی اصلی نوم ئې فتح خان دی او د خپلی استوګنی ځای خیبر ښی دی د پیر روښان له ټینګو مریدانو او پیروانو څخه ګڼل کېږي او خپله ټوله رڼا د روښان د جلوي اثر بولی او وائی:

ای میرزا روښان په هر لوری جلوه کا
د تبریز آفتاب را وخوت له بنیره

یعنې میرزا هم د پښتنو مولانای روم دی چه د ده شمس تبریز هم پښتون دی او په میا روښان شهرت لری څنګه چه رومی د خپل تبریزی پیر د برکت په رڼا کېښې هر څه ګوري او ځان د هغه پیرو معرفي کوي دغه شان انصاری هم وائی:

د میرزا کلام روښان دی- پیروښان له برکته

دا متصوف او عارف شاعر چه پخپلو عارفانه اشعارو کښې سړی ته عطار او رومی او سنائی یا دا راز نور د معنی شاعران یادوی د شعر په سکندری آئینه یا جهان نما جام کښې خلقو ته یو بل عالم ښی او سړی له عرفانی اسرارو سره اشنا کوی د همدی لامله د ده یو رموزی رنگ او آهنگ لری چه هر څوک پری پوره نشی پوهېدلی - دی په حقیقت کښې د عرفانی افکارو او نظریاتو په لحاظ عیناً (روښان) دی چه وروسته شاعر شوی دی او یوازی ظاهری ښه بدله کړېده لکه چه پخپله وائی:

د میرزا په خوله وئېرم

یو روښان بی رنگه زه یم

میرزا که څه هم د دې ښکاره عالم زیبائی او ښایست پوره لیدلی دی مگر معنوی جمال ته ئی هم په ځیر ځیر کتلی او هغه عالم ورته لا ښایسته ښکاره شویدی همدغه سبب دی چه عرفانی او علمی جمال ته ئی ځان رسولی او په دغه روښانه ډیوه ئی نور هر څه بدل کړیدی لکه چه له دې لاندې بیتو څخه ئی دا حقیقت ښه څرگندېږی:

چه د شپې دې رڼا زیاته ده له روزه
د معنی زیبائی زیاته ده هـنـوزه
او د دم نـتـه د هر زنده په پوزه
د صلاح په لار څـړه څـه نو آموزه
په مدد ئی قافله تر ځایه بوزه
د مرشد نغو ته ډیوه گڼه افروزه
په لیدو ئی پته مینه کړه عیانه
د خپل ځان خبرئ بیا مونده له ځانه
په ژوندون شوه جدائی پر باندی گـرـانه
د گلزار اندوه ئی نشته له خزانه
په هر څه کښې هر نشان دی بی نشانه

زه دې تل وینم زما ساقی دلسوزه
د صورت عالم که هر څو ښایسته وی
عارفان دې پخپل علم ښایسته کړه
ته به بار د امانت زغملاى نشی
لوی کامل د دواړو کونو پهلوان دی
که صراط پر کم دلیلو توره شپه ده
ښه پتنک چه ډیوه ولیده روښانه
بینائی په روښنائی باندی شیدا شوه
په سوو مرگ ئی د وصال دپاره وغوښت
په خاطر ئی تل تر تله نوبهار شه
هر زمان ئی د معنی په سترگو گوری

میرزا د هست و نیست، وجود او عدم په ژوره معنی کښې هم غوټې وهلی او ډېر عمیق پکښې ننوتلی دی چه د همدغی ژوری کتنی په اثر کښې د وحدة الوجود په فلسفه قایل شوی او د تناسخ رنگ هم د ده په افکارو کښې ځای ځای څرگندېږی د نمونې په ډول د ده د دیوان دا لاندې بیتونه وگورئ!

(۱)

نیست و هست واره په ده یم
 د هستۍ معنی ئی زه یم
 د دې لامکان مرغۍ یم
 گهی غوټه پر اوبه یم
 د آسمان پر مخ اوده یم
 هغه نشته چه زه نه یم
 دانائی د هر یوه یم
 بینائی د هر لیمه یم
 بیاراضی په دا خپل کړه یم
 له نیکانو سره ښه یم
 د کمبخت په ځان لښه یم
 خزان نلرم تازه یم
 یوروشان بی مثله زه یم

زه به څه وایم چه څه یم
 هر چه نیست شی له هستۍ نه
 د وصال په هوا ځمه
 گه ذره د لمر په مخکښې
 یو څلور عنصر می واغوست
 له وحدته په کثرت شوم
 زه شنوا په کل غورونو
 توانائی مې په هر چا کښې
 ارادت مې دی لــه واره
 له بدانو می بدی ده
 د نیکبخت په برخه شهد
 له هر چا یم په هر څه کښې
 د میرزا په خوله وئېرم

(۲)

لکه ذات په هر صفت کښې خیسرستایم
 هم ژغروی د زنده سرو واره یم
 په یوه وجود محیط په کل اشیایم
 په دیدن له دواړو کونو ماورایم
 وهر چاوتنه د خپل عمل سزا یم
 د دوبین پر مخ گمان زه ئی تر شایم
 په قفس کښې وئېدلی د میرزا یم

دا کلام د حقیقت په ژبه وایم
 زه کښې د نباتاتو واره ساتم
 یکه تنه لکه الف یم بی نقطه
 په یقین یقین نزدی په گمان لری
 د نیکانو سره ښه بدیم له بدو
 و عارف ته څړه مخ یم په هر لوری
 زما ذات په دواړو کونو نه ځایبری

د دې دوه شعرونو اشاراتو او سترگو نو څخه به دا معلومه شوی وی چه د میرزا په اشعارو کښې د تصوف، عرفان او فلسفې ډېرې رڼا وې کډی شویدی او راز راز جلوې پکښې لېدل کېږی دا د میرزا ډېر عرفانی او شاعرانه اقتدار دی چه دغه راز لوړ او پېچلی مضمونونه په دغه ډول په شعر کښې ادا کولی شی او سره له دې ټولو اشکالاتو چه د مضمون او مفهوم له کبله د ده په مخکښې شته شاعرانه آهنگ هم نه پرېږدی او خپل کلام ته وچ فلسفې رنگ نه ورکوی- که تاسی د میرزا اشعارو ته ښه ځیر شی ډېر ځله داسی شعرونه پېښېږی چه سړی په معنی ښه نه پوهېږی مگر په خوندې پوهېږی- د ده

اشعار هم لکه د موسیقي نغمې يا لکه د بلبلو سوې سندرې سړی ته راز راز تخیلات او خوندور خاطرات پیدا کوی مگر په کلماتو او الفاظو ئی هر څوک نشی پوهېدلی د نمونی دپاره ئی دا څو نور شعرونه هم ولولئ:

(۱)

دغه یاد به ئی د خور خاطر مرهم کړم
مشغولا په هر زمان د یار په غم کړم
پر دا یخ به د حباب صورت رقم کړم
رنګ ونوم ئی له دریابه سره سم کړم
چه په کومه تخته کښل په کوم رقم کړم
چه فانی خوی ئی فانی شی نوم ئی یم کړم
کل اشیا به ورته جام لکه د جم کړم
اخرین به تر قدیمه مقدم کړم

چه د یار په نامه مینه دم په دم کړم
د جهان و هوسونو ته مې شا شوه
په سپین مخ به سپینی اوبسی زغومه
دا حباب چه د دریاب په مینځ کښې مات شو
عام و خاص په هسې حال را خبر نه دی
د کثرت په عددونو قطرات دی
په یکتا نظر به واړه عالم وینی
په وروستی ورځی د قام پوښتنه نشته

(۲)

په رښتیا به په عالم کښې نه ځایېږم
یو زمان ئی بی دیدنه نه پایېږم
او په خلق ملامت یم نه قبلېږم
جدائی لکه خزان ځنی ترهېږم
زه اوریځ د نوبهار باندی ورېږم

که یو ځل د زړه له حاله ووېږم
حقیقی ژوندون زما د یار لیده دی
د زړه حال مې خپل اشنا و ته څرګند دی
اشنائی عجب بهار په مخه راغله
دې لاله د زرګی داغ پر پانو راوړ

(۳)

له نیستیه هم په دا هستی ابادیم
تر ابد و فادار پخپل معاد یم
اوس ئی زه په دا عاجز صورت عماد یم
له دې قصده د جهول په نامه یادیم
پی ګمانه د صفی ادم اولاد یم
بی اختیار دواړو امر و انقیاد یم
په باطن له یاره یو په اعتقاد یم
او هر چېری د اشنا په دیدن ښادیم

زه څرګند د محبت په ښه بنیادیم
په ازل مې د اقرار په ژبه ووې
امانت چه اسمان زمکی ورلی نشو
په اختیار مې هسی ظلم په ځان وکړ
که د جهل بار مې لری شی له سره
په اختیار مې له کل نهی لاس وکښلی
په ظاهر صورت دیار له یاری ګوښې
کل عالم مې په نظر کښې واړه وینم

(۴)

د دی ګل په مینه راغی تر چمنه
او د زړه سفر د سترګو له روزنه

د بلبل چه اشنائی شوه له سمنه
دا تمام صورت د زړه په رضا درومی

که هر خو په حجابونو کښې دى نغښتى
اختيار ئې د پټنگ تر فهمه ښه شه
دا شتا محبت زور ورباندې وکړ
په باور کښې له جمله اختيارواوت
ښه صورت ئې د يوسف بوى ئې د مښکو

(۵)

د ديدن په مينه واوت له بدنه
چه پر بله لښه پرېووت له چلنه
دغه اور پرى ښايسته شو تر گلشنه
له مرده و سره پروت دى بى کفنه
او د عشق لوکى ئې حى له پېرهنه

زه چه ډېره ډېره مينه په گلزار کړم
که طالب په اندېښنو کښې تفکر دى
يو زمان به فراغت ورباندې نه وى
په هر لور به لاعلاج را پسى گرزى
که مجاز د حقيقت له مخه واخلم

(۶)

په هر څه کښې ننداره د دى خپل يار کړم
زه به ئې د محبت په غږ بيدار کړم
که زه ځان پخپل دستور ورته سينگار کړم
چه د خور زر گوټى مينه ئې مهار کړم
دا اورېښتى به تر بله ډيوه څار کړم

څو ئې څه پېژنى کوم دى
د مېوى دى هم له لونه
له ذرى دى هم له لمره
له سردى څخه خزان شو
په نېستى کښې ئې هستى ده
مدرس پرى نه پوهېرى
په جاهلو کښې اجهل شو
چه پخپله فضولى که
امانت ئې پر ځان واخست
د خپل ځان تر سيورى کښېناست
چه له پټه شرک خلاص شى
عام و خاص ئې خادمان دى
روښنائى د کل عالم شو
حياتى دى د حيات
اراده ئې ده لــــه واړو
گويا ئې لــــه گوياو،
چه د تن له خوى و مړى
رنک په رنک لښکر ئې جوړ کړ
چه د فقر په اوړو سو

ذات ئې ذات او نوم ئې نوم دى
پوخ ئې پوخ دى اوم ئې اوم دى
بيا له ورمى له نجوم دى
له گرمى څخه سموم دى
په هستى کښې ئې معدوم دى
دا د سپين علم رقوم دى
چه له دى علم محروم دى
زړه ئې تور شورنک ئې شوم دى
دى جاهل په ځان ظلوم دى
د گمان په ساره موم دى
گناه نلرى معصوم دى
دى د کل عالم مخدوم دى
په هر څه کښې دى مکتوم دى
دانائى د هر معلوم دى
دى حاکم د هر محکوم دى
شنوائى د هر مفهوم دى
دى په خاص رحم مرحوم دى
اوس و خاورى تى هجوم دى
دغه سوخت په مرز بوم دى

تی باقی صفت و کوره پرفانی باندي مقسوم دی

د (مرزا) جامه ئی رنگ کړه
یو عجب بی مثله خوم دی

په رښتیا چه د میرزا جامه په یوه عجیب خم کښې رنگ شوېده او څه چه دی وائی
مدرس ورباندې نشی پوهېدلی ځکه چه دی د سپین علم له رقومه غږېږی او نور له دغه
علمه محروم دی، په عامو او خاصو کښې هېڅوک نه پوهېږی چه دی په کومه تخته کښل
او په کوم رقم لیک کوی، خلقت ته په یوه عجیب نظر کوری او وجود د کمان په ساره
موم بولی، له ژوندو څخه په بی کفنه مړو او بی اختیاری تعبیر کوی، او وائی چه عالم د
مینی په جاذبه بی اختیاره یوه سره اورته ځان غورځوی او د ځان ژغورلو هیڅ واک
نلری.

وروسته له میرزا انصاری څخه (دولت نوحانی) هم په شعر او شاعری کښې په ده پسی
وړی ټول کړی او د ده شاگردی ئی کړیده لکه چه پخپله وائی:

میرزا گنج راته خپل کور و شود غنی شوم بیهوده منت به ولې د بل چا کړم
محقق وحدتی کان د تصوف و په رموز ئې په همه علم دانا کړم

دولت د پلار له خوا حسن خیل لوانی دی او مور ئې وردگه وه، د خپل پلار نوم دادا
وښئ او ځان هم له ظاهری علمه نا اشنا او د الهامی شعر خاوند معرفی کوی لکه چه
پدی دوه بیتو کښې وائی:

چه الهام را باندي وشو کوینده شوم یو بیت هم جوړاوه نشو بی الهام ما
ظاهری علم می هېڅ ډېر نه دی کړی د معنی په قوت ووايه کلام ما

دولت لکه چه پخپله اظهار کوی او له اشعارو نه ئی هم څرگندېږی د افکارو او معنی په
لحاظ د میرزا خان انصاری یو غښتلی او پیاوړی شاگرد او پیرو دی چه د پیر روښان د
مریدی دعوه هم کوی مگر شعر ئې د افادې او عام فهمی له کبله لکه د میرزا شعر هومره
گران او پېچلی نه دی او د شاعری خواته هم زیات را لنډ شویدی خو سره له دی

میرزا، ارزانی، مخلص خپل مساوی یا له ځانه پورته کښي او نور شاعرانو ته پخپل وخت کښي په کمه سترګه ګوري لکه چه پدی بیت کښي وائي:

بی میرزا بی ارزانی بی مخلص یاره

بل شاعر برابر نه دی پښتون ستایو

دولت هم لکه میرزا خان انصاری د شعر یو پوره دیوان لری مګر د ده په دیوان کښي د لفظی او معنوی تقسیماتو په لحاظ هر راز شعرونه وینو او هر څه پکښي پیدا کولی شو- دولت وروسته د میرزا تر وفاته (۱۸) کاله خو په یقیني ډول ژوندی دی مګر وروسته تر دې نور نه معلومیږي چه څومره موده په ژوندی و، او په څه وخت کښي وفات شویدی مګر دا معلومه ده چه دی تر (۱۰۵۸) پوري د خپل یوه شعر په استناد یقیناً ژوندی و، او تر ده د مخه میرزا خان انصاری په (۱۰۴۰) کښي وفات شوی، او د دوی دواړو پیر او مرشد میا روښان په (۹۹۴) کښي له دنیا نه تللی دی، د دی تاریخونو له قراره معلومیږي چه دولت به د میرزا په واسطه ځانته د میا روښان مرید وائی ځکه چه دغومره عمر چه دولت پکښي د میا روښان په وخت کښي د مرید توب وړ وبلل شی او بیا تر (۱۰۵۸) پوري ژوندی پاته شی له عادی عمرونو څخه لږ څه متجاوز معلومیږي:

دولت پخپله شاعری کښي څومره چه له تصوف او فلسفیانه افکارو څخه متاثر معلومیږي هماغومره له عشق او میني څخه هم متاثر دی او غزلی آهنگ ئي په اشعارو کښي زیات څرګند دی او لهجه ئي هم لکه دمیرزا لهجه دومره مبهمه او مجمله نه ده، د مثال په ډول ئي دا خوشعرونه وګورئ!

لمړۍ نمونه

هر زمان چه اشنا نه وینم بیمار شم	په جهان کښي بینوا زار و نزار شم
د پریشان خاطر آرام مراد مې یار دی	که بی یاره بل هوس لرم زه خوار شم
ګهی مست په میخانه کښي افتاده یم	که صوفي په نماز ودرم هوبښار شم
د اشنا د درګاه خاوري به پری نردم	د تهمت په سنگ که زر ځله سنگسار شم
چه نظر می د دلبر په جمال وشي	هغه دم له خپل وجوده په فرار شم
د وحده په مقام ځان یواز وینم	چه نظر می په کثرت وشي بسیار شم
لون لون بازی کړم له خپله مخه	ځنی ځای گل لطیف چیری تیز خار شم

دوهمه نمونه

د هر چا مینه وطن دی حب وېشلی تن په تن دی

خونبهائي پاك ديدن دى
لوى هنر د سردادن دى
هغه دم ئې ځنکندن دى
تهمت ولى په کوهکن دى
چه ئې پېژندلى من وي
خود بين شب و روز لیچن دى
په خطا که په ختن دى

چه د عشق په تیغ شهید شی
د عاشق په دا عالم کښې
چه یار مخ ورځنی پټ کا
دلبری کوی شرینه
رسیده هغه ته وائی
د توحید خورشید نه وینی
هر مؤمن یو تن یاد شوی

دریمه نمونه

چه فرزند قربان په دالار کړ خلیل دى
چه ئې بار د گناه سپک طاعت ثقیل دى
رهنمای د دى رښتینی لار دلیل دى
د دنیا طالب شو ډېر د حق قلیل دى
د زبان لوستن اسان گران ئې تاویل دى
د مولا سپاهی هلك بق ابا بیل دى
که له سر او ماله تېر نشی بخیل دى

په اخلاص طلبکاریو یو د جلیل دى
ژر اسان به و مقام ته ورسېږی
بی هادی پدی خونخواړه لاره مه ځه
معرفت لره ئې هر سړی پیدا کړه
د کلام په معنی هر څوک نه پوهېږی
لوی لښکر ئې د نمرود د جش مات کړ
هر عاشق چه دلبر مخ ورته ښکاره کا

څلورمه نمونه

صورتونه ډېر لیده شی جانان یو دى
مومنان هر څو انبوه دى ایمان یو دى
بارنده په هر ځای ابرنيسان یو دى
چه گیاه پری زرغونېږی باران یو دى
چه په حکم ئې عمل شی سلطان یو دى
عشق باقی شاهد مشهود بی گمان یو دى
پاک دریاب بېحده لوی بی پایان یو دى
د دولت د زړه انیس پټ عیان یو دى

په ظاهر باطن چه گوری سبحان یو دى
د کثرت په حسابو نو غلط مشه
په صدف کښې در خالص په مار کښې زهر
رنګ رنګ گل ځنی پیدا شی په پټی کښې
که لښکر حشم ئې ډېر لیده شی ځه شو
د معشوق عاشق جامه واغوندی راشی
پری مؤمن کافر ماهی چندخه زیست کا
د مجاز په څو څادرو ئې مخ پټ که

پنځمه نمونه

د ناسوت عالم مي وکوة په حيرة شوم
د کثرة په ډېر رنگو کښې غلت شوم
په غفلت له خپل وجوده په غیره شوم
پاک مولا اراده وکړه په صورت شوم

زه اول چه له وحدته په کثرت شوم
هېڅ له ځانه خبر نه وم چه زه ځه يم
لاس او پښې مې غورځول په تاریکی کښې
بی بدنه مي بازی کړه په ډېر کاله

ناگاه نمر د معرفت را باندی و خوت سرتر پایه سره یو ښکلی وحدت شوم

پادشاهی می د دنیا په نظر هېڅ ده
مستغنی د درویشانو په صحبت شوم

له دې څو نمونو به معلوم شوی وی چه دولت څنگه شاعر و او د شعر په شپېلۍ کښې ئې
څه ویل؟ د ده په عارفانه سندرو کښې هماغه د میرزا عارفانه حیرت، صوفیانه وحدت، یو
بل ډول مینه او بل راز عشق اورو، مگر د میخانې مستی، د تهمت په کانو سنکسارېدل،
د شیرینی دلبری هم یادوی او لږ څه د صورت ښایست ته مایل او قریب معلومېږي لکه
چه د دی لاندینی شعر له اشارت او اقتضا څخه ئې هم څه نه څه دغه مطلب
څرگندېږي:
شعر دا دی:

چه نیکبخت هغه آدم دی	چه تا سره همدم دی
هر چه ته ئی همنشین ئی	بی تا نور چه غواری گرم دی
د باغ سروه دی خجل کړه	له الف دی قامت سم دی
دواړه کونه پکښې وینم	مخ دی عین جام جم دی
چه دی نه وینم که عیدوی	هغه ورځ زما ماتم دی
ښه دیدن دی رښتیا وایم	د زخمۍ زړونو ملهم دی
چه می زړه له غمه خلاص دی	هغه هسی ساعت کم دی
جانبازان پکښې کډېږي	عشق خونړیز بی حده یم دی
نور عالم په ښادی ویاړی	د فقیر بخره تل غم دی
په باطل بد نظر نه کا	چه د حق په لوری خم دی
په هر څه چه څوک مین وی	هم هغه د ده صنم دی

په هر صورت د دغه یوولسم قرن په شعراو د میرزا یا دولت په شاعرۍ کښې سره له هغو
روښانه افکارو او عرفانی تجلیاتو د جمال او عشق ستاینه او اغیزه هم وینو او پوهېږو چه
دوی که هر څه وائی بیا هم شعر وائی او عشق د جمال ستائی، دوی هم بینائی په
زیبائی باندی شیدا بولی او د لاله د زرګی په دا غونو باندی لکه د پسرلی وریځی
اوبسکی تویوی، که څه هم په نظر کښې ئې ټول عالم پروت دی او هر څه وینی مگر

بنادی ئې د اشنا په دیدن ده او په هر څه کښې د خپل یار ننداره کوی د همدی لامله په گلزار هم ډېره مینه کوی او د سترگو له روزنه د زړه شفر بولی، د یار دیدن خپل حقیقی ژوندون کښی او بی دیداره یو زمان هم نه پائیږی- کله چه د جمال په ننداره شی له خپل وجوده هم فرار کوی، مینه لکه وطن داسی بولی او محبت د انسان یو عمومی قسمت شمیری، عشق باقی کښی او شاهد و مشهود هم یو بولی، د خپلی محبوبی مخ ته جام جم وائی او دواړه کونه پکښې کوری دا خبری که هره معنی ولری او د دوی په نظر کښې هر څه چه وی بیا هم د ښکلیتوب او عشق له محیط نه اوزی او هماغه شی معلومیږی چه ټول شاعران ئې د شعر روح او جوهر یا هیولی بولی.

د خټکو دوره

خوشحال خان

خوشحال خټک چه هم پخپله د پښتو يو لوی شاعر او د پښتنو لوی سړی يادېږي او هم د پښتو د ډېرو شاعرانو پلار او نيکه دی د پښتو د شعر د يوې نوي دورې شروع کوونکی هم دی چه د پښتو په شعر کې ئې ښکاره تاثير کړی او د پښتو د شاعرۍ هنگامه ئې زياته توده کړې او ډېر شاگردان او پيروان ئې هم پيدا کړېدی - کوم شاعران چه د ده خپل زامن او نمسی دی پنځلس يا شپاړس تنو ته رسېږي چه په زامنو کې ئې لکه عبدالقادر خان، اشرف خان، صدر خان او په نمسیانو کې ئې لکه عليخان او کاظم خان شيدا د ديوان خاوندان او غوره شاعران تېر شويدي.

د پښتو د شعر افتتاح چه د روښان پيروانو په يوه خاص عرفاني ډول کړی وه خوشحال پکښې د کم و کیف په لحاظ بسط و انبساط پيدا کړ، هغه غوتۍ چه په هغه وخت کې ئې خپلې پانې نه وې پرانيستی پدې وخت کې وغوړېدې او د پښتو د بڼې خاموشی ئې د بلبلو په چنهار ماته کړه د ژوندانه نغمې له هرې خوا پورته شوې، څه چه د شعر دپاره لازم او ضرور و، هغه ټول پيدا شوه او هر راز غزلونه وويل شوه، د مينې او عشق سندرې په ډېرې بې پروايي ميدان ته را ووتلې او د پښتنو حُلمو په اتڼ کې د شعر اواز سره د تورو بربښنا هم وبریښېده، د ننک او غيرت خبرې په شعر کې را ووتلې او بې ننکو ته هم ډېرې تانې ورکړې شوي.

د پښتو په شعر کې د پښتو نولې روح له همدغه وخت حلول وکړ او په ډېر قوت پکښې حماسی رنگ ښکاره شو. چه د ملکيار له حماسی سندرو څخه فرق لري او په ملی احساساتو مېنې معلومېږي.

دا دوره د يوولسم قرن له نيمايي نه شروع کېږي او په دغه وخت کې د خټکوادبي کاروان د خوشحال په مشرتوب او سالارۍ د خيبر او تيرا له غرونه هغه خوا را پيدا کېږي چه له مغلو او مغلوالي سره په شعر او توره دښمنۍ کوي او د پښتنو احساسات د پردو په مقابل کې را وښوي يا په بل عبارت هغه کارونه چه فردوسی يوازی په شعر کې کړيدي دی ئې په شعر او توره کوي.

دې ستر قايد او د پښتنو ملي مشر ته يوازې شاعر نشو ويلی ځكه چه د تاريخ په افق كښې
ئې د اسماني هلال غونډې سپينه توره هم ځلېږي - يوازي توريالي او ننگيالي هم ورته
نه ويل كېږي ځكه چه خواره او خوندور اشعار هم لري.
هوا خوشحال د پښتنو هغه بلبل دی چه په دا ئودى نغمو كښې ئې مسيحائى اثر پروت
دى او د بلبلو په ژبه خپل كام ته د پښتونولۍ او ننگ و غيرت سندري وائي.
خوشحال يوازې په پښتنو كښې نه بلكه په دنيا كښې هم ښائى داسى نظير ډېر كم ولري
چه څوك ئې په توره او قلم كښې ښه قضاوت ونكړى شى چه كوم صفت پكښې غالب دى
او په كومه خوا كښې ډېر غښتلى او پهلوان بلل كېږي.
مونږ ده ته انصافاً ويلی شو:

برق د سپينې توري د ادب ښكلې رڼا سره
تا يوه فانوس كښې جمع كړى په رښتيا سره
پخپله دغه نوموړى توريالى شاعر هم خپل ځان همدغسې معرفى كوى او وائي:

ناظر مې عطاردوى چه به څه كښې په قرطاس	زه هغه سړى يم چه قلم واخلم په لاس
صايب دى زما فكر د هرامر په اساس	نايب دى د تقدير زما تدبير په مصلحت كښې
هغه زمان مې كوره تل به سوروى زما اس	د تورو په ميدان كښې چه سودا وى د سرونو

دا د توري او ادب پهلوان يا په بل عبارت د قول او عمل خاوند چه د جنگ او جگړو په
ميدان كښې مهيبه ښه لري، د ښكليتوب و جمال د نندارې په وخت كښې د پتنگ
بيتابى او د بلبل ناقرارى لري - كله لكه يو ننگيالى پښتون د جنگ او جگړو په ډگر كښې
وايې:

د افغان په ننگ مې وتړله توره
ننگيالى د زمانى خوشحال خټك يم
په بل ځاى كښې د عشق او مينې له اثر لاندې راځى او پدې ډول له نام و ننگه خپله بى
پروائى ښكاره كوى:

د ناموس خبرې مه كوه خوشحال ته
عاشقان له نام و ننگه بى پروا دى
هوا د خوشحال زړه لكه يو كلاب له ډېرې نازكۍ سره تېره اغزى هم لري او په شنو پاڼو
كښې سور او رنگين معلومېږي همدغه سبب دى چه په يوه مصرع كښې خپله توره تېره
كوى او په بله كښې ولول زلفې پدې ډول يادوى:

توره چه تېرېری خو گذار لره کنه

زلفې چه ولول شی خو خپل یار لره کنه

خوشحال د پښتو او د پښتنو هغه شاعر دی چه وروسته تر یوه ادبی خزانه چه د پښتو د شعر د ضعف او مړاوی توب دوره ورته ویلی شو، دی لمړی سړی دی چه د شعر هنګامه ئې توده کړی او د یوه ادبی مجدد حیثیت ئې موندلی دی لکه چه دا مطلب دی پخپله هم پدې لاندې بیتو کښې بیانوی او د ځان په ښودنه کښې وایي:

چه د شعر شاعر یه مذکور وشو	چه خو غور باسه زما په حسب حال
قصیدې لرم غراله هره بابـه	په حکمت په نصیحت کښې مالا مال
په تعریف د دلبرانـو غزلونـه	په صفت د سترگو وروځو زلفو خال
طبیعت می عطائی نه د تحصیل دی	که خبریم د املا په استعمال
په فارسی ژبه که نور تر ما بهتری دی	په پښتو ژبه می مه غواړه مثال
بندو بست د پښتو شعر ما پیدا کړ	ګڼه شعر د پښتو و، غیر سیال
نه ئی وزن نه تقطیع نه ئی عروض و	دوه مصری ئې د خفیف بحر دوه طال
د غزل نه ئې مقطع نه ئې مطلع وه	نه صفت نه ئې تشبیه نه ئې مثال
مکرزه ئی چه ګویا په شاعری کړم	پښتانه ئې پوهول ایزد تعال
په دا بندو بست به نور تر ما بهتر شی	پس له ما چه کا د شعر قیل و قال
ګلستان زما د نظم شگفته شو	پری وهی شیدا بلبـله پرو بال
ګلدستی ئې لوړ په لوړ په ملک خپری شوې	تر کابلـه تر کشمیرـه تر بنګال
هر مضمون ته چه د زړه توجه وکړم	طبیعت ئې راکوی په استعجال
درست دیوان مې لکه باغ د علم گنج دی	پکښې هر رنگه گلونه هر نهال
د دیوان که می بیت بیت سره حساب کړی	تر څلویښت زره په تېر شی په سړکال
په غزل په رباعی مې زړه مین دی	چه مداح یم د دلبرود جمال
په محشر به مینه ورمه د سنگدلو	که پدا درنېری تله د اعمال
زه مداح د هېچا نه یم بې د ښکلو	د بل چا په صفت نلرم یو قال
په ابا او په اجداد خان و سردار یم	کارنامې لرم د جنګ او د جدال
پلار نیکه مې شهیدان دی ګورته تللی	پښت پښت می هنر دا دی آل په آل
که د جنګ د پرهارونو درته وایم	چه له درده مې په تن و لکه خال
یو پرهار به می لاروغ په وجود نه و	بل پرهار به می په تن شویا په ډال
چه قضا د سړی نه وی سړی نه مری	که ئی درست وجود په غشوشی غریال
دا همه زما د توری صدقه ده	پښتانه چه پرګنی خوری سیورغال

خدایه هومره مهلت ورکړه په دنیا کښې
چه کاره کارونه سم کاندې (خوشحال)

نو څنگه چه خوشحال خان پخپله وائی د پښتو د عروضی شعر په لاره کښې ده ډېر کار کړی او پخپل وخت کښې ئې د پښتو په شعر کښې ساری نه درلود، مگر د پښتو د شعر آئنده ورته ښه ښکارېده او له ځانه بهترو شاعرانو ته منتظرو، بی له ښکلوئې د بل چا مداحی نه کوله او د سنگدلو معشوقو مینه ئې محشر ته هم د خپلی تلی د درنښت دپاره وړېده – په دیوان کښې ئې هر راز ګلونه او نهالونه شته او د شعر ګلدستی ئې تر کابل او کشمیره رسېدلی دی. د نظم ګلستان ئې هماغه وخت غوړېدلی و او شیدا بلبلی پرې تېرېدلی – طبیعت ئې د مضامینو په ورکړه کښې په ډېره بېره ورسره مرسته کوله او د دیوان بیتونه ئې تر څلوېښت زرو زیات و، مگر د جنګ پرهاړونه ئې هم په تن لږنه و، او پښت تر پښته ئې دغه د سربازی هنر درلود – نو هر کله چه خوشحال سره له شعره د تورې او ننگ و غیرت خاوند هم و، او سر و کارئې له جنګ او جګړو سره و، طبعاً د ده په شعر کښې هم د ننگ و غیرت خبرې خورا ډېرې دی او د پښتنو د احساساتو تحریک پکښې زښت ډېر لیدل کېږي بلکه همدغه شی د ده د شاعرۍ اصلی او اساسی برخه ګڼل کېږي.

که مونږ د ده ټول هغه اشعار را ټول کړو چه د پښتنوالی او ننگ و غیرت تبلیغ پکښې دی یا د ده فخر او حماسه بلل کېږي نو یو لوی کتاب ورځنی جوړېږي او پدې فصل کښې نشي ځایدلی، ځکه په یوڅو مثالو او نمونو اکتفا کوو.

یو ځای پخپله یوه قصیده کښې خوشحال خان د خپل ځان او خپلو ملګرو توره او توربالیټوب پدې ډول بیانوی:

لکه باز منکولی سرې کا پخپل ښکار
په اهار کښې شگفته شو لاله زار
په کړپه ئی هم روان کړ دندوکار
په لرزه په زلزله شوه په بار بار
هره ورځ د سپینو تورو خړپهار
سره یو د ننگ په کار پټ و اشکار
خود ځینو پښتنو نشته څه عار
چه څلوېښت زره مغل شوه تار په تار
اس اوسان هاتیان الجه قطار قطار
چه ئی وټکېده سر لکه د مار
چه مې وکښ تر مغلو خپل خمار

پښتنو ځلمیو بیا لاسونه سره کړه
سپینی تورې ئی ګلکونې کړې په وینو
د خیبر دره ئې سره کړله په وینو
تر کړپه تر باجوړه سمې غرونه
په هغه لوری چه کېږي پنځم کال دی
درست پښتون تر قندهاره تر اټکه
ګوره څو جنګونه وشول په هر لوری
اول جنګ د لوری شاد تهنروو
خویندی لونه ئی په بند د پښتنو شوي
دوهم جنګ میر حسینی په دوآبه کښې
بیا له پسه د نوښهر د کوټ جنګ و

چه زما په ياد دی لوی جنگونه دا دی
همیشه فتح و نصرت دی لا تر اوسه
اورنگ زيب راته يو کال وشو چه پروت دی
خزاني د هندوستان دی را خپرې شوې
دا د هېچا په اتلس فکره نه و،
بله هېڅ ليدله نشي پدا مينځ کښې
پدا هسي وخت چه وخت د نام ونگ دی
پښتانه چه نور څه فکر کا نا پوه دی
افريدي مهمند شنواری گوره څه کا
زه تنها پکښې په غم د نام ونگ يم
مرگ زما په پوهه ښه دی تر ژوندونه

د هلکوپه هر لوری نشته شمار
پس له دې ده بيا تکيه په کردگار
په صورت خوار و حيران په زړه افکار
سره مهران دی ننوزی په کهسار
چه به دا کارونه شی پدا ديار
يا مغل د منځه وړک يا پښتون خوار
دا بی ننگه پښتانه کا څه رفتار
بی له توری خلاصی نشته په بل کار
د مغلو لښکر پروت پر ننگرهار
يوسف زبه فراغت په کښت و کار
د عزت سره چه نه وی زیست روزگار

همیشه به په جهان کښې ژوندون نه وی
د خوشحال خټک به پاته شی یادگار

که مونږ د خوشحال په دیوان کښې غور وکړو او ټول اشعار ئې وگورو داسې راته ایسی
چه دغه توریالی شاعر د ننگ و غیرت او پښتونولۍ په فکر کښې دومره ډوب دی چه په
عاشقانه غزلو، د حوی په مرثیه، د گلو او گلزار په ستاینه او خپله هره نغمه کښې دغه
اصلي مضمون ځایوی او هېڅکله د توري او ننگ خبره له خولی نه غورځوی، وگورئ!
يو ځای د خپل گران حوی نظام نومی د مرگ ژړا پدی ډول کوی:

څه دا غونه ږدې په زړه باندي فلکه
په لحد کښې هغه مخ خورې په چنجیو
کښکی ځوان د پښتانه په ننگ کښې مړاوی
چه د کام په ننگ کښې ومړ هغه ځویه

چه نظام دی له ما بېل کړ خوا ئی ډکه
چه د هېچا پرې پېزو نه وه ځوانکه
نه چه گوره لره روان شوله تلکته
په عالم کښې د خپل پلار غاړه کا لکه

په بال ځای کښې له خپلی معشوقی او لیلی سره داسې خبری کوی چه د سر بښدلو او
خونخوار لارو، د خون او قصاص کلمات ورځنی اورېدل کېږی او سړی ښه نه پوهېږی
چه دی اصلاً خپله مینه او عشق و محبت ښکاره کوی که د خپل شجاعت او زړورتوب
سندری وائی لکه پدې لاندې غزل کښې:

که زه نه وای عشق به تا لره بلل څوک
په پالنګ به دې دا هسې درختل څوک

واړه عشق دی چه ئی سر راته گیاه کړ
بدر که که محبت را سره نه وای
ته می وژنه د قصاص اندېښنه مکره
تا پخپله سپینه خوله خوشحال ته ورکړه
ګڼه زه په ځان مین د سربښندل څوک
یک تنها به په خونخوارو لارو تلل څوک
د خپل خون په تور به ونیسم یو بل څوک
ګڼه دی دا هسی شونډې ښکلول څوک

که چېرې کومه نوی تشبیه روا وی او د چا له تقلید لاندی رانشی ویلی شم چه خوشحال
ختک د لوړو غرو باز دی چه د بلبل عشق پکښې حلول کړی او هماغه نغمه خدای
ورکړېده.

یا په بل عبارت هغه بلبل دی چه د ښکار تېری منکولی هم لری. خوشحال که څه هم
ټول عمر د جنګ او جګړو په سره اور کړېدلی دی بیا ئی هم د شاعری آب و تاب نه دی
بایللی او نه ئې خپل لطیف ذوق وړک کړیدی لکه چه دا مفهوم دی پخپله هم پدی بیت
کښې په شاعرانه ډول داسی ادا کوی:

که هر څو ئې په سره اور کښې لولپه کړی د یاقوت د اوبو ډار د ګداز نشته
مګر دومره شویدی چه د ده په عشقی سندرو کښې حماسی ټکی او شجیعانه روح هم
پیدا شوی او یو پښتنی رنګ ئی ورکړیدی د مثال په ډول ئې دا لاندی غزله وګورئ:

که نیولی زرکه باز پرېدی له چنګه
ورپه ورکلی په کلی پسی ګرزه
گل که هرڅو پیدا باغ کښې ښایسته دی
خودې توان رسی په لوی دریاب کښې ګرزه
عاقبت به ککری ورباندې کیږدی
هغه یار که په پالنک راسره نشته
چه ئی زړه د معشوقو په مینه مست شی
د غمزی په تیغ ئې خوښ ښه ئی خوشحاله
زه به هم له لاسه پرېدم شوخ و شنګه
دروېزه که د دیدن مومی ملنګه
که ئی وینې بیا اغزی لری له څنګه
په بېله کښې دې زوال وینم نهنګه
ترخراغ چه کین اوبسی ګرزی پتنګه
دا هم شکر چه ئې بوی ځی له پالنګه
د هغو سړیو څه له نام و ننګه
مړنی په روغ صورت نه ځی له جنګه

پدې غزله کښې اغاز او شروع پدی ډول شوېده چه دغه پښتون او ښکاری عاشق خپل
ځان لکه یو باز داسی ګڼی او خپله شوخ و شنګه معشوقه له هغې زرکی سره تشبیه کوی
چه د باز په منګولو کښوتلی وی. په بل بیت کښې که څه هم د دیدن په دروېزې پسی
ځان ملنګ کوی او توره یا خانی هغه پلورېدی مګر بېرته ورته ځان نهنګ معلومېری او یو
لوی دریاب ئې په نظر کښې ګرزی. وروسته تر دی چه بیا د حسن او جمال ډیوی ته
ګوری نو ککری ایښودل او د غمزی په تیغ ځان زخمی کول ورته ښه ښکاره کېری او د

خپل مړنتوب په تقاضا له دغه جنگه روغ صورت تلل ورته ښه نه ښکاره کېږي. همدغه شان په یوه بله غزله کېږي وائي:

په څه دود ئې ځای نیولی ستا تر څنګ دی	د رقیب خبره مه مه بدرنګ دی
زه چه ډېر ډېر ستا له ډېره جوړه ژاړم	تردوو چشمو می چشمه بحر د ګنګ دی
ښاپېرېه دی په هورته هورته ګرزی	نن پدا لوری د ستا د با هوشرنګ دی
لاس ئې مه پرېږده له لاسه خولې ئې واخله	پرېوتلی په یاغی راجا قلنګ دی
په زړه مینه محبت په خوله کنځل کا	چه عجب زیبا د دوه مینو جنګ دی

وګورئ! پدې غزله کېږي لمړی ځل ځان له ډېره جوړه دومره ژراند ښی چې د ګنګ بحر ورته هېڅ دی مګر په آخره کېږي د خپل هغه اصلی خوی او طبیعت په اثر کېږي له یاغی راجا نه قلنګونه اخلي او هغه جنګ چه د خولې اخستلو په وخت کېږي ئې له خپلې مینې څخه ویني زیبا بولی او بی له جنگه خپله غزله نشي ختمولی.

دغه شان د ده په اکثرو غزلو کېږي سره له عاشقانه نیازه د زور او قوت توری او ټوپک ننګ و غیرت، شجاعت او سربازی خبری هم اورېدل کېږي مګر د غزلو آب و تاب ئې په ځای وی او نه ورځنی ببخونده کېږي، نو ویلی شو چه دا د توری او رزم شاعر په غزلو او بزمي سندرو کېږي هم د استادۍ حق لری او د ستایلو وړ دی ځکه چه دی د مینې او عشق له پانګې چه د شعر حقیقي سرمایه ده هماغسې برخه لری لکه چه د پښتونولۍ او ننګ و غیرت په دنیا کېږي ئې لری او څنګه چه د پښتونولۍ له عالمه خبر دی هماغه شان له عشق او مینې، می او ساقۍ، سوز و ساز او عاشقانه دردونو سره هم آشنا دی د همدې لامله وائي:

چه څه درد د عشق لری تری به ځایم	که مومن دی که کافر دی که جهود
چا به بی د عشق له کاره بل کار نکړ	د خوشحال د خولې ویل که چا منلی

هو! دا توریالی عاشق مونږ ته پخپل عجیب و غریب ژوندون کېږي هر هر څه رانیئ او په حیرت کېږي مو اچوی چه دغه راز عاشق او په جمال مین سړی څنګه دومره نورو چاروته وزګارېږي او د زمانې ننګیالی ورځنی جوړېږي یا په بل عبارت څنګه د دغومره سخت او کلک زړه خاوند څخه دغسې شاعر جوړېږي شی. همدغه یو سړی دی چه کله سپاهی، کله شاعر، کله مبلغ او کله صوفي کېږي هم. په ځینو ځایو کېږي وائي:

په جهان د ننکيالي دی دا دوه کاره
تر مطلوبه پورې شرط د رسېدو دی
که په توره ئې جواب ورکړی مردی ده
که آسمان دې د مزرې په خوله کېږي ورکړی

یا به وخورۍ ککړۍ یا به کامران شی
که تمامه لار الوده شی په وینو
که وجود دی څوک ازار کاندې په چوب
د مزرې په خوله کېږي مه پرېږده همت

او خپل ځان هم پدې ډول مونږ ته رابښئ:

هر ملخ د سربازی له هنر څه زده
لا تر اوسه ئې ماغزه په قرار نه دی
لا په خوب کېږي په لرزه پرېوزی له کټه
که پدا دوره می گوری هغه زه یم
درست جهان مې ومغل وته خیبر کړ
ځینې څه لوئی دعوی لرم په زړه کېږي

چه پدا هنر کېږي سربندی پتنگ دی
چا چه ما سره وهلی سر په سنک دی
چه د چا تر غورو زما د توري شرنک دی
چه مې داغ په خاطر اېښی د اورنگ دی
ځای په ځای ئې پښتانه وته قلنک دی
ولی څه کړم چه پښتون واړه بی ننک دی

مگر سر له دی ټولو خبرو کله چه د مینې عالم ته راځي نو بیا وائي:

د خانی د توري ځای نشته په عشق کېږي
که تر نوم او تر ننک تیر شوم پروا نشته
د عاشق له نام و ننگه سره څه دی
معشوقې وته مری اوسه خوشحاله
عاشق هر کله قدم پر ننک و نام ږدی
څه می غم که اشنا مومم په پېغور کېږي

اوس به مو پېژندلی وی چه زمونږ دغه نوموړی شاعر د عشق په کوڅو کېږي بل څوک دی
او بل سړی ورځنی جوړېږي څوک چه په رښتیا شاعر وی او شاعرانه مزاج لری هغه په
شعر کېږي همدغومره رنگونه لری او په وینا کېږي ئې هر هر څه پیدا کېږي، کله لکه یو
هوبښیار سپین ږېږي خلقو ته نصیحتونه کوی او کله لکه مجنون د لېونتوب صحرا ته
اوزی، یوه ورځ د دنیا په لوړو ژورو، تورتم او رڼا، لمر او سپوږمۍ، باد و باران کېږي
فکرونه کوی او د یوه صوفی یا فلسفی گمان پری کېږي مگر بله ورځ خان او ملک شی
چه د جنگ و جگړو او ننک و غیرت خبرې کوی.

که دغسی سړی مو کله نه وی لیدلی راشی خوشحال خان خټک پخپل شعر او دیوان
کېږي وگورئ او ورته ښه ځیر شی، د ده په وینا کېږي سړی ته هر هر څه معلومېږي او
سړی پری هر گمان کولی شی، څوک به ئې د ځینو خبرو په استدلال د صوفیانو په ډله
کېږي شمېری او ځینې به ورته فلسفی وائی څوک به ئې یو څه بولی او څوک بل څه مگر

که سړی ورته شاعر ووائي او یو رښتیاڼی شاعرئی وېولی دا نوم د ده په ټولو ویناو او ټولو اشعاو بڼه صادقېری او هېڅ اعتراض نشی واردېدلی ځکه چه شاعر همدغه معنی لری چه د هر چا له حال او زړه نه خبر شوی وی او په دغو ټولو خبرو پوهېری یعنی کله د ښادمنو په خندا او کله د غمجنو په ژړا قسم خوری په یوه بیت کېږی د اسمان ننداره کوی او په بل کېږی زمکی ته را ښکته کېری، کله غم او کله غمخور شی، په یوه مصرع کېږی ئې آه او په بله کېږی خوشحالی وی.

یو ساعت د دنیا بی وفائی بیانوی او بل ساعت د امیدواری سندرې وائي. که چېرې د خوشحال خان دیوان ولټوو، دغه راز ټولی خبری پکښې پیدا کولی شو او راته معلومېری چه د شاعر په وینا کېږی هر رنگ خبری پیدا کېری، د ده د جنګ او جګړو خبری او د مینې او محبت سندرې خو مو د نمونو په ډول واورېدلی، اوس ئې څه عرفانی سندرې هم واورئ چه د فلسفې او تصوف رنگ و خوند پکښې لږ لږ لیده شی.

لمړنۍ نمونه

درياب څه د جالې دپاره نه ځی که څوک وائی	پخپله رضا درومي جاله هم ځان سره بيائي
په غرونو واورى اورى بارانونه په ملکونو	له هېچا خبرنه دى چه په مونږه هم څوک پائي
په دولس برجه گرزى نمر پوره په دولس مياشتي	په دا خبردارنه دى چه صيفى دى که شتائي
په درست جهانکښې گرزى باد حيران په څلور کنجه	په هر لورى چه گرزى نا خبر چه څه پيمائي
مېوې غلې گلونه ځنې رنگ رنگ نعمتونه	له مخکې پيدا کېږى مخکه پروته گل ولائى
څلور واړه عنصره چاکران دى اى خوشحاله	چاکر هغه خدمت کا چه صاحب باندى فرمائي

دوهمه نمونه

خلق نادیده دى په خبرو پسى ځغلى	ځار تر عارفانو چه په حال دى پوهېدلى
دواو يا مذهبې پکښې هومره قیل و قال	واړه سرهوا پخپل مطلب پسې دى تللى
ډېر دى کتابونه مشتمل په دېرش حرفونه	کل واړه که گورى له الفه دى زوولى
سل هي سل سیه چه تى مات په يوه ځای کړى	سل به بلل نشى سره يو دى ماليدلى
واړه نور د لمر دى هم د ننه هم د باندې	هر چيرته دا نوردى په هر ښه په هر کلی
زه خوشحال خټک یم درندانو په مذهب	نور ويل مى نزده مختصر دى مالیکلى

دریمه نمونه

وزېږى له نوحه د طوفان په موج فناشى	زوى د اذر ومومى له ناره نه نجاة
کار د بل حکيم دى چه څه کاندې هغه کېږى	واړه سر درگم دي دا ابادا امهاة

د خپل د ساعت د طبیعت دی که د نور څه
 هومره علم زده کړی چه پرستوته سبق ورکړی
 ردی که مقبول دی که معقول که نا معقول دی
 سر په سجده کښېدی وائی نمونځ کوم خوشحاله
 نیک زېری له بدوله بد ذاتونه نیک ذات
 بیا هم خبر نه وی د جهان په ترهات
 ګوره ننداره کړه تر دادم مه وهه زیاده
 زړه ته نظر نکړی پکښې ځولات و مناة

څلورمه نمونه

دا چه وائی چه دا بد کړی یا دا ښه کړی
 څه چه اوس و واره خلقو ته رسیږی
 په یوه مخکه یوه باغوان کرلی
 د سحر ګټه ډېره ده تر هر څه
 که رښتیا وایم زه نه یم واره ته کړی
 چه دې کړی په ازل دی هغه کړه کړی
 عباسی ګلونه زېړو سپین ورسره کړی
 ځینې ځینې ورته وینځ ځینې اوده کړی

الوده لرلی درغی درگاه ته
 هېڅ می نږده چه بد حال د خوشحال څه کړی

خوشحال که څه هم په شعر او ادب کښې د هر راز مضامینو خاوند دی او په دیوان کښې
 ئې هر راز موضوعات پیدا کړی چه ځینې کسان به پکښې تصوفی مسایل پیدا کوی او
 ځینې به پکښې علمی شواهد ومومی، څوک به ئې یو اخلاقی معلم او مربی بولی او
 بعضی به نور نور نومونه پری ږدی مگر وروسته تر یوه عمومي نظره هر چاته معلومېږی
 چه دی اصلاً د پښتو یو رزمی شاعر دی او په اشعارو کښې ئې د نارینتوب او ننگ و غیرت
 روح ډېر خلېست لری. پدی کښې هېڅ شک نشته چه خوشحال یو پیاوړی شاعر او په ټوله
 معنی د پښتو شاعر دی ځکه چه دی خپل شعر او شاعرانه طبیعت له پښتنو نه نه دی بېل
 کړی او کوم بل عالم ته ئې نه دی بېولی، ښائی چه مونږ په پښتو کښې ځینې ډېر ښه
 شاعران پیدا کړو چه د محض شاعریت په لحاظ به ډېر لوړ مقام لری مگر په شعر کښې به
 ئې د پښتونولۍ مظاهر نه وی او د کلام له روح او خصوصیت څخه به ئې دا نه
 معلومېږی چه دا پښتون شاعر دی او د پښتونولۍ له افکارو سره د شعر او شاعری دنیا ته
 راغلی دی مگر د خوشحال شاعری داسی نه ده او د ده پښتواله د ده په شعر کښې لکه
 لمر ښکاره دی، د همدی لامله د پښتو لوړه ادبی جایزه د ده په نامه ورکول کړی او دا
 امتیاز په ټولو پښتو شاعرانو کښې یوازې د همدې په برخه شویدی ځکه چه د ده اشعار
 لفظاً او معناً، فکرأ او روحاً د پښتو اشعار بلل کړی او د پښتو روحيات او پښتنی تخیل
 پکښې له ورا خلېږی- که فرضاً کوم مقتدر شاعر د ده دیوان په بله ژبه واړوی او له پښتو
 قالب نه ئې وباسی بیا ئې هم خلق پېژنی چه د یوه پښتون خبری دی او په پښتو اړه لری
 د ده په اشعارو کښې علاوه له پښتنی روح او فکر څخه ډېری نوری خبری هم شته چه د

پښتنو حال و احوال او خوی و خصلت څرگندوی، ځینو پښتنو ته بد وائی او د ځینو ستاینه کوی، د ځینو قومونو یو راز عادات او د ځینو بل راز خویونه نښی چې پدې باب کښې کله کله خبرې او قیافې هم بیانوي او خبره ئې هجوی ته رسېږی ځکه چې دا زورور شاعر پخپل تنقید کښې هم پوره زړورتوب او صریحه لهجه لری چې ځینو خلقو ته پېغورونه او تانی ورکوی او ځینو بی ننکو ته په ښکاره کنځلی کوی چې دلته ئې مثالونه او نمونی ښودل ښه نه ایسی او ضرورت ورته نشته.

خوشحال خان که څه هم پخپلو اشعارو کښې یو بی قیده او بی پروا سړی معلومېږی او داسی ایسی چې ده به د ښکلو په مینه او حسن پرستی کښې نور هر څه هېر کړی وی مگر سره له دی یوه خدائی مینه ئې هم په زړه کښې پرته ده او دغه محبت ئې هیڅ کله نه دی هېر کړی، یو ځای خپله دغه مینه پدې ډول ښکاره کوی:

زرمې کند په غاړه کړه یومات کجکول په لاس
مال و ملک مې هومره کړی چې تېروی تر قیاس
نه هغه طاعت چې شی په رسم و په لباس
تل د ده په زړه کښې لری ټینګ د دین اساس

خدایه که زه تا ته نزدی کېږم په افلاس
ته که پدا خوښ ئې چې خاوند د ملک و مال وم
توان د طاعت را کړه چې اخلاص ورسره مل وی
یا باري کریمه! د خوشحال خټک دا خواست دی

خوشحال لکه څنګه چې د پښتنی ننګ د په ځای کولو ارزو لری د خدای د بندګی او اطاعت ارزو هم ورسره ده او په بندی خانه کښې لا دواړه نیتونه پدی ډول ښکاره کوی.

د خوشحال د خاطر جزم
یا مغلو سره رزم

پس له بنده دی دا عزم
یا نیولی مخ مکې ته

عبدالقادر خان خټک

وروسته تر خوشحالخانه د ده زامنو او لمسیو هم د پښتو شعر په ښه شان پاللی او د دولسم قرن تر آخره پوری د خټکو د سرشار طبیعت موجوده او خپې نه دی ناستی د خوشحال هر زوی او لمسی د شعر جنډه ځکه کړی او مونږ ته ئې په شعر کښې ادبی شاهکارونه پرې ایښی دی چه دلته د اختصار له کبله یوازی د عبدالقادر خان په شعر او شاعری لږه رڼا لویږی.

عبدالقادر خان د خوشحال خان زوی چه تولد ئې د (۱۰۶۲) په شاوخوا کښې او عمرئې تخمیناً د شپږو کالو په حدودو کښې معلومېږی د پښتو په شعر کښې یو خور دیوان او په پښتو کښې نور ښه ښه تالیفات او آثار هم لری، په شعر کښې ئې سادګی او روانی څرګنده ده او د بداعت جنبه ئې هم قوی ده، د ده د شعر مخه د مینې او محبت لور ته زیاته معلومېږی او هغومره چه خوشحال خان پخپل شعر او شاعری کښې حماسی آهنگ درلود، دی ئې نلری، په اشعارو کښې ئې څه ډېره زیاته مبالغه او شاعرانه اغراق هم نه لیدل کېږی، د عشق او مینې اظهار هم په یوه معتدل ډول کوی او پدی باب کښې د خاموشۍ طرفدار دی – دنیا او عالم ورته د جمال مظهر ښکاره کېږی او لکه یو صوفی په هر څه کښې د خپل دلبر مخ او جلوه وینی، له همدغی لاری دی هم د وحدت الوجود فلسفې ته نزدی کېږی او د عشق عظمت د جمال او جلال اثارو ته په یوه ډېر وسیع نظر ګوری. دا مضمون ښائی چه ډېرو شاعرانو ادا کړی وی او په مختلفو پیرایو کښې له نظره تېر شوی وی مګر عبدالقادر خان ئې پداسی ډول بیانوی چه سړی ته بیخي نوی او ناڅکلی مضمون ایسی، پدی لاندی بیتونو کښې ورته ځیر شی:

که په تور کښې جلوه ګرشی که په سپین کښې
که په سترګو په رخسار او په جبین کښې
د صغان په دود ئې وران کاندی په دین کښې
بلبلانوته ښکاره شی په نسرين کښې
قهر مهر ئې په تریخ او په شیرین کښې
نه به و، هومره خواږه په انګبین کښې
چه ئې ځای نشی په چرخ او په زمین کښې
که دی نشته شک ګمان پخپل یقین کښې

دلبر مخ راته ښی په هر آئین کښې
که په زلفو کښې ځای وکا زړه را کاري
کله کله په ترسا کښې مخ څرګند کا
په څراغ کښې تجلا وکاپتنګ ته
نور و نارئي د جمال جلال اثر دی
که اثر ئې د لبانو پکښې نه وای
لویه خدایه عشق بوڅه رتګه لوی شی دی
په هر څه کښې ګوره یار عبدالقادره

له دې شعره دومره معلومېږي چه د ده په نظر كښې جمال او ښكليټوب، عشق او مينه دغه شي نه دي چه عام خلق ورته كوري او تعبيرونه ورځني كوي بلكه د عرفان او تصوف له لوري ئې ورته كتلي او په شعر كښې ئې عارفانه كيف پيدا شويدى.

په يوه بل حاي كښې هم په يوه سندره كښې لمړى ځل خپل عشق سړى ته داسې ښي چه كومه ښكلي او دلبره معشوقه په مخ ورغلي ده او ده زړه پري بايللى مگر په اخره كښې معلومېږي چه دى په يوه مجهوله ليلي مين دى چه يوى بربښنا غوندى ئې ترسترگو شوى او بيا وركه شوېده چه دى ورځني هېڅ خبر نه دى او نه پوهېږي چه ځمكي ته ولاړه او كه آسمان ته وختله؟ څه شوه او چيرته ولاړه؟ سندره دا ده:

د نمر په شانه لاترى روښانه په ښكلي مخ وه هغه تكاره سر تر قدمه ثابت ه روغه له هره عيبه پا كه ويزاره په خيال خيال تلله نظر ئې تگر، هرگز وچاته له كبر و عاره هېڅ نه پوهېږم چه چيرته داشوه راته ووايه اي خبرداره مقصود ئې دا دى عبدالقادره اوس پسې كرز ه سینه افكاره	په لاره تلمه په مخه راغله يوه دلبره پري رخساره بى ميوسته خوله نيست وهسته ډكه له نازه خالي له نياز ه مخ ئې څر كندونظر پري بندو، دمخ شغلي ئې دمخ حجات وې له ما غايبه لكه بربښنا شوه په مخكه لاړه كه په سما شوه هوس ئې ويو غم ئې راوړ سو داغ ئې بيانوى را بڼدى كښ سو د
---	--

د عبدالقادر خان په عاشقانه غزلو او سندرو كښې سړى د شهوت پرستۍ څه ډېرى مظاهري نه ويني او نه له خپلي معشوقې نه هر هر حاي په غټه خوله د بوس و كنار سوالونه كوي د ده له اشعارو نه سړى استنباط كولى شي چه دى محبت په تور او سپين پورى مربوط نه كنى او نه هغه څوك صاحب جمال بولى چه كړه وړه ئې ښه وي بلكه عشق يوه ازلي برخه او حسن هم يو اثر بولى چه له تور او سپين، كړو وړو څخه ما سوادى - پخپل يوه شعر كښې چه دى د وصال د شپې تصور او آرزو كوي داسې ايسى چه دى له خپلي معشوقې نه ديوى رښتيانى ميني طمع لري او بى له دلدارۍ نه نور هېڅ نه غواړي يعنى همدا ارماند لري چه زه په ځير ځير ستا مخ ته وگورم او پخپلو اوښكو او ژړا كښې درته د خپلي ميني اظهار وكړم ته را پاڅېږې زما اوښكى پاكې كړې، ډاډ راكړى، او دلاسا مې كړى، په آخر كښې ته هم راسره وژاړى او دواړه د دى دپاره چه يو د بل بيلتون ونه وينو خپل مرگ له بل نه د مخه وغواړو او هر يو بل ته د ډېر عمر دعا وكو.

شعر دا دى:

ته ناظرو خپلو پښو ته له حيا شې د غنچې غونډې اوده په غېږ زما شې	زه دې درسته شپه ځير ځير و مخ ته گورم چه خوب درشى سر زما په زنكون كېږدې
---	---

ز دې مخ ته کاته کړم په ورت ورت ژاړم چه اخر به يوه ورځ له ما جدا شي
 زما اوبسکې په رخسار د تاپر بو وزی وینس له خوبه لکه گل په شبنم بیا شي
 په رویمال مې اوبسکې وچې کړی ډاډ را کړی زه فریاد کړم ته زما په دلاسا شي
 ټینکـوې ژړا زما د زړه د پـاره چه غربوزور درباندي وکړی په ژړا شي
 زه تر تالمړی مرگ غواړم ته ترمانه زه و تاته ته و ما ته په دعا شي

پدې بیتو کښې علاوه پدې چه یوه مجرده او پاکه مینه پکښې جلوه کوی او سړی پوهوی چه د یوه شاعر زړه څه غواړی؟ او څه ارزو لری؟ ډېر نازک کیفیتونه او شاعرانه نکات هم پکښې شته چه د تصویر او تعبیر په لحاظ یو خور او ساده شعر ګڼل کېږی - د یوه عاشق ځیر ځیر کتل ارومرو د دی باعث کېږی چه معشوقه له ډېری حیا خپلو پښو او د زمکې خواته وګوری او بیا خپل سر د خوب په وخت کښې د خپل مین په زنګانه کېږدی چه هغه ورځنی داسې تعبیر وکړی چه لکه غنچه زما په غیر کښې اوده شوه، پدی وخت کښې طبعاً دی دیوی ورځی د جدائی په غم ژاړی او اوبسکې ئې د هغی په مخ توپېری هغه راوینسېری مگر شاعر ئې داسې بولی لکه گل چه په شبنم راولېږی او غوړېږی په دغه حال کښې چه معشوقه خپل عاشق د خپل هجر په غم کښې ژړاند وینی زړه ئې سوزی او دغه قیمتی اوبسکې پخپل رویمال وچوی، ده ته ډاډ او تسلی ورکوی مگر ژړائی نه درېږی او هماغه شان ئې مړې مړې اوبسکې پر مخ راځی په اخر کښې معشوقه هم که هر څو خپله ژړا ټینکوی بی اختیاره په ژړا کېږی او د خپل مین د بلی ورځی بېلتون ورته دومره ګران ښکاره کېږی چه د خپل مرگ ارزو تر هغه پخوا کوی او دواړه یو بل ته یوراز دعاګانې کوی چه په حقیقت کښې هر یو د بل د دعا نه قېلېده غواړی.

دا خوړ ژبی او مقتدر شاعر به مو د دی څو شعرونو په رڼا کښې څه نه څه پېژندلی وی او د شعر رنګ و کیف به ئې هم لږو ډېر معلوم شوی وی او س ئې یو څو نور شعرونه هم د نمونو په ډول وګورئ ځکه چه د یوه شاعر شاعری څنګه چه له خپلو اشعارو معلومېږی هغومره تبصره کونکو په وینا کښې نه معلومېږی او کېدی شی چه لیدونکی ئې په اشعارو کښې بل شان وپېژنی.

لمړۍ نمونه

حقیقت د عشق په خوله ویلی نشی دغه اور بی دله نور سهلی نشی
 درسته شپه ناری وهم د یار له درده همسایه می په شپه خوب کولی نشی
 د زړه مست لره د زلفو ځنځیر بویه په اوسپن ځنځیر دا مست تړلی نشی

پدا باغ کښې ډېر گلونه شکفته شوه	پکښې یو د یار په رنگ لیدلی نشی
ما د یار د مخ په باغ کښې دی لیدلی	چاوی دا چه تور نرگس موندلی نشی
په هر دم عبدالقادر هسی پیالی چښی	چه یو گوت ئی کاینات زغملی نشی

دوهمه نمونه

محبت په تور په سپین راغلی نه دی	په اصیل او په کمین راغلی نه دی
عشق عطا ده ازلی چه په چا وشي	په ارشاد او په تلقین راغلی نه دی
بیهوده په عشق کښې خواست کوی د صبر	د دی خواست هرگز آمین راغلی نه دی
په راتله ئې ښایسته د ځمکې مخ شه	په دا شان څوک په زمین راغلی نه دی

په دکان د عطار هومره خلق پندوی
خو په زلفو غښترین راغلی نه دی

دریمه نمونه

مخ دی لکه نمر دی تر نسبت ئی نمر مثال دی	څوک به وائی هسی چه نمر ستا د مخ مثال دی
سخت دی په سړی باندی نیژدی بېلتون تر لری	یار چه لیده نشی تر دکن لری دېوال دی
وائی چه و بال دی چه نظر کا ونښه مخ ته	ما په دواړو سترگو قبول کړی دا و بال دی
حسن یو اثر دی چه په مخ کښې د چا وشي	نه چه کړه وره ښه لری هغه صاحب جمال دی
خه برکت ناک دی د عشق خم ورته حیران یم	خو خلق پری مست شوه دی لاهې مالامال دی
هر چه سوختگان دی په خاطر به ئی لگېږی	اور می د ټټر چه سرو هلی تر مقال دی
زړه لری بډای عبدالقادر تر بادشاهانو	خه شو که په کور کښې دنیا نلری کتکال دی

څلورمه نمونه

زړه مدام راته ویل کاندی چه ژاړه	په ژړا ژړا بېل شوی مین غواړه
په طلب ئې د دنیا ودانی پرېږده	لېونیو غوندی گرز په ویجاړه
مسلی دبی ننکی ورپسی لنک کړه	د ناموس پروا هېڅ مکړه وئی نغاړه
د مکې حنځیر دې نور نیسی په لاس کښې	مانیولی دی د یار زلفینی دواړه
په خوارۍ مونده شی کام له ډبر زړونو	په محنت سره سره زر خېږی له کاره
تل دیار په مینه مست عبدالقادر دی	که نور مست وی له شرابه یا لتاړه

پنځمه نمونه

د میړنو هغه شته چه د تا نشته	مه وایه چه زما نشته د چا نشته
------------------------------	-------------------------------

سترگوربه څه باور ورباندی کاندی
 د سبا په حال غوتی د نوبهار زده
 ستا په بوی چه همگی رانده بینا شول
 وائی خارو خس جارو کړه چه زه درشم
 هر سحر سترگی د گل په اوبسو ډکی
 که رانده ناری وهی چه رڼا نشته
 د خزان وهلی وائی سبا نشته
 ستا له بویه بی یعقوبه اشنا نشته
 خارو خس خوبه هم زه یم بی ما نشته
 پدا باغ کښې بی ژړلو خندا نشته

شپږمه نمونه

دریغه نور غمونه لرې شوای له دله
 شبنم وصل د گل بیا مونده خموش شو
 ښه چه ژبه دی قلم شوه په مجلس کښې
 عاشق هېڅ د عشق له سوزه خبر نه و
 د فانوس پرده کښې خراغ کله پتېږی
 په ماتم د پروانه چه ځان ئې وسو
 درسته شپه دې په ماتم عبدالقادر کړ
 پکښې غم د خپل اشنا وی تل تر تله
 تری محرومه شوه چه شور کاندی بلبله
 شمع تا چه د خپل سوز قصه ویله
 دا لمبه پری معشوقی ولکوله
 که ئې مخ په پلوپټ و مالیدله
 شمع او پر تندی بل کړ گرزېدله
 نه بی غمه په پالنک باندی خمله

عبدالقادر خان پخپل شعر کښې تصوفی مضامین هم راوړی او داسی معلومېږی چه پدی
 خوا کښې هم ښه عمیق معلومات لری یا په بل عبارت د عارفانه سندرو او صوفیانه مزاج
 خاوند هم دی، دنیا ته هم په کم نظر کوری او د زاهد په مقابل کښې د رندانو ملگری
 دی لکه چه وائی:

د زاهد شرب جدا د رند جدا دی له ماهی به کله کار د سمندر شی

پدی بیت کښې چه دی کوم مثالونه د زاهد اورند دپاره راوړی معلومېږی چه دی دی
 دواړو ته په څه نظر کوری او کوم لورته میل لری - د ده د تصوفی افکارو او صوفیت
 رنګ له دی شعره هم معلومېږی.

چه وجود د ذری شته هومره ذره ده
 د هستی نوم هغه وخت ورباندی ښائی
 د عنصر له چار دېواله چه راووزی
 وهر لوری ته چه مخ کا نمونځ ئې کېږی
 په ځنبل د سترگو ځی تر شرق وغربه
 خوچه محوه خپل وجود کاندی افتاب شی
 امیخته چه له محیط سره سیلاب شی
 اړونده لیده ئی واړه بی حجاب شی
 چه قبله ئې دیار مخ وروځی محراب شی
 تر نظر د عارفانو تله شتاب شی

د مهمندو دوره

رحمان بابا او حميد

د خټکو دوره لا هماغسې په قوت کېږي ده او د خوشحال شاعري په هماغه پوخوالي د ده په زامنو او نوميانو کېږي ځان ښکاره کوي چه ناڅاپه د مهمندو په کورنۍ کېږي شعر او ادب دوه پاڅه استاذان او امامان پيدا کېږي چه يو عبدالرحمن بابا او بل ماشوخیل حميد دی، د دوی شعر او شاعري له پخوا وخته بل راز ایسی او هر يو د پښتو شعر ته نوی رنګ ورکوي، دا رنګونه د پښتو روستیو شاعرانو ته ډېر ښه ښکاره کېږي او کونښن کوي چه خپل شعر پری رنګین او ښایسته کړي، یعنی څوک د یوه او څوک د بل شاګردی کوي – دا دوه نوموړي او پاڅه شاعران په ټولو پښتنو کېږي یو عام شهرت پیدا کوي، او لري نژدې ټول پښتانه ورته په درنه سترګه ګوري.

داسې پښتون به نه وي چه دغه د شعر او ادب مشران به نه پېژني او نه به ئې ستاڼي – په ډېرو ادبي محافلو کېږي ګورو چه د دوی په شعر او شاعرۍ خبری کېږي او هر څوک ورسره مخصوصه دلچسپي لري ځکه چه دا دوه منلي استاذان لکه دوه غټ او روښانه ستوري وړاندې وروسته دنیا ته راغلي او هر یوه له ځانه سره نوی رڼا راوړې ده.

رحمان بابا د پټې خزانې په استناد په ۱۰۴۲ کېږي یعنی تر خوشحال خان خټکه شل کاله وروسته زوکړی او تر ۱۱۱۸ پوري ئې ژوند یقیني دی – د حميد د زوکړې نېټه د پښتانه شعراؤ په وینا په ۱۱۰۰ کېږي معلومېږي چه تر ۳۷ کلنۍ پوري ئې ژوند په یقین سره معلوم دی نو دوی دواړه د خټکو د شاعرۍ په عین شور و زور کېږي پیدا شويدي او د دوی په مقابل کېږي خټکو پیاوړی شاعران درلودل، خوشحال خو خپله تر ۱۰۸۰ پوري ژوندی ښکاره کېږي او سړی ویلي شی چه د رحمان بابا د شاعرۍ ابتدا او د ده انتها به سره یو ځای شوی وي، او که فرضاً د رحمان بابا شاعري تر خوشحالخان وروسته شروع شوی وي نو په خټکو کېږي خو لکه عبدالقادر خان او اشرف خان هجري او داسې نور ښه شاعران موجود و، او د خوشحال خان د کورنۍ روستی شاعر عليخان خټک چه تر ۱۱۱۸ پوري ئې د ژوند پټه لګېږي د یوې ښې قريحې او قوي شاعرۍ خاوند دی او سړی ویلي شی چه د دغسې پیاوړو او پخو شاعرانو په وخت کېږي دغسې امتیاز او شهرت پیدا کول لکه رحمان بابا او حميد چه ئې لری څه آسانه کار نه دی – په داسې

وخت ډېر قوت په کار دی چه یو شاعر خپل ځان او خپل شعر عام او مشهور و مقبول کړی.

او روستنی شاعران لکه پیر محمد کاکړ چه د خپل وخت ممتاز او پوخ شاعر دی د رحمان بابا شاعرۍ ته پداسې نظر وگوري چه د خوشحال تشبیه ورسره وکړي او ووائی: هېڅ تر شعر د رحمان به ډېر کم نه وی ومنصف ته د خټک خوشحالخان شعر

دا معلومه ده چه هر څوک چه یو شی له بل سره مشابه کوی نو هغه بل ئی په نظر کښي زیات ښکاری او ښه ورته ایسی- هر کله چه دلته د خټکو او مهمندو د شاعرۍ مقایسه او موازنه مطلب نه دی نو له دی خبرې تېرېږو او د مهمندو د دغو دوو مشهورو شاعرانو د شعر او شاعرۍ رنګ په لاندینی ډول لږ او ډېر ښیو:

د دوی د شاعرانه فیضان او سپېڅلی نور څخه ډېر تیاره کورونه رڼا شوي او ډېرو ځایو ته ئې سپینی پلوشی رسېدلي دي.

د دوی ادبی مکتبونه تر اوسه پورې داسې جاری دی چه د تعطیل ورځی او جمعه یا پنجشنبه پکښې هېڅکله نه وی. د دوی د شاعرۍ دوه لوی بحرونه که څه هم څنګ په څنګ او یو ځای بهیږی مګر بیا هم یو غیبی برزخ د دواړو تر مینځ شته چه یو له بله ئې په هر څه کښې بېلوی او هر څوک ئې فرق کولی شی.

د دوی د ادبی گلزارونو رنګ و بوی له ورا معلوم دی او د سریندو اوازونه ئې هم په ښه شان پېژندل کېږی خو دا پېژندنه د ټولو په نظر کښې یو راز نه ده او هر څوک ئې یو شان نه وینی، دا یو خوب دی چه هر سړی ئې بېل بېل تعبیر کوی او ډېرې خواوې لری، سړی چه د ننګرهار او سپین غره ادبی فضا او افق ته کوری لکه قوس و قزح څو ډوله رنګونه ئې تر سترگو کېږی چه رحمان او حمید پکښې ځان ښکاره کوی مګر دا رنګونه سره له دې چه ښکاره امتیاز لری بیا هم یو له بله سره ګډ شوی او تداخل پکښې راغلی دی. دی رنګونو برید اوسیمه معلومول یا د دې جغرافیې لیکل څه اسانه کار نه دی.

زه به کونښی وکړم چه د دوی د شعر او ادب نوعیت څه نه څه وښیم مګر زما د اټکل ټال به هم لکه د بودۍ ټال داسی وی چه یوه هوایی ننداره به بلل کېږی ځکه چه دلته ډېر داسی شیان مخی ته راځی چه زه ئې خوند ځم مګر تفصیل ئې نشم کولی.

سړی په ډېرو خوږو او خوندورو شیانو ژبه ټکوی او خواږه یا ښه ورته وائی مګر هر څوک پوهېږی چه ټول خواږه او خوندور شیان یو راز نه دی.

ډېرو شیانو ته سړی سپین یا تور وائی مګر څنګه چه سپین او تور یو له بله فرق لری همدغه راز هر یو پخپل کور کښې هم درجی او مراتب لری چه تفاوت ئې ثابت او محقق

دی نو زما تبصره به هر گوره د یوې نقشی مثال لری چه لوی لوی غرونه او ډک ډک سیندونه به پکښې لکه خطوط داسې ښکاری او یو اجمالی لوری لودن به سړی ته ښی مگر لوړې ژورې به ئې څوکه نه وینی او نه به پکښې د هیوادونو بهار او خزان معلومېری خودا به ټول زما نقصان نه وی د موضوع تقاضا به هم پکښې دخل لری.

سړی چه یوی عمومي هنکامې ته غور ونیسی یا د دوی دواړو دیوانونو ته له وراکوری داسې معلومېری لکه چه رحمان بابا یو اخلاقی او لارښوونکی شاعر وی چه خلقو ته د شعر په شپېلۍ او د عشق په نغمه کښې د ژوندانه سمه لار ښی او د بلبلو په ژبه حکیمانه خبری کوی مگر حمید د ښکلو او نازولو شنو خالو، تورو سترگو، خط و کاکل ته هر ساعت سترگکونه وهی او لکه پتنگ په سوزېدونکی شمع ځان جلیا کوی. رحمان بابا زیات میل عشق پرستی ته لری او حمید د حسن پرستی بیرغ هسک کړېدی - دی وائی: د حمید زندگاني د یار په مخ ده ناقصان به ئې ژوندی بولی په سا

مگر رحمان بابا عشق او مینه هغه څه بولی چه باید خپل ژوند هم ورځنی څار کړی. ځینی کسان د رحمان بابا او حمید ادبی مکتبونه پدی راز بېلوی چه حمید د نازکخیالی استاد گڼی او رحمان ته د ساده او خوری انشا حق ورکوی، یا هغه د جمال اودی د معنی منادی گڼی، زه دا منم چه د رحمان بابا د عشق قبله له مادی حسن څخه پورته ده او یوازې ښایست یا تش ښکلیتوب د ده مخه نه ده بنده کړی بلکه دی له دی ښایسته او رنکینو پردو هغه خوا هم ځینی تجلیات گوری او د مینی په صافه هنداره کښې ماورا له حسنه نور شیان هم وینی - د ده عشق او محبت د حسن او سنیگار مولود نه دی بلکه د ده په نزد حسن د عشق په اعتبار نامه چلېری او په همدغه سکه قدر پیدا کوی. لکه چه پدې بیتونو کښې دا مطلب په ښه شان څرگندوی:

نار د عشق پرورش می له عشقه	هسې نه چه د خوبانو په سینکار شی
هیڅ موقوف د معشوقې په حسن نه دی	د عاشق خاطر پخپله مینه ښاد دی
حسن واړه د عاشق په عشق موقوف دی	معشوقه که وی جوړۍ که ښاپېری
عشق دی دا چه معشوقه شوو عاشق ته	ښه رخسار د مهر ویاڼو په اسلوب

مگر د دې خبرې معنی دا نه ده چه د رحمان بابا شعر کښې غزلی آهنگ او شعری جاذبه له چا نه کمه ده یا دا چه ده د حسن او ښایست ننداره نده کړی او د نازکیخالۍ برخه ئې لږه ده. همدارنگه حمید هم یوازې د تش خیال خاوند نه دی بلکه د ننگ و نام

پوره طرفدار او د تن اسانۍ دشمن هم دی - د درس او مکتب دروازی ته ئې هم هلکان را بللی او د یتیمانو اوبسکې ئې هم پخپلو لستونو پاکې کړیدی، د عشق او مینې دپاره ئې هر راز ذلت ته سر نېولی مگر د طمع ځنځیر ئې په غاړه نه دی پری اېښی¹ د چا مغلوله ئې کله نه ده تېره کړې مگر هېڅ کله ئې له خدایه داسې دروندوالی هم نه دی غوښتی چه په چا باندې بار شی² زه اوس دلته په دی مقاله کېږي د دی دواړو نوموړو شاعرانو په شعر باندې هغه شان تبصره نشم کولی چه د موضوع حق پوره ادا شی او ټول خصوصیات ئې وښودل شی مگر څه نه څه به ځینو ټکو ته اشاره وکړم چه د دوی د کلام د افادې ډول او هغه کیف چه د دوی په شعر کېږي لیدل کېږي تر یوه حده وښودل شی.

لکه چه رحمان بابا پخپله شاعرۍ کېږي له عشق او مینې ډېر متاثر دی او هر هر ځای دغه مضمون په راز راز پیرایو کېږي ادا کوی، حمید هم د محبت سوز وگداز ناقراره کړی او په متعددو ځایو کېږي له عشق نه فریادونه کوی، یعنی یو د عشق ستاینه کوی او اعلی مرتبه ئې بولی او بل ئې اسمانی تندر او توره بلا گڼي یا ورځنی په سرو لمبو او غم باندې تعبیرونه کوی چه دغه دی دلته ئې نمونې ښیو.

رحمان بابا او عشق:

د جمله و مخلوقاتو پلار دی دا
تر همه کارونو غوره کار دی دا
نور همه واړه ادنی دی ادنی مشی
پخته نه دی دغه عقل خام زما
پدې شهر کېږي نیستکار او ناتوان نشته
هسی نه چه یائی پیری یائی پلوری
چه به نه وی بل دا هسی پیر استاد
څوک چه وائی عاشق ړوندی هغه خوار شه
کار د سترگو به څوک څه رنگ په دهان کا
دا خو عشق دی چه په عرش کرسی قدم ږدی
ما غوڅ کړیدی له ځانه بل پیوند
ملایک به واړه وائی چه بشر وای

دا جهان دی خدای له عشقه پیدا کړی
تر عشق غوره بل څه کار په جهان نشته
که اعلی مرتبه غواړي عاشقی ده
خود عشق په خمخانه ئې داخل نکړم
عاشقان په عشق کېږي واړه سلطانان دی
عشق یو داد دی په عشق باندې له خدایه
عشق عاشق لره یو هسی پیر استاد دی
د رحمان په عاشقی کېږي سترگی وشوې
عشق د نفس له خاصیته منزه دی
و آسمان ته لاس د عقل نه رسېږي
بی د عشقه که مې عیب که مې هنر دی
مرتبه که د عشق شی ورته څرگنده

حمید او عشق:

¹ نور قیدونه واړه سهل دی حمیده
² د خسری په څیر سپک بڼه یم بی قدره
خو په غاړه دي د طمع ځنځیر مشه
خدای مې مکره هسی دروند چه په چا بار شم

ما حمید د غم لایق ورته لاس ونيو
 باری تېرله دی تدبیره کړم تقدیر
 نور مې هېڅ کله بنادی د وجود نشته
 بی مدې ئې ږبره سپینه شوه ملاغبرگه
 هر نفس په تشه تشه تمنا
 نڅول شی در په در لکه بیزو
 که وی دروند تر کوه قافه تول د چا
 تا په کوم قوت ساهه کوتاه اندیشه
 عشق می هسی مسخره کړ عقل و هوش
 تماشه کړم د گلزار په سرو لمبو کبې
 لکه نا خبری له خانه د پمن لاس
 لاس په خوله ایسی ژړا کړم شب وروز
 چه همدم به یم له ښکلو پس له مرگه
 چه د مینی په کیمیا هم سره زر نشوه
 چه دی وینم په خواری کبې مغرور هسی
 یاد عشق د لېونیو د ځنځیر
 د مجنون د درگدا شه لیلی شه
 ناقصان به ئې ژوندی بولی په ساه

چه نازل شود عشق تندر له اسمانه
 ما هم زده چه عاشقی توره بلا ده
 چه د عشق په غم اباد یم ډېره شوی
 په ځوانۍ د عشق غمونو حمید زور کړ
 کامیابی په عشق کبې نشته زړه چول دی
 رستمان د صبر زهد ستا په عشق کبې
 عاشقی به ئې آخر تر بڼی سپک کړی
 د عشق بار چه اسمان ځمکی ساهه نشو
 لکه لوبی هلکان په لیونو کا
 هر ساعت لکه خلیل په عاشقی کبې
 هسې زه د ځان په غوښو عشق اخته کړم
 عشق د بوری د بدنای کار راو کړ
 په راستۍ می د خپل عشق هسی باور دی
 څه فساد وستا په خاورو کبې حمیده
 څه کیمیا د عاشقی په لاس در کړی
 یاد ښکلیو د پاولیو شرنگهار دی
 هتکامه د مینی کرمه ده تر حسنه
 د حمید زندگانی د یار په مخ ده

د دی خو بیتو څخه ښائي چه د رحمان بابا او حمید د عشق رنگ او ډول څه نه څه
 څرگند شوی وی او دا معلومه شوی وی چه دواړه د شعر په محفل کبې د عشق سرینده
 غږوی مگر هغه پکبې د خوشحالی اودی پکبې د غم سندرې وائي - دی د عشق او
 مینی مرور اشنا او هغه پخلا معلومېری یعنی د هغه د خوشبینی جنبه قوی ده او د ده د
 شکایت هتکامه ډېره زوروره ده.

دا فیصله د یوه عمومي نظر نتیجه ده که څوک د دوی دواړو یو یو بیت له نظر لاندی
 ونیسی ښائي چه د رحمان بابا په اشعارو کبې هم د شکایت یو نیم بیت پیدا کړی لکه:
 اشنائي توره بلا ده اشنا مشی جدائي به دی فنا کړی فنا مشی

او د حمید په دیوان کبې هم ځینی بیتونه ومومی چه د عشق ستاینه او کیمیا توب
 ورځنی څرگند شی مگر په عمومي صورت همدغه راز ایسی لکه چه اشاره ورته وشوه.
 څه شی چه د حمید په شاعری کبې ډېر زیات ترسترگو کبې هغه د خط کلمه ده چه
 اصلاً د فارسی ادب مهم عنصر دی او هلته په راز راز پیرایو کبې ادا شوېده مگر حمید

هم د پښتو ادب خصوصیت ته نه دی کتلی او دا پردی مضمون ئې پخپلو اشعارو کېږي
دومره اړولی را اړولی دی چه د ده د شاعریت مهم غړی ورته ویلی شو او دلته ئې ځینې
نمونې ښیو:

چه ئې کم کړ ستا حسن کبر و ناز
هغه وړک شو چه په شپه د اوږ په سوی لار
بیا مونده له ازادی نه ما غلام خط
چه مې ولید په شرابو کېږي د جام خط
په رښتیا کا د بوسی زیری پیغام خط
صبحدم د یار د مخ کړ راته شام خط
که سایه پری د هماشې برابره
مشغولا را څخه پاته د کتاب شوه
روانېری مشکل متن په حاشو
چه راوې ایستم له اوږه په اغزو
دا د مخ په روښنائی باندی مغرور
په اسلام باندی پر مشه لاس د کفر
مسلط که باندی خط مو اس د کفر
ولی تاب وی دا ورځی د افتاب ډېر
تور او سپین زما د سترگو شویدا کړ
چه خوږه کړه نن ساعت هر چا ته ژبه
چه حمید به مسافر د هندوستان شی
وی د شپې باد و باران سیل و سیلاب سخت
په اغزن بوتی ارام کا عندلیب زما
چه اغزی مې په لیمو کېږي غړوی
چه هرگز به تر قیامته سحر نشی
لکه گل شی پښو لاندی دهاتیانو
سر تر پایه سره لمبه شم شنه لوڅره
که نری نری لوکی ځی له چراغه
وائې غلښ په خوله کېږي زب کا که ژاله شوه په لاله کېږي

منت بار دې یم د ږیری د آغاز
په نو خطو پسې تللی زړه موند نشی
چه مې ولیده په مخ د دل ارام خط
د اشنا د مخ د خط هیبت می وخور
د بهار او ریځی نه وی بی بارانه
د مقصود د رمې ونه لیده تیاره شوه
د خط خیال مې له سره تلونی نه دی
چه مشغول دا ستا د مخ په خال و خط شوم
ځکه زه کوم اسره د یارو خط ته
هومره ښه دې خال و خط راسره وکړه
زړه زړه به ئې سیاهی د خط پښیمان کا
خدایه خط د یار له مخه لرې لری
هغه مخ چه مې کعبه وه د دوه سترگو
لا که مخ له خال و خط آب و تاب ډېر
د تور خط لیکه ئې کډه په سپین مخ شوه
دارموز کا د یار خط په ماته ژبه
د اشنا له خال و خط ه معلومېری
لکی لا د خط په وخت د یار عتاب سخت
د نو خطو درشتی زما اشته ده
څه به خوب کوم د یار د خط له غمه
هسی شپه د یار د خط را باندی راغله
خال و خط ئې هسې چارې په مخ وکړی
سپېلنی غوندی په اور د نو خط حسن
دائې خط نشو نما کاندی له مخه
خط په مخ د صنم راغی که میاشت کیر شوه په هاله کېږي

له دغو څو بیتو څخه دومره پټه لکېږي چه حمید د فارسی شاعری له تاثیر لاندې ډېر
زیات راغلی دی او د پښتو د شاعری خصوصیت ئې لږ څه بایللی دی د همدې لامله

حُیْنی حایونه ئی تخیل هم فارسی رنگ لری او حُیْنی فارسی مصطلحات ئی هم په کلام
کښې لیدل کېږي چه یو خو نمونې ئې دا دي:

که حمید د زرخدان له غمه ژاړی	په کوهی کښې اویزان دی نه دی گرم
که مې تا د مرگ سلا نه ده ورکړی	زرخدان دی راته کینی کور په څه
چه ئی ستا د تنگی خولی تصور واخست	په دی فکر کښې غنچه شوه په زړه تنگه
دا زما په سرو قد د قد له شرمه	فلک ودرېده سرکوزی خمیده
چه خندا دی کیند کوهی په زرخدان کښې	ما هاله پکښې لیده خپل پرېواته
وايم پرېوتم وسل کزو کوهی ته	چه په یاد راته د ښکلو زرخدان شی
چه دا ستا چاه زرخ ته نه رسېږي	د کم عمر رسن څه کوم بی تا

دلته باید څوک دا گمان ونکړي چه زه د ده هر بیت چه نازک خیالی پکښې وی د فارسی
ادب اغیزه بولم یا دا وایم چه په پښتو اشعارو کښې بیخي تخیل نشته او نازک خیالی پکښې
نه ځایېږي - زه به تاسی ته د پښتو په عام ادب او لنډیو کښې هم نازک خیالی وښیم چه
څوک ورته د فارسی اغیزه ونشی ویلی او د پښتو خپل مال ئې وېولي لکه:

په گودر سور سالو ښکاره شو ما وی دې تورو اوبو اور واخست مینه

حمید هم حُیْنی بیتونه لری چه هغه د ده خپل تخیل دی او پر دی رنگ نلری لکه دا
بیتونه:

لکه سرد پسه په اورغابونه سپین کا	هسی مالره له غمه خندا راغله
د اشنا د منگوری زلفو په خیال کښې	موی په موی راباندی زهر د منگورځی

زما مقصد له فارسی تخیل څخه هغه تخیل دی چه په فارسی ادب کښې ئې د ضرب
المثل حیث پیدا کړی دی او د فارسی د ټولو شاعرانو مشترک مال گرزېدلی دی لکه د
حمید پدی بیت کښې ئې چه گورو:

د هوسی په ښکر برات زما د مطلب شو هوسی زه نشم نیوی د پښو په دو

دلته که څه هم د فارسی دا مخصوص مضمون (برات عاشقان بر شاخ آهو) ډېر ښه ادا
شویدی ځکه چه پدی حای کښې دا مضمون یو مخصوص لطف هم لری چه (برات)
نامی د حمید محبوب او معشوق هم و، او په همدغه سبب پکښې یوه ښه تلمیح هم شته
مگر بیا هم د یوه پښتانه شاعر د ستاینی موجب نشی کیدی او د حمید دپاره ئې عیب

بولو که څه هم د نورو دپاره حسن دی. حمید په همدغه سبب چه فارسی ادب لږ څه د ده د خولی خوند بل راز کړی دی ځینې داسې بیتونه ئې خولی ته ورغلی دی چه هغه د پښتو د عمومي صفت منافی بلل کپړی او د نورو پښتنو شاعرانو په کلام کښې دومره ډېر نه لیدل کپړی لکه دا څو بیتونه:

بیهوده مې ځان شمېره د یار له پیسو	چه لایق په دغه شمار کښې نه وه نشو
دا خطاب د پادشاهی د سلطانی دی	چه یار و بولی حمید د اسپ په اسم
د حمید په څېر به ځان د ښکلوپسی کړی	که څوک بیا مومی د عشق کمینه فیض
په سړو کښې به ځان هومره حساب نکړم	څو حساب نشم د یار د درپه سپو کښې
ستا د در د سپو قدر مې بیا نه موند	که هر څو مې درته ځان کړ کمینه
چه سپی توب د عاشقی راڅخه نه ځی	ځکه شم باله شاړه په توپه چخه
دا سپی توب دی زما خوښ ترسړیتوبه	که په مینه کښې هر څو سړی سپی کپړی

برسېره پدی چه فارسی ذوق د ده په دېوان کښې دغه راز د عزت النفس منافی بیتونه پیدا کړی دی ځینې داسې بیتونه ئې هم د ده له قریحې زیږولی دی چه لکه د فارسی ځینې تخیلی بیتونه له واقعیت او حقیقت څخه ډېر لری وی چه دغه راز بیتونه د پښتو په ادب کښې بل راز ایسی او د پښتو په ذوق هم چندان ښه نه لگی وگورئ حمید په یوه ځای کښې وائي:

زلزله د یار د خط د راتلو کوره	نړوی مې په تندي آسمان د مشکو
چه اورېخ د یار د خط په خاطر راشی	اوروی می ترلیمو باران د مشکو

دا بیتونه علاوه پر دی چه د وقوعیت په لحاظ پری اعتراض کیدی شی د شعری تناسب په اعتبار هم د انتقاد وړ دی ځکه چه د مشکو اسمان د خط زلزله او بیا هغه مفهوم چه دی ئې له دی دوو مصرعو څخه اخلی څو رازه نواقص لری، همدارنگه د اوبښکو باران ته د مشکو باران ویل هم یوه نوی خبره ده ... په یوه بل ځای کښې وائي:

خال و خط ئې هسی چاری په مخ وکړی لکه گل شی پښو لاندې د هاتیانو

دلته که خط د هاتی مثال پیدا کړی شی او مخ لکه گل د دغه تور هاتی له پښو لاندی وگڼو نو د یوې بعیدی تشبیه په سبب څه اړخ ورسره لکوی مگر خال ته هېڅکله دا نشو

ویلی حکه چه هغه لا د مخ ښایست او ښه ښکاره کیدو سبب گړزی نو خال پدی بیت کښې خوشی په خوشی د خط په ډب کښې ولاړ دغه راز شیان نور هم له فارسی نه پښتو ته راغلی دی چه د حمید په اشعارو کښې له رحمان بابا او نورو شاعرانو څخه زیات تر سترگو کپړی.

رحمان بابا هم یو نیم خای خط یاد کړیدی او د فارسی ادب اغیزه ئې په کلام کښې په هغه اندازه چه گډون او اجتماع تقاضا کوی لیدل کپړی مگر د حمید پکښې کوډی ولاړی دی او د ده د نازکخیالی بوده یا تنسته ئې بللی شو.

د حمید ډېر بیتونه مو د خط په باب کښې واورېدل اوس د رحمان بابا یو بیت هم واورئ:

په رخسار چه دې د خط غبار څرگند شو سربلنده شوه فرقه د خاکسارانو

که مو په یاد وی حمید هم دغسی یو بیت لری چه د مضمون په لحاظ همدغه بیت ته ډېر نژدی دی خو شاعریت ئې کمزوری دی حکه چه هغه ښکاره او په ډانگ پیلې خپل معشوق ته وائي:

منت بار دې یم د ږیری د آغاز چه ئې کم کړ ستا د حسن کبر و ناز

مگر رحمان بابا په هغه ژبه چه د شعر او ادب تقاضا ده همدغه مطلب ادا کوی او یوازی د حسن او ناز کمېدل لا څه چه د محبوب خاکساری ته هم یو شاعرانه اشارت کوی او په مقابل کښې ئې خپله سربلندی ښئی مگر خپل مناسبت ورسره په ښه شان ساتی او په عین حال کښې د خط تشبیه له غبار سره او بیا د خاکساری مفهوم پکښې پیدا کول پوره شعری کیف لري.

په یوه بل خای کښې هم د رحمان بابا خط و خال ته پدی راز گوری:

ستا د مخ په ورق باندی خط و خال دی د مصحف په صحیفو باندی اعراب

پدی بیت کښې د خط و خال تشبیه د مصحف له اعرابونو سره شوېده او پخپله مخ لکه د مصحف پاڼه گڼل شوېده مگر حمید پخپل یوه بیت کښې ورته د کتاب د حاشو نسبت کوی او وائي:

حکه زه کوم اسره د یار و خط ته روانپری مشکل متن په حاشو

پدی کښې هېڅ شک نشته چه حمید هم پدې خای کښې د رحمان بابا مطلب ادا کړیدی خو هغه کیف او لطف چه د مصحف او اعراب په کلمه کښې مومو په متن او

حاشیو کښې ئې نه وینو ځکه چه د مخ تشبیه له مصحف سره نسبت متن ته زیات مناسبت لری او یوه ښه تخیل هم سړی ته پیدا کوی همدارنگه کله کله رحمان بابا چاه زنځدان هم یاد کړیدی لکه:

خوند د لبو او د چاه زنځدان ئې راشه ګوره زمزم دا دی کوثر دا دی

مګر حمید ورځنی سل ګزه کوهی جوړ کړی او خپل قبر ئې هم پکښې لیدلی دی. سړی چه د رحمان بابا او حمید شاعری ته ښه ځیر شی داسی معلومېږی چه حمید کله کله په پخپلو مضامینو او سخرو غوتو کښې هم شعر او شاعری لټوی مګر رحمان بابا یوازی په ساده بیان کښې شعری سحر پیدا کړیدی او هېڅکله داسی نه کوی چه د خط له وربځی څخه د مشکو بارانونه و اوړوی یا د خط د زلزلې په اثر کښې د مشکو اسمان و نړوی – له خط نه هاتیان هم کله نه جوړوی او د هوسی په ښکر براتونه هم نه لیکي مګر حمید اسمان ته د شعر ځینه ایښی ده^(۱) او همدومره پاته دی چه د غم له زنګانه سر راپورته کړی او پورته ورڅیژی خو زما په ګمان چه همدغسی مخموم ورختلی دی او د فلک په مانې کښې ئې هم د غم اوړونه بل کړیدی لکه چه پخپله وائي:

چه بلېږی پکښې اور زما د آه څه به نه وی د فلک مانې سیاه

د همدی لامله خپل اشنا ته هم له پاسه دا راز پیغام استوي:

سر تړونی نوې میاشت تر سر جار باسی د هر ښکلی درد په سر دی ستا له درده

هغه وخت چه د خپل صنم په مخ د خط لیکه شاوخوا ګوری نو هم سمدلاسه وائي:

خط په مخ د صنم راغی که میاشت گیر شوه په هاله کښې دائی غاښ په خوله کښې زیب کا که ژاله شوه په لاله کښې

د اسمان شفق هم د خپل زخمی زرګی د شمال بولی چه په همدغه اسمانی سیر کښې ورڅخه لوېدلی او هلته پاته شویدی لکه چه پخپله وائي:

ناخبره خلق ئې ولی شفق بولی دا زما د زړه له زخم د شمال پرېووت

نو څنګه چه په فارسی کښې بیدل پخپله شاعری کښې په یو سخته لاره روان دی چه غرونه او پېچو می پکښې زښت ډېر دي حمید هم کله کله په لوړو مضمونو پسی د اسمان په ځنډوګرزی او له عامې سطحې ډېر ډېر پورته کېږی مګر رحمان بابا پخپله مسله ناست

(۱) و اسمان ته به د شعر ځینی کښیږدی که حمید د غم له سره زنګون وکښی

دی د اسمان رانه ستوری ئې په لمن کښې لکه مرغلي را توئېږي: دی ورځنی د لویو او وړو دپاره ښایسته امیلونه جوړوی او د خپلو نښیانو په غاړه کښې ئې اچوی. نو د حمید د شاعری زور او قوت اغلباً په تکلفی او پېچیده مضامینو کښې ګورو او زیاته پهلوانی ئې هم په همدغه تشبیهاتو او استعاراتو کښې وینو مګر د رحمان بابا په شعر کښې یو بل راز کیف ممو چه هغه د ده په ساده انشا کښې د شعر پرښتو اغړلی دی او په هېڅ راز تکلف نه دی بنا – د همدی لامله کله سړی د ده په ځینی اشعارو کښې یو ډول خوند او خوږوالی څکی چه هلته د تشبیه یا استعاری غازه هېڅ نه لیدل کېږي او څه تخیل هم پکښې نه وی لکه پدی بیتو کښې:

که یوځله مې دی زلف په لاس کېښوی	یووبښته به دی په درست جهان ورنکړم
څودی ونه وینم سترګې که خدای کاندې	عزرائیل لره به هومره ځان ورنکړم
په رحمان باندې د لبومی حرام دی	خود خپلو وینو جام تاوان ورنکړم

د رحمان بابا په دېوان کښې دغه راز ډېر بیتونه موندلی شو چه لکه اصلي مرغلي له ځانه یوه اصلی رڼا لری او د خپل ساده جوهر په لحاظ هر چا ته ښکلی او ښایسته ښکاری وګورئ! دا بیت:

څه اثر به ئې د عقل وی په سر کښې د هغو په سر چه کښې ښاپېږي

خومره ساده کیف لری چه هېڅکله ئې سړی په یوه تکلفی او پېچیده مضمون کښې نه مومی.

څوک چه د رحمان بابا په دیوان کښې مطالعه لری هغه به دا ومني چه د ده ساده انشا یو دا راز خوند او کیف لری چه هغه هېڅکله په مصنوعی اشعارو او شعری صنایو کښې نشو موندلی دا اقتدار خدای یوازی رحمان بابا ته ورکړی دی چه ډېر پېچیده او ګران مضمونونه دومره ساده او اسانه کړی چه خاص و عام هر څوک پرې وپوهېږي او خوند ورځنی واخلي – دی ډېر ځله په یوه غزل کښې د عشق مرموز کیفیتونه، د ژوندانه پټه فلسفه او شاعرانه نازک خیالات داسې یو ځای کوی چه یو ډېر ساده او روان خوندور شعر ورځنی جوړېږي.

د نمونی په ډول ئې دا څو بیتونه وګورئ:

که په ګنج د شهاهی فخر شهریار کا	عاشقان ئې د دلبرو په رخسار کا
خرقه پوشو په خرقه کښې دی موندلی	هغه حظ چه په دنیا کښې دنیا دا کار
پتګانو لره خدای ورکړ په اور کښې	هغه عیش چه ئې بلبلی په ګلزار کا
یار د ناز له خوبه پاڅی پسی ګرزی	چه فلک د عاشقانو بخت بیدار کا

نیمه شپه ئې یار تر سره پوری کښې
د مستې د هوښیاری یون ښه څرگندوی
لکه شمع چه څوک بله په مزار کا
په هر چا کښې چه څه وی هسی رفتار کا
هر سرود اواز په طور د خپل تار کا
د بلبلو نغمه زاغ کولی نشی

د حمید د شاعری رنگ به هم د ده له اشعارو څخه څه نه څه معلوم شوی وی چه دا د
عشق او مینې په لمبو سوی او ستی شاعر بی له سوز او گدازه نور څه نه خوښوی او بل
راز ژوندون هېڅکله له خدایه نه غواړی د همدی لامله د خپل دیوان شروع په دی
ډول کوی:

الهی د محبت سوز و گداز را په دا اور کښې د سهی سمندر ساز را
تن پرور بلبل دی عیش کاندې پر کلو پروانه لره په اور زما گداز را

څنگه چه دی د خپل دیوان په آغاز کښې خپله خط مشی ښی او له لویه خدایه د یوه
سوزان عشق آرزو کوی تر آخره پوری د ده په زړه کښې دا لمبه نه سپړی او هر هر ځای
همداغه سوال کوی:

چه دی نوم په غورو واروم سره لمبه شم هومره سوز را کښې پیدا کړی زما ربه

د همدې لامله په هر ځای کښې چه د مینې او عشق خبره یادپړی د ده په مخکښې سری
لمبی جلوه کوی او د سوز گداز منظری ئې سترگوته درپړی او په ډول ډول پیرایو کښې
وائی:

له حجابه ئې جلوه هسې جمال کا لکه سره لمبه چه خپړی له تنوره
زه د شمع په څېر اور په تندی بل کړم ته د صبح په څېر خاندی له غروره
هر ساعت لکه خلیل په عاشقی کښې تماشه کړم د کلزار په سرو لمبو کښې
لکه موم سوز و گداز مومی له اوره هسی زه مومم له تا سوز و گداز
شومی سوز لکه د شمع دل افروز په ژړا مې ځکه نه ځی د زړه سوز
هسې یم په درد و غم کښې د دلبر خوښ لکه اوسی په سره اور کښې سمندر خوښ
همه عمر ولاړ ښه یم په سره اور کښې نه بی یاره د شاهۍ په شروشور کښې
سری لمبې ستی سهی په صورت باندی سهیدی نشی بی یاره په پښور کښې
چه خراغ د یار د مخ راته بل نه وی زه په کور کښې گنم خپل سر په دا کور کښې
د حمید د زړه رڼا په ښکلی مخ ده په دا کور کښې نشته بله بله شمع

نو دغه سپېڅلی اور چه هر وخت د ده د زړه په کوه طور کښې بلپړی او د ده مخه رڼا
کوی د هر راز ستایلو او نمانځلو حق لری ځکه چه همدغه اور د شعر او انسانی مینې

ساه ده چه د انسان د زړه په فانوس کښې رڼا کوی او بشر ته د سعادت لوری او لاره
ښی- د ده له همدی اور څخه د شعر او شاعری- ډېرې ډیوې هرېخوا ته بلې شویدی او
ډېرو خونو ته ئې رڼا رسېدلې ده.

دغه سوز وگداز چه حمید ئې له خدایه غواړی او لکه پتنگ ورپسې شمع او ډیوې لټوی
د انسان ازلی برخه ده او د انسانیت په دنیا کښې ډېر لوړ قیمت لری.

دا جذبه باید شاعران وروزی او دا هنگامه همدغسې گرمه وساتی لکه چه حمید ساتلې
ده ځکه چه شعر د همدغه احساس د وینولو او پالنې دپاره دنیا ته راغلی دی او د زړونو
اصلاح هم په همدغه دوا باندی کپړی- یو رښتیاڼی او فطری شاعر باید په دنیا کښې بې
له مینې او حسن څخه بل حقیقت ته قایل نشی او نور څه ونه پېژنی لکه چه حمید وائی:
یا د ښکلو دپاولیو شرنگهار دی یا د عشق د لېونیو د ځنځیر

مگر پدی دواړو کښې هم د عشق او مینې حق مقدم کښی او په حسن باندې ډیره ترجیح
ورکوی لکه چه په یوه بل ځای کښې وائی:

هنگامه د مینې گرمه ده تر حسنه د مجنون د درگدا شه لیلی مشه

نو ویلی شو چه حمید د شعر او شاعری- په مقام کښې د یوه پاڅه استاذ ځای لری ځکه
چه ده د شعر اصلی او اساسی راز ډېر ښه پېژندلی دی او حق لری چه د یوه نوی مکتب
او سبک استاذ ورته ووايو.

وروسته تر دی لړی ډېری معرفی- اوس د دی دواړو منلو او مشهورو شاعرانو د شعر نمونې
وگورئ:

رحمان بابا:

لمړۍ نمونه

بیا دی نوی شراب ځکلی دی پوهېرم	په رخسار دې گل کرلی دی پوهېرم
که هزار ځله لاس سره کړی په نکړیزو	تا زما په وینو وللی دی پوهېرم
مهرکه زما د مرگ نه ده نو څه ده	رقیبان چه دی بللی دی پوهېرم
څه حاجت دی چه دی خط په ملا لولم	چه زما په باب دی ښکلی دی پوهېرم
رقیبان چه دا تېری په رحمان کاندی	تا پخوا پوری نیولی دی پوهېرم

دوهمه نمونه

زه دا هسې لېونی او مجنون چا کړم؟	له رواج او له رسومه بیرون چا کړم؟
نه پوهېرم چه دا هسې چاری څوک کا؟	لیونی د خپل نگاه په افسون چا کړم؟
کومې سترگی کوم بانه کومه غمزه ده؟	ډوب شهید غوندی په ځاک او په خون چا کړم؟

توان توفیق چه دفتنورا خخه نه و
رحمان هېڅ له خپله ځانه خبر نه یم
په فتنې د تور وسترگو مفتون چاکړم؟
چه دا هسې رنگ زبون او محزون چاکړم

دریمه نمونه

ستا د عشق حرفونو تور نه دی کلکون دی
تش به نه شی هغه خم د عشق له میو
مقتولان ستا د غمزو دی لاله نه دی
چه بهائې د حلمیو خخه نشته
بادشاهان به په یو دم کښې گدایان کا
د رحمان د زړه خوناب مکر قبول شه
هم په دا چه نوشته په جگر خون دی
چه ئې خاوری د فرهاد او د مجنون دی
چه په سره کفن له خاورو را بیرون دی
جونه نه دی جوړ گنجونه د قارون دی
ما لیدلی فسادونه د گردون دی
چه مخونه د دلبرو پری کلکون دی

څلورمه نمونه

ستا د مینې گوهر نشته په هر آب کښې
که ته وینی زما پټی خکی دلبرې
په هر ځای چه ستا د لبو نوم آغاز شی
زه حیران دا ستا د وروځود تور خال یم
گل له ډبرې باریکۍ په شبنم خور شی
د بهار په گلو اوږی بارانونه
مگر بیا موند شی د اوشو په دریاب کښې
رنگ د لبو دی گواه دی پدا باب کښې
د لاله و باران اوږی په حباب کښې
کافر څه رنگه سجده کاندې محراب کښې
نازک زرونه بدوی په صاف جواب کښې
د خویکی طاقت نشته په حباب کښې

پنځمه نمونه

زه د یار په دردو غم کښې شادمان یم
یو وېسته مې د صورت بی عشقه نه دی
د کاملې عقیدې له برکته
روښنائی مې په طلب کښې شوه حاصله
دلبرانو ته ځاک تر تلې لاندې
چه د یار په دیدن سر او مال ښنومه
لکه گل د پریشانی په وخت خندان یم
څوکیدار پخپل نفس د خپل کاروان یم
د دوهمۍ په غاړه ناست شاه جهان یم
شپه او ورځ لکه افتاب په لار روان یم
د دې نور جهان په سر لکه اسمان یم
خلق و اوږی زه هغه عبدالرحمن یم

شپږمه نمونه

که مې څوک په فقیرۍ شمیري فقیر یم
د دلبرو صدقې لره ئې غواړم
هم پند اخلم هم پند وایمه هر چا ته
په هجران کښې د وصال خیال را سره وی
په خدا کښې مې ژړا ده لکه شمع
که مې څوک په امیرۍ شمیري امیر یم
هسې نه چه په دنیا پسې زهیر یم
زه د ځینو یم مرید د ځینو پیر یم
په زندان کښې له یوسف سره اسیر یم
له عالم پټ پنهان د ځان په ویر یم

ازادی تر دا په هور ته بله نشته
همیشه په غور ناری د هجران اورم
چه بندی د یار د زلفو په خنځیریم
رحمن ځکه د خپل یار مخ ته په ځیریم

حمید ماشو خیل:

لمړۍ نمونه

له حیا دی آئینه په مخ کښې آب شوه
ورځ په ورځ ئې روښنائی د مخ زیاتېږی
چه ئې گل دا ستا د مخ په کړېوان کښېښود
ییا به ولگوی اور د چاپه خونه
چه مشغول دا ستا د مخ په خال وخط شوم
ته چه توره تېروی د مخ پوهېږم
ستا د غم له ډېرو اوښکو چه تل ژاړم
په فراق دی کونه زېږه د افتاب شوه
نوی میاشت چه دی روانه په رکاب شوه
شکوفه د زړه په وینو کښې غرقاب شوه
چه له قهره ئې سمن بشره کلاب شوه
څه عجب که د هغو سینه کباب شوه
مقرر شهید کی زما په باب شوه
د حمید خونه په مخکښی د سیلاب شوه

دوهمه نمونه

ارزومند د ییاد درد و دوا مشه
هنکامه د مینې گرمه ده تر حسنه
که بانو دی د نکار ټول تېره غشی
که بلا په عشق کښې ډېری دی ناصحه
بی له غمه د عشق هر غم ضرر کاندی
هېڅ دی دم ورباندی نه لکی ناصحه
بیگانه د خپلو مینځ لره رامشه
د مجنون د درگدا شه لیلی مشه
یو زما د زړه له نښی خطا مشه
دا بلا واړه په ماشه په تا مشه
څوکه له خوا د آهو چشمو جدا مشه
دا حمید بلا وهلی ملا مشه

دریمه نمونه

که په مینه کښې مې سرد دلارام ولاړ
چه مې ولید کفرستان د تورو زلفو
څله نه ژاړم غنچې غوندی سرې سترگی
چه مې نه مونده وصال د دلبرانو
چه مې زړه د ترکو وصل په سر غواړی
د لکونو په سودا مې یو جدام ولاړ
عقل وهوش مې له خاطره د اسلام ولاړ
چه له غېږی مې وصال د گل اندام ولاړ
وجنت وته مې فکر له ناکام ولاړ
په سپوږمۍ پسې هلك سرته د بام ولاړ

څلورمه نمونه

چه دی نکړم په نېکیو ننک و نام لور
زیات و کم تر خپله قدره قدم ږده
د مجلس د اهل دلو لوئی مکره
په دوه چومه دی د خټو مشه بام لور
د مرغه په اندازه غوره دام لور
د قران په نزدیک نشی اخست گام لور

استغنا له خلقو نښه د کمال ده
چه په پوزه ئې پېزوان نه وی د طمع
د صاحب په څنګ کېږي نه دری غلام لوړ
د هغو خلقو ګردن بویه مدام لوړ

پنځمه نمونه

خو به خوری پردی مالونه په ستم
د مظلوم د مال روټی خپله بوټی خوری
زمانی دی ډېر مزرې هسی خوار کړی
چېری نشی دهاتی تر پښو لاندې
د یوه تن اندامونه دی بېشکه
ته هم هېڅ له پرښتی زوکړی نه ئې
آدم زاد دی د یوی ونی ښاخونه
آئینه د زنگون ونیسی و مخ ته
د انصاف وروښنایی و ته را ووزه
که امسائی د موسی بولی وکړی
یوه ورځ به دی په نس کېږي شی اړم
مشه هېڅ په دا خوراک خوښ و خرم
چه وهلی اوس پېشو ته نشی دم
په عاجز مچ و مېری مه ږده قدم
لوی هلك بنی ادم په صورت سم
چه چارپای بولی دا نور بنی آدم
چېرته ته ښاخ د زعفران شوی نور شرم
پکښې وګوره احوال د جام جم
پرېږده زیست د خود بینۍ په تور تم
ښائی نن ساعت حمیده ستا قلم

شپږمه نمونه

رڼه زړه د رقیب نرم په احسان کړی
زما صبر تېره توره کړی په عشق کېږي
چه خاطر د آهو چمپو پری وحشت خوری
اور زما د دین دنیا په کور کړه پوری
چه روښان د یار د مخ په ډیوه نه وی
یا زمان د یار د وصل کړی رانوی
دا هندو را باندي څه خو مسلمان کړی
رقیبان ورباندي غوڅ پخپل ګمان کړی
هنه واړه ودانی زما دامان کړی
خومی عذر په عزت د عشق مهمان کړی
وران زما د زندګۍ خان ومان کړی
یامی عمر په هجران کېږي یوزمان کړی

ګوره نن په ځیر ځیر مخ د یار حمیده
چه سبا ورپسی لاس مړی ارمان کړی

اومه نمونه

ټول دې مشه په زرګونو زور و سیم
تش په توره لکه مار په پردو زرو
د هغه لستونی لاس ید بیضا وي
دوست په دوست د دې دنیا که هسې چارې
تر نا داره دارنده سړی حریص دی
چه ته یو کو کوری خورې پکښې یا نیم
پیچ و تاب خوری بر ناحقه شوم لئیم
چه پرې وچې کاندې اوښې د یتیم
چه یې نکه هیڅ غلیم په بل غلیم
اور د خس په قدر زور که له قدیم

تر گدایه سر درد د پادشاه ډیر دی هغه غم که د گلیم دا د اقلیم
نفس په بدو درته پند که زه په نیکو د قارون په نغوته ځي که د کلیم؟
وړاندې ستا رضا نیکي کړ که بدې کړی دغه لار ده د جنت دا د جحیم

چه غنچه یې د حمید د خاطر وا کړه
پرې له کوم لوری را والوت دا نسیم

وروسته تر دې چه د دې دوه نوموړو شاعرانو د شعر او شاعرۍ رنگ او ډول څه نه څه در معلوم شو
اوس د دوی د شخصیت صبه لږ څه څرگندوو.

رحمان بابا څوک و؟

وايي چه د خیبر او تیرا له غرونو هغه خوا د پېښور په بادر کلي کښې یو پښتون فقیر اوسېده چه خبرې
ئې شعر او شعر ئې حکمت و. دا فقیر د مهمندو د کورنۍ لوی افتخار د عبدالستار ځوی عبدالرحمن و
چه ټولو پښتنو په بابا توب ومانه او کوم نوم چه احمد شاه بابا په سلطنت کښې پیدا کړ ده په فقیرۍ او
ملنګۍ کښې بیاموند.

رحمان بابا هغه څوک و چه د غفلت له خوبه د بلبلو په اذان را وینښ شو او د زړه مراقبه ئې د ګلو له
غنچو او غوټیو زده کړه. دی هغه عارف قلندر و، چه د ریا خرغه ئې هېڅکله نه وه اغوستی او له کور
پټکۍ لاندې به سم ګرزېده^(۱) په زړه کښې ئې د پاک خدای د مقدس عشق لمبې بلې وی او له ژبې ئې
سوزان شعرونه راوتل.

هغه خوندونه چه دنیا داران ئې د ټولې دنیا په نازو نعمت کښې نه مومي ده پخپله بی ریا خرغه کښې
وموندل^(۲) کوم افتخار چه شاهان ئې په شاهي ګنجونو کوی ده د لبرو په رخسار کاوه.

^(۳) د دوهمۍ په غاړه ناست و مکر د خپلې کاملې عقیدې له برکته شاه جهان او د پښتو ژبې عالمگیر
وو^(۴) د زمانې اورنگ ئې خپل غلام باله^(۵) او دغسی ډېر د جاه و جلال خاوندان ئې له منصور
غوندې نداف څخه قربانول^(۶). پادشاهانو د دنیا قصرونه آبادول او ده د عشق عمارتونو بنیاد ایښوده.

^۱: دریا خرغه خدای نکره ورپه غاړه رحمان کور پټکۍ ترلی قلندر دی

^۲: خرغه پوشو په خرغه کښې دی موندلی هغه حظ چه په دنیا کښې دنیا دار کا

^۳: که په گنج د شاهي فخر شهریار کا عاشقان ئې د دلبرو په رخسار کا

^۴: د کاملې عقیدې لــه برکته د دوهمۍ په غاړه ناست شاه جهان یم

^۵: چه له څنګه می دلبر په لاس کښې جام دی نن اورنگ د زمانې زما غلام دی

^۶: اورنگ زیب او شاه جان غوندي اشراف صدقه شه تر منصور غوندې نداف

د نور جهان په سر لکه آسمان پورته و، مگر خپل ځان ئې د دلبرانود پښو خاوری ګاڼه¹⁰ (۷).
 دنيائي د دوی د صدقې دپاره غوښته¹¹ (۸) او سرو مال دواړه ئې د یار په دیدن قربانول.
 د صورت یو وینسته ئې بی عشقه نه و ځکه ئې خپل ځان د عشق کاروان بللی او عشق ئې د جهان او ټولو
 مخلوقاتو پلار ګڼلی دی.

د ده عشق د نفس له خاصیته منزله و او شراب ئې هم انګوری نه و.
 بی له عشقه ئې نور ټول پیوندونه له ځانه غوڅ کړی و او بی له مینې ئې بل عیب و هنر
 نه پېژانده ځکه ئې ویلی چه زه نه خلیل یم نه داؤدزی او نه مهمند، ما یوازی عاشق او
 مین وګڼی.

رحمان بابا بی د مینې او عشق له صادقانو بل چاته سلام هم نه کاوه او یوازی په همدغه
 ډله ئې سلامونه ویلی لکه چه وائی:
 چه مجنون غوندی په مینه کښې صادق وی رحمان وائی په هغو باندی سلام



دی هر وخت د عشق په اور کړېده او په عاشقانو کښې ئې ځان اول سړی ګاڼه مگر خپله
 معشوقه ئې نه پېژانده او په ځان نه پوهېده چه په چائی زړه بایلی دی.
 ځکه وائی:

له رواج اوله رسومه بیرون چا کړم؟	زه دا هسی دیوانه او مجنون چا کړم؟
لبونی د خپل نگاه په افسوس چا کړم؟	نه پوهېږم چه دا هسی چاری څوک کا؟
ډوب شهید غوندی په خاک او په خون چا کړم؟	کومې سترګې کوم بانه کومه غمزه ده؟
چه دا هسی رنګ زبون او محزون چا کړم؟	رحمان هېڅ له خپله ځانه خبر نه دی؟



۷: دلبرانانو وته خاک تر تللی لاندی د دی نور جهان په سر لکه آسمان یم



۸: د دلبرو صدقې لره ئې غواړم هسی نه چه دنیای ګی پسی زهیر یم



دی همدغی مجهولې لیلی زیارت په زیارت گرزاوله چه کله ئې بتخانی او کله ئې حرم
ته بیوه مکر پدې پوهېده چه زه پخپل مراد پسې گرزوم او د بتخانی یا حرم زایر نه یم لکه
چه وائی:

هر زیارت لره چه حُم مراد مې ته ئې زه زایر د بتخانی او حرم نه یم
❀ ❀ ❀

د ده دغه معشوقه چه نه ئې مونږ پېژنو او نه دی سره له دغې مجهولتیا بیا هم دومره
معلومه ده چه د دنیا ناوی نه ده او بل څوک ده لکه چه دی پخپله وائی:

د دنیا ناوې په مهر کښې دین غواړی ای رحمانه ځان ساته له دی نکاحه
❀ ❀ ❀

دغه عارف او قلندر شاعر که څه هم دنیا ته بد نه دی ویلی او د دنیا ښه و بد ئې د سړی
په مدعا پوری موقوف کښلی بلکه د یو ځل په ځای ئې ورته دوه ځله ښه ویلی او د عقبی
توبښه ئې بللی ده مکر د ځان دپاره ئې نه ده خوښه کړی او د دنیا مینه ئې بت پرستی او
د زړه بیماری کښله له دی لاندی بیتو دا دواړه مدعا ښی څرگندېږی:

(۱) د دنیا ښه والی:

ښه ده ښه ده دا دنیا	چه توبښه ده د عقبـا
په دنیا کښې بدی نشته	که بدی نه وی له تا
دنیا بحر دی بهېږی	آئینې غونډی صفا
خپل خپل مخ پکښې لیده شی	که څوک زشت وی که زیبا
وفا دار لره وفا شوه	جفا دار لره جفا
له یوه مخه ئې درد وی	اوله بل مخه دوا
کار همه واړه موقوف دی	د سړی په مدعا

(۲) د دنیا بدی:

هونښیار مه ګڼه هونښیار د دې دنیا	بیوقوف دی وقوف دار د دې دنیا
روښنائی ده په هغو زړو نو حرامه	چه پری ناست وی ګرد غبار د دی دنیا
همیشه به بیوقوف او بی شعور وی	چه مخمور وی په خمار د دی دنیا
د شرابو به لاهومره مستی نه وی	لکه مست وی خمر خوار د دی دنیا
هر بیمار لره دارو په جهان شته دی	دارو نلری بیمار د دی دنیا
څه و بت و ته سجده څه و دنیا ته	بت پرست دی پرستار د دی دنیا
په مسلمو کښې خاصه مسلم هغه دی	چه ئې وشلاوه زناړ د دی دنیا



د رحمان بابا فقیری او له فقیری سره د ده قناعت او استغناء وقار او متانت اخلاقی استقامت او لوړ شخصیت، د خلقو په نظر کښې د ده وضعیت، له دی څو بیتو تر یوه حده معلومولی شو.

بیتونه دا دی:

څوڪ دی را کاندی قسم په كردگار	كه درم لرم په كور كښې يا دينار
زه دینار او درهم نلرم په كور كښې	ولی نور عالم می بولی دنیا دار
دا په دا چه نه له ځایه چیرته خوزم	نه د هیڅ یوه مخلوق یم منت بار
آب و خور لکه آسیا په ځای را رسی	پخپل کور کښې می سکون دی هم رفتار
لکه ونه مستقیم پخپل مقام یم	كه خزان راباندی راشی كه بهار



حمید څوڪ و؟

هغه سمندر چه په سره اور کښې پیدا شوی او لوی شویدی او بې له بلو لمبو، سرو انګارو نو ئی نور څه په دنیا کښې نه دې لیدلی عبدالحمید نومېږی.

د ده خټه په اصل کښې د پټګانو له ایرو^(۱) یا د سوزېدونکو شمعو له مومه^(۲) جوړه شوی وه ځکه ئی په جهان کښې سوزو ساز، ګرېدل او ستی کېدل په برخه وه او همدغه

پریښتو چه سازاوه په ترتیب و رو ورو

۱: لاهاله حمید کسکر په محبت و

شی ئې له خدایه په سوالونو غوښته. دا مین عاشق که څه هم له ورکیتوبه له بتانو سره
آشنا دی مگر لکه خلیل په سرو لمبو کښې د گلزار تماشا کوی^(۳) او ټول شاعرانه
مضامین د عشق او مینې په آشکده کښې پیدا کوی.

هغه حسن او جمال چه د انسان په نظر کښې ئې دا دنیا بنایسته کړی او په زړونو کښې
ئې د عشق او محبت حرارت ایښی دی چا ته په یوه شی او چا ته په بل شی کښې ځان
ښی او لکه چه عبدالقادر خان خټک وائی:

په خراغ کښې تجلی و کا پتنک ته بلبلانو ته ښکاره شی په نسرین کښې
✽ ✽ ✽
حمید ته یی هم په اور او لمبو کښې تجلی کړېده ځکه وائی:

له حجابه ئې جلوه هسې جمال کا لکه سره لمبه چه خپږی له تنوره
✽ ✽ ✽

نو د چا په نظر کښې چه جمال دغسی جلوه کړی وی هغه باید همدغسی ووائی.

الهی د محبت سوز و گداز را په دا اور کښې د سهی سمندر ساز را
تن پرور بلبل دی عیش کاندې پر کلو پروا نه لره په اور زما گداز را

د حمید فکری او ذهني حال، اخلاقی او معنوی مقام، شخصیت او معنویت سجه او
کرکټر پدی لاندې اشعارو کښې چه په مختلفو موضوعاتو کښې دی وگوری!

(۱) نفس و هوا:

نفس هوا دی خدای و تا اسیر در کړی ته د خپلو اسیرانو اسیر مشه

✽ ✽ ✽
په هوا پسې د نفس سر هوا مه ځه نه دی وری سود هېچا له دی طرفه

✽ ✽ ✽

هسی زه مومم له تا سوز و گداز
تماشا کرم د گلزار په سرو لمبو کښې

۲: لکه موم سوز و گداز مومی له اور ه
۳: هر ساعت لکه خلیل په عاشقی کښې

لږ لږ ښه هم مناسب له نفسه نه دی غله مېرمن کاندې ځان موږ په څکه څکه

له فلکه سوال د نفس دپاره مکره درکوی که په کجکول کېږي هم اوږمه

پرورش د نفس په کار نه دی حمیده! له دښمن سره څوک نه کاتولا

(قناعت او استغنا):

قناعت هسی دولت و حمید ورکړ چه بادشاه ښی تر ځانه بڼوا

اضطراب د حرص می کړی له زرګی لری قناعت قوی لنگرد دې جهاز را

استغنا له خلقو ښه د کمال ده د صاحب په څنګ کېږي نه دری غلام لوړ

چه په پوزه ئې د طمع ځنځیر نه وی د هغو خلقو ګردن بویه مدام لوړ

سرزما هرګز سرکوزی نه منی د تاج ښه تاج زما و سرتنه دی محتاج

تخت و تاج چه ګدایان شړی له دره بادشاهانو سره اوسی لا علاج

هم و خپل او بېګانه ته حمید شا کړه چه ئې وپېژاند مسبب الاسباب

څه کیمیا ده عاشقی په لاس درکړی چه دی وینم په خواری کېږي مغرور هسی

درویزه له درویزه ګره ناکسی ده د فلک کچکول ته مه نیسه کچکول

(۳) کمینی:

د کمال کعبه به هاله شی درېښه که دی لار د کمینی نکره غلطه

✽ ✽ ✽

چه کمال په کبر غواړی احمقان دی په پلټو او بونه کېږی اودس

✽ ✽ ✽

(۴) د عشق راستی او پاکه مینه:

په راستی مې د خپل عشق هسی باور دی چه همدم به یم له ښکلو پس له مرګه

✽ ✽ ✽

چه ونورو ته باخښه بوس وکنارشی خدای به ماته تش کاته کاندی معاف

✽ ✽ ✽

ښکلی مخ وته کاته کار د حمید دی د نامردو سترګی بریښی له تور برېښه
له شوخی دا ستا د سترګو ای حمیده! ښکلی باک نه کاله پاکه محبته

✽ ✽ ✽

(۵) د دنیا ترکول او تروه ترخه قبلول:

د دنیا له هوسو نو څرنگ نهېل شوې ای حمیده د خپل یار په غم مشغوله

✽ ✽ ✽

له تروو ترخو تریو تریخ مشه حمیده! په دا زهرو اموخته لره مزاج

✽ ✽ ✽

په نکار د مکار د هر غلط مشه په بدرنګی ناوی پورې زر او پول

✽ ✽ ✽

چه له اهله د دنیا محبت نکړی همدغه د امن لوری دی بیشکه

✽ ✽ ✽

مناسب نه دی ورتله د لویو خلقو د هلکو تماشا ده دا دنیا

✽ ✽ ✽

په دغو بیتو کېنې د حمید معنوی خهره او تصویر مونږ ته داسې معلومیږي چه په ده کېنې لوړ همتی او بلند نظری د نفس او هوا له سیمې اوچتوالی، له تخت و تاجه بی نیازی، پاکی او صفائی بې کبرۍ او کمینې په زیاته اندازه شته او د ښه عالی شخصیت خاوند دی چه له فلکه هم در ویزه ورته بده ښکاری او لکه چه وائی:

که د خضر پاسلونی ورسره وی واقعی زهرو ذقوم شی که حیوان خوری



د احسان او منت بارولو په مقابل کېنې آب حیوان هم ذقوم کني او د خضر پاسلونه هم نه قبلوی:

د دغسې لوی شخصیت خاوند که دنیا د هلكو تماشا کني او خپل ورتله مناسب نه بولی هم ورسره ښائی. که دی خپل جنون رهبری بولی او د افلاطون عقل کمره کني لکه چه وائی:

که می نه وای لیونتوب رهبری شوی افلاطون غوندي به مړمه کمره



هېڅوک پری اعتراض نشی کولی ځکه چه د لویو خلقو دعوی هم لوئی وی او چاته عجیبی غریبی نه معلومیږي، د همدی لامله پښتانه وائی:

غتي خولی غتي خبری. نو باید حمید او رحمان بابا لکه څنکه چه دي هغسی وپېر نو او د دوی لوړو مقامونو ته په تعظیم او احترام وگورو.

پسله ۱۱۰۰ هـ. خخه حینی نوموړی

شاعران

(۱) یونس، موسی خیل (۱) 15

د پتی خزانی مؤلف محمد هوتک لیکي چه زما تربور رحمت هوتک په (۱۱۳۰ هـ) کښې پېښور ته تللی و، او په خیبر کښې ئی محمد یونس خان د پښتو شیوا بیان شاعر ولید. دی په دغه کال یو دېرش کلن حوان و. د ده پلار نور محمد خان له موسی خیلو خخه د کسی د باپو سره راغلی و او په خیبر کښې اوسېده. یونس په پېښور کښې کتابونه ولوستل او د رحمان بابا شاگرد شو، د شعر دیوان ئی جوړ کړ او په خیبر کښې ئی ښه شهرت وموند. یونس مهمان دوست او کریم سړی و، چه مسافر به ئی په دېره کښې اوسېده. او که څوک عالم او شاعر به ده کره پېښ شو دېر قد به ئی کېده. په پښتانه شعراً کښې هم د یونس په باب کښې لیکل شویدی چه یونس د خوشحال خان خټک معاصر او د رحمان بابا د مکتب یو تکړه شاگرد دی.

دا خبره چوره رښتیا ده چه یونس په شعر کښې د رحمان بابا د سبک پیرو دی او دېر ځله ئی د هغه د اشعارو اقتفا کړېده. د هغه شعر ئی هم داسی ستایلی دی لکه چه یو شاگرد د خپل استاذ تعریف او توصیف کوی مگر له خوشحال خان سره ئی معاصرۍ پدی ډول ده چه خوشحال خان د پښتانه شعراً په قول په (۱۰۲۲ هـ) کښې پیدا شوی او په (۱۱۰۰ هـ) کښې د (۷۸) کالو په عمر وفات شویدی.

یونس د پتی خزانی د لیک په قرار د (۱۰۹۹ هـ) زوکړیدی نو د هغه روستی کال او څو ورځې د پاسه د یونس له لمړی کال او څو ورځو سره شریکېږی یعنی دا معاصرۍ په شعرو شاعری کښې نه ده او د رحمان بابا د مکتب شاگرد په شعر کښې د خوشحال خان معاصر نشی کېدای.

یونس خو مو دومره وپېژانده چه د نور محمد خان حوی او په قام موسی خیل و، چه په خیبر کشې اوسېده او په شعر و شاعری کښې په رحمان بابا پسې روان و مگر دا پېژند نه د یوه شاعر دپاره کافی نه ده او څوک چه له شعر و شاعر سره علاقه لری هغه ارو مړو د شاعر

۱: موسی خیل د کاکړو یوه پښه ده. (حبیبی)

په افکارو او خیالاتو پسې سترګې ګرزوی او خبرې ئې لټوی. نو راشئ چه یونس پخپلو
اشعارو کښې وګورو چه څوک او څه راز سړی و؟ په دنیا کښې ئې څه خوښ و؟ او عالم ته
ئې په څه نظر کتل؟ په لاندې بیتونو کښې ئې فکر او نظر معلومېږي.

د خوشحالی سرمایه:

په دنیا کښې چه څه ده بېچاره ګی ده	خاکساری او حیرانۍ آوارګی ده
د عالم په اختلاط کښې فایده نشته	سرمایه د خوشحالی کنارګی ده

❀ ❀ ❀

له عالم او زمانې نه شکایت:

د هر چا تر خپل مطلب پورې یاری ده	تر مطلب په هورته تشه بیکاری ده
د خلاص د اشنائی دېګدان سور شوی	د لباس آشنائی ګرم بازاری ده
د راحت په ورځ تقصیر د خپلوی نه وی	د ضرور په ورځ له یاره بیزاری ده

❀ ❀ ❀

په دا وخت د بل هنر پوښتنه مکره	لوی هنر له هنرونو نوزرداری ده
لکه ټک زهر په شهدو کښې پنهان کا	هسی شان د اوس عالم غمخوارګی ده
نن دی حال لکه غنچه په پردو پټ دی	په سبا لکه د گل اشکارګی ده

یونس په خپل وخت کښې له خلقو نه ځینی معایب لیدلې او دنیا ورته ټکه برګه، لباسی
او مطلب آشنا معلومه شویده، د عالم دو رنگی او تذویرونو په ده داسی اثر کړی و چه
ځینی زاهدان ئې هم په برګ لباس کښې نه خوښېده او ویل ئې:

ښه لباس کښې څه د خدای بندګی نشی؟ چه جامه دی د تذویرو آغوسته برګه

❀ ❀ ❀

په لباس په ټکی خلق ملمع شوه	و عالم ته زر ښکارېږی میان مس دی
د دورنګ فلک له پچه پنا غواړه!	چه د ورځې شین طوطی د شپې طاؤس دی

❀ ❀ ❀

بندگی چه په ریا کاندی - یونسه! د هغه ږیره خېشته ده نائی غواری



د همدې لامله چه ده د فلک دورنگی، د عالم ټکی، د عابد ریا کاری لیدلی ده وائی:

ځان ګوشه د دې عالم له شورو شر ګړه	پخپل زړه کښې ننداره د بحر و بر ګړه
هېڅ اثر د پیوستون تری لیده نشی	په تحقیق و خپل پردی و ته نظر ګړه
د ښو ګڼو په شهر چه ور ګډ شی	ته هم ځان د دوی په سیمه کورو کر ګړه



دا ګوښه ګیر شاعر چه د خوشحالی سرمایه کنارګی ګڼی بیا هم د ښکلو همسایه توب ته خلق را بولی او زاهدان هم له خلوته ورته راباسی:

کله کله به ئی جلوه د دیدن مومي راشه ځان د دلبرانو همسایه ګړه!



خوبه د خلوت په تیاره ناست اوسې زاهد! سترګی خدای در ګړی ښایسته ورباندی ګوره!



یونس په هغه کور چه هلته به کینه او بدنیتی وه اور لکاوه¹⁶ او انسان ئی د انسان له دښمنی، بدخوبی، ظلم او جفا څخه ښې لاری، ښه رفتار او ښه کردار ته پدی ډول را باله:

مینہ دار په دښمنی د آدم مشه!	چه شیوه په بد خوئی کا لړم مشه!
په ظالم باندی لعنت د خدای ور پری	روا دار د جفا جور و ستم مشه!
د عمل چراغ له کوره درسره وړه!	په لمړی ماښام د ګور په تور تم مشه!
ستاری له هنرونو لوی هنر دی	عیب جویه د عرب د عجم مشه!
د قارون له حاله زده ګړه که دانائی	دل بسته له سیم و زر و درم مشه!
یک زبان په وعده راست اوسه یونسه!	دو زبان لکه مختوری قلم مشه!

۱: چه درست ډک وی له کیني له بدنیتی نه په هغه کور دی غله ولگی اور لاهم

یونس پخپل یوه شعر کښې زر ډېر پوره ستائی او ټول صفتونه ئې بیانوي چه همدغه شی په بنادی او ماتم دواړو کښې په کارپړی او د عالم خوراک و پوښاک و زینت گړزی همدغه شی دی چه په توره شپه کښې چراغ کپړی او ډېر ضعیف بازو له فولادو نه هم قوی کوی مگر سره لدی ټولې ستاینې کله چه د علم و ادب په مقابل کښې زر او پیسی یادوی نو وائی:

د هغه په لاس چه علم و ادب کښېوزی نور دی غم په زړه کښې نه کا کیمیا گردی
میراثه د مور و پلار پنځه پیسی وی وایه علم چه میراث د پیغمبر دی



یونس پدی پوهېدلی ؤ چه:

هغه عیش چه ئی صابر گدا حاصل کا هېڅ امیر موندلی نه دی له شوکته



حکه ئی ویل:

قناعت به دی هله کورم یونسه که ته پوزه د منت په جامه سوږ کړې



هوا له یونس سره د جامې غم نه وه حکه ئی د منت په جامه پوزه پاکوله او ویل ئی:

ژوندی سر له به سل د ستاره یافت شی راشه غم د دستار پرېږده غم د سر کړه!



زمونږ دغه د دنیا له غمو بېغم شاعر چه په سر کښې ئی د پټکی سودا هم نشته د عشق له غم سره ډېر زیات اشنا دی او سل هوسه له دغه غمه قربانوی بلکه هوسونه لا څه چه د جنت له نسیمه هم د عشق سوی بهتر گڼی، او له بېدرد عالمه ډېر ډېر شکایتونه کوی:

عاشقان ئې په دعا له خدايه غواړي	تر نسيم د جنت ښه دى د عشق سوي
په بازار د عشق کښې درد و غم متاع ده	تن پرور د دې متاع خريدار نه دى
چه په درد د عاشقې خوځ درمن نه وي	ويونس ته د سړيو په شمار نه دى
بې دردان به په درد کله کړي يونسه	مړې ايرى که هر خوږو کړي اور به نشي
د بې دردو هېڅ له عشقه بهره نشته	موزيکي ته د پېزوان خبرى مکره
چه نه درد د عشق لړۍ نه شناخت نه مهر	په هغه باندې نامه د پسر مه وای
هر چه بى له عشقه ومړى و پرئې مکړى	د شرابو ښښه ماته شوه ارزانه
سله هوسه صدقه د عشق تر غم شه	د يونس د خولې وينا په دا تمامه

علاوه په دغسې متفرقو بيتو په غونډو غونډو اشعارو او غزلو کښې هم عشق او د عشق کيفيتونه ډېر ښه بيانوي او هغه ټول تغيرات چه عشق ئې په چا کښې پيدا کوي يو يو پدې ډول ښئى:

چه په زړه باندې استوار د عشق قدم شى	سر رشته د صبر وړانه هغه دم شى
عقل هم د خپلې ناستې حای غلط کا	په ارام باندې همه جهان تورتم شى
بېغمى و بل وطن ته توبه واخلی	قرارى هغلته چېرى وى چه غم شى
غور کاڼه شى د عالم له تهمتونو	سترگې درسته شپه ژړا کوى په نم شى
شرم هسى په کوښه کښې غلى کښېښې	لکه ښه سړى په بدو باندې گرم شى
کردن هم له بلنديه توبه کار شى	که الف وى خود دال په طورخم شى
د دنيا غمونه پاته شى نيمکړى	د اشناى غم ئې له عمره سره سم شى

يعنى دا غم په ټولو غمونو زورور کيږي او هوسونه له زړه باسى حکه چه:

په یوه خاطر د دوه مینو ځای نشی چه د غم کډه پری راشی هوس لېری



نشی په یوه خاطر د دوه مینو استوگنه یا به غم د ځان وی یا به مینه د جانان وی



څوك چه د مینې له درد او عالم سره آشنا وی هغه پوهېږی چه یونس څه وائی او د عشق له کیفیاتو څه ښه تعبیرونه کوی، دی وائی^(۱) ۱۷ هغه مستی چه د یار په لیدو کښې ده په می یا په کوکنارو کښې نشته د میو مستان یو وخت بیدارېږی مگر د مینې مست بیداری نلری او تل تر تله مدهوش وی:

د اشنا ویل به هله لذت درکا	که درست تن دی په خواهش کښې ورته کوش شی
بی زحمته راحت کله چا موندلې	د خمار تشویش قبول کا چه مینوش شی
که یو ځل ئی مستانه شراب تر خوله شی	محتسب به جارو کش د میفروش شی
که په دوش ئی سجاده د عبادت وی	له مستیه به ئی مست سبو په دوش شی
د دنیا غمونو زړه د یونس تور کړ	ساقی جام د میو ورکړه چه مدهوش شی



یونس وائی چه وینا او ویل د عشق په خبرو لذت پیدا کوی او همدغه شی د شعر مالکه ده:

نور ویل د عشق خبری پر لذت کا لکه مالکه چه لذت کا په خواړه کښې



که چېرې نحویان نحوه د خبرو او کلام مالکه کښې شی شاعران هم حق لری چه د عشق خبری د شعر او وینا مالکه وبولی او بی له دی شی نه شعر ته بی نمکه ووائی. یونس په همدغه مالکه خپل ساده شعر ډېر لذت کړی او ډېری ساده خبرې ئی هم د دی دپاره چه ملاحظه لری سړی ته خوند ورکړی.

وگورۍ! یو ځای خپل رقیب د یار په خنک کښې وینی او ورته وائی:

ته چه د دلبر له خنکه خنکه شی رقیبه! ځان پسی په ډېر، هجر کښې چادی نری کړی؟



مستیده هومره په می په کوکنار نه دی
مست د مینې به هیچیرې بیدار نه دی

۱: لکه څوك د یار په تش لیده مستیږی
مست د میو به بیدار په یوه وخت شی

بل خای خپل یار پوښتی او په ډېره ساده ژبه ورته تپوس کوی:

که رښتیا د یوه زړه وی بل ته لاره یاره! ته زما په یادئ زه ستا یادیم
❀ ❀ ❀

دا خبری کومه تشبیه یا استعاره نلری مگر عجیبه ننداره لری او هر چا ته ښائی چه ډېری
ښی شکاره شی حکه چه عاشقانه جگره، عاشقانه استعلام او عاشقانه استدلال پکښې دی.
د یونس تشبیهات هم ډېر خواږه او ساده وی د همدی لامله ئی استعاره او تشبیهاتو په
کلام کښې څه اشکال نه دی پېښ کړی او په خبرو ئې هر څوک پوهېدای شی.
یوحای د خپلې توبې بی ثباتی بیانوی نو وائی:

د یونس توبه په مثل د روژی شوه چه همېش د ورځی وی په بېکا ماته
❀ ❀ ❀

دلته د توبې تشبیه له روژی سره شوېده او له ډېری سادګۍ او عام فهمۍ نه پکښې کار
اخستل شوی په یوه بل خای کښې چه د ظالم له لاسه د مظلوم په مخ اوښکی وینی نو
وائی:

له لوګی بې اوښکو نور څه حاصلېږی؟ هی توبه شه د ظالم له نزدیکته
❀ ❀ ❀

پدې خای کښې د ظالم تشبیه په اوښکو توپولو کښې له لوګی سره شوېده او ډېر ساده
شعر ورځنی جوړ شویدی دا تشبیه هم لکه هغه بله تشبیه چه په یوه بیت کښې د بیدردو
تشبیه له ایرو سره کوی¹⁸ د هر کور د نغری او چرګۍ خبری دی چه پوهېدل ئې څه
ډیر فکر و دقت نه غواړی.

یونس د دې لامله چه له خپلو پردو نا اشنا او بېګانه و¹⁹ پس له مړینی ئې هم له چا نه د
ځان ویر نه غوښته او ځان ئې بیخی آزاد ګانه حکه ئی ویل:

۱: بی دردان به په درد کله کړی یونسه!

۱: بی له یاره که می خپل که بېګانه دی
❀ ❀ ❀
مړی ایری که هر څو پو کړی اور به نشی
نه غرض په چالرم نه ئی آشنایم

میخانی ته که روان له خانقاه شم ما یونس به منع خوځ کاندی آزادیم



خپل صورت پخپله وژاړه یونسه پس له مرگه دی نور هېڅوځ د ویر نشته



څنگه چه یونس د خپلو او پردو له آشنائی لاس اخستی و، او بی له یاره ئې خوځ نه
پېژاندل هغسی ئې ورسره د دنیا اندېښنی هم له زړه اېستلی وی او بی د یار له دیدنه ئې
بل شی ته میل و رغبت نه درلود.

زړه په اندېښنه د دنیا زور نكړی یونسه می د محبت څكه چه دی چست و چاغ لری



دیونس درنج علاج دیاردیدن دی و نور څه ته ئې رغبت د مزاج نشته



د یونس دیوان که څه هم تقریباً ټول په عشق او د عشق په درد ډك دی بیا هم پكښې ډېر
اجتماعی او اخلاقی مضامین پیدا كېږی او په هر باب كښې خبری لری، كله دنیا
غوښتونكو ته د تجارت او عزت غوښتونكو ته د نو كړۍ توصیه كوی:

كه طالب ئې د دنیا سودا كړی كړه! په كثرت د مال حدیث فلیتجر دی

كه عزت د دنیا غواړی نو كړی كړه! د سپاهیانو د عزت صدقه سردی



بل وخت ظالمان د خدای له قهر وپروی او خپلو عملونو ته ئې پدی ډول ملتفت كوی:

د بهار په وخت كلونه كرل كېږی تا په خای د گلوو كرل اغزی

كه دی ترس په زړه كښې شته د خدای له قهره په كمزوری باندی مشه په غورزی

د ظالم قهر و كاری تر مظلومه د قصاب په بدله وهی درزی



د وخت او محل د تقاضا په نسبت وائی:

په اهار تر سپینو کلو سپینی واورې	په خله تر سرو کلونو اور بهتر دی
بی انصاف لره قوت د لاسو مه وای	په پنجه کښې د خدای ترسو زور بهتر دی



د کار او حرکت و احسان په باب کښې وائی:

که امید لری د کار له برکته	مونده نشی برکت بی حرکت
د خښتن مخکه وسیعه ده ناراسته	په مقصود پسی وگرزه پورته ښکته
د انسان جامه احسان نه دا نمری دی	غویی هم د شاد پاسه لری کته



د دیدن په باب کښې:

د سپین مخ دیدن دی ولې قیمتی کړ	خه کلچه د پنیر نه ده چه به خوړشی
خوځ چه ستا د دیدن وری دلبره!	راشه هومره دیدن ورکړه چه پری موړشی



وروسته تر دغی لږی معرفی د ده خو شعرونه نور هم د نمونو په ډول وگوری!

لمړۍ نمونه

کرشمې نازونه وړولره نه دی	نازیباؤ بدبو تارولره نه دی
قنچ و ناز دی نازنین کا چه پری ښائی	بدو شونډو لویو دارولره نه دی
د پټ راز خبری کبری وراز دارته	دا خبری کریوان پارولره نه دی
په همت باز و شاهین شه چه ته ورشی	د پادشاه منکولې خراور لره نه دی
لېونیان ئی په خنخیر د زلفو بند شوه	سلسلی د روغو غاړولره نه دی

یوه شپه را سره کښېنه چه زړه تش کړم

د ډېر راز ویل و لاړولره نه دی

دوهمه نمونه

چه په کار شی په بڼادی په ماتم زر دی	چه سړی کاندی له غمه بېغم زر دی
په نور سل رنگه زینت د عالم زر دی	که خوراک دی که پوشاک دی که زېور دی
اوردو شپو لره چراغ د تورتم زر دی	که بې نورو لره ورشی نور بخیل کا
بې دعوی غالب په غره او په سم زر دی	په اثر ئې سرکشان له غره را کوز شی
مجبرب د زخمی زرونو ملهم زر دی	که نور هېڅ دارو ئی نشی په دوی روغ شی
چه نژدی کاندی عرب او عجم زر دی	خپل له خپلو بېزارېری چه دوی نه وی
که شدا د ورسره روغ کړ اتم زر دی	پخوا نور اوه جنته هم دوی وه

ډېر ضعیف بازو په دوی سره قوی شی
په سختی کښې تر فولادو محکم زر دی

دریمه نمونه

له ګمراه څخه د زړه صفائی غواړی	هر سړی چه له دنیا وفائی غواړی
له ړانده نه د مکتوب ملائی غواړی	د ناپوه و ناپوهې ته هېرانېرم
نابینا به څه رانجه سلائی غواړی	سعادت له بی ادب سره ناجور وی
ابلهان دولت پرېردی ګدائی غواړی	چه و دین ته شا کوی مخ و دنیا ته
کم همت میرزا په خواست میرزائی غواړی	د قسمت په وېش ئې صبر و سکون نشی
چه په خواست له چاقبا کتانی غواړی	همت ناک به د پوزی په جامه خوښ وی

بندګی چه په ریا کاندی یو نسه!
د هغه ږیره خېشته ده نائی غواړی



څلورمه نمونه

چه ئی برخه د پیاده ده سور په نشی	هر چه شوی په ازل وی نور به نشی
هغه شپه چه ئی د ګور وی کور به نشی	که په سل رنگه تدبیر احتیاط وکا
چه له مورو پلاره نه وی ورور به نشی	په لباس د بېکانه و غلط مشه

ذاتی تور زرونه په وعظ نه سپینږی هغه زړه چه خدای سپین کړی تور به نشی

بېدردان به په درد کله کړی یونسه
مړی اړی که هر خو پو کړی اور به نشی



پنځمه نمونه

تاوی زلفی به کمند کړم ماوی غوره تر دا څه	تاوی مخ به در څرگند کړم ماوی غوره تر دا څه
تاوی تا به پکښې بند کړم ماوی غوره تر دا څه	تاوی دوی زلفی می څه دی ماوی دام دی په مخ باندی
تاوی سیر به دی په قند کړم ماوی غوره تر دا څه	تاوی دواړه لب مې څه دی ماوی قند دی په معنا کښې
تاوی تا به پری سپند کړم ماوی غوره تر دا څه	تاوی سور پېژوان می څه دی ماوی اور دې چه ئی گورم
تاوی پوه به دې په خوند کړم ماوی غوره تر دا څه	تاوی وصل زما خور دی ماوی بی خبرو څه زده
تاوی زه قول و سوکند کړم ماوی غوره تر دا څه	تاوی خوله به سبا در کوم ماوی خوی د وفا نشته
تاوی لا به نظر برند کړم ماوی غوره تر دا څه	تاوی غټ کاته مې څه دی ماوی صبر وړی له زړه نه
تاوی ډېر به دی دردمن کړم ماوی غوره تر دا څه	تاوی مینه زما غم دی ماوی غم زما قبول دی



شپږمه نمونه

بی خبره د باد نوم ورباندی کېږدی	د گل پانه د خزان له غمه رېږدی
رونده دی په ادب په ځمکی پښې ږدی	دا د ځمکی مخ مخونه دی د ښکلو
څوک له یاره سره وصل غېږ په غېږ دی	څوک د یارو ښه دیدن ته انتظار دی
چه د غم کپه پری راشی هوس لېږدی	په یوه خاطر د دوه مینو ځای نشی

د یونس د رنځ علاج هر گوره گران دی
څوک چه زړه باندی ملهم ږدی رېږدی رېږدی



اوومه نمونه

مرده دل لره له ذوقه خبر نشته	په نهاد کښې ئی د مینی اثر نشته
د دلبر صفت د خور زړونو مرهم دی	د بیدرد د عشق په علم نظر نشته
زمانه که فرزندان راوړی بېشماره	تر تا غوره بل د دهر پسر نشته
تر جینه ئی آفتاب په جلوه کم دی	هغه تاب لکه د ده دی د نمر نشته

ستا جمال په عاشقانو سپین سبا کړ

د غافل د شپې د هجر سحر نشته



اتمه نمونه

دا څه پرڅه نه ده چه په شپه له پاسه اوړی	ژاړی په احوال د عاشقانو واړه ستوری
یار تر لاسه راغی رقیبانو صرفه مکړی	خیر فقیر واخلی سکان غاپی ورته کوری
یو دیدن د یار چه په تمام جهان بها کا	دا تر هغه وړوند دی چه گوهر په مری پلوری
څوک چه په سایه د سروقد د خپل دلبر شی	څه حاجت که نه وی په هغه دهمای سیوری

ډېر و آشنائی ته هوس مه کوه یو نسه!

نه اوړی ناری د جدائی ته په هر لوری؟



نهمه نمونه

دور دی د گلو په دنبال به ئی خزان وی	هر چه آشنائی کا په دنبال به ئی هجران وی
نشی په یوه خاطر د دوه مینو استوکه	یا به غم د ځان وی یا به مینه د جانان وی
چېری چه مهجوروی د غمونو پری ضروروی	نه کا غم ویسا په هغه ځای چه دوه یاران وی
ستا په حمایت می له غمونو اړخ سوروی	څه غم له طوفانه هر چه نوح ئی کشتیان وی

زه یونس چه کښېم کناره کله له خلقو

تل مې په گوښه کښې مشغولا پخپل بیان وی



(۲) پير محمد کاکړ (۱) 20

پير محمد وايي: زه سيم و زر نلرم مگر د زړه دولت را سره دی او د چا د دربار طامع نه يم. د مخ آب می کله په سوال نه دی توی شوی او د نا اهلانوپروا می کله نه ده کړی، د ظالمانو دارمدار له ما مه غواړئ، ځکه چه زه تر همایه بلند نظر او د خود بینانو د سترگو خاریم، په غوره کاسه لکه مچ نه نېسلم او د دعوتونو انتظار نه باسم، د چا منت و احسان ته می کله سر نه دی ټیټ کړی او د نا امیدی مملکت خدای زما په برخه کړیدی، د اغیارو دپاره سور اوریم مگر د یار په لاس کښې تر او تازه بی خاره گل یم، د بل صاحب بندگی له مانه نه ده پوره زه د کردگار خاص بنده یم:

سیم و زر په ملک کښې نلرم ناداریم	په دولت د زړه تر حده دنیا داریم
وظیفه د حق له دره را رسپړی	کله سپی غوندی طامع د بل درباریم
د مخ آب می په سوال سره توی نشو	پوشیده په صدف درغوندی آبداریم
قناعت له نا اهلانوبی پروا کړم	پدی گنج سره سرخروی لکه اناریم
دارمدار د هېڅ ظالم کولی نشم	ځکه تل د هر خودبین د سترگو خاریم
ترهمای بلند نظریم که باور کړی	کرکس نه یم چه جیفی ته هوا داریم
نه مګس یم چه پر غوره کاسه مېسلم	نه دعوت و ته د چا په انتظاریم
نه پر ځان باندی منت د هر نامرد ږدم	نه یم خرچه د ګاډر په جامو باریم
مملکت د نومیدی می رب نصیب کړ	په معنی کښې په راحت تر شهرباریم
تواضع چه می غنی په دنیا غواړی	له دی سپیه د ملک په دود بېزاریم
د اغیار په صورت اوریم چه لکیرم	لکه گل ترو تازه په لاس د یاریم
بندگی د بل صاحب را څخه نشی	خاص بنده زه پير محمد د کردگاریم



۱: پير محمد يو پښتون او عالم شاعر دی چه پخپل وخت کښې د درس و تدريس خاوند و، دی د احمد شاه بابا معاصر ؤ او د ژوند نېټه ئی تخمیناً (۱۱۲۰ هـ) په حدود کښې ټاکلی شو. (پښتانه شعراء)

که چیری د پیر محمد له پېژندلو سره نوره علاقه هم لری او غواړی چه د ده پوره حال احوال در معلوم شی نو د ده سندرو ته ښه غور ونیسی دی خپل ټول کیفیتونه او دردونه مونږ ته په شعر کښې وائی:

یو هم درد راسره نشته تنها سوزم	زه غریب له خپله یاره جدا سوزم
د فراق په توره شپه تر سبا سوزم	د حسرت په اوبو لوندیم لکه شمع
چه په ښاخ باندی په باد د فنا سوزم	و خپل عمر ته چه کورم زېږی کل یم
بی لیلی په هر لاله د صحرا سوزم	د مجنون په دود که ووزم صحرا ته
په شغلو د ښکلی مخ ئې له ورا سوزم	پروانه ئې پر خراغ د مجلس نکریم
✽ ✽ ✽	

عشق مدام هغه بلبله د سحر کړم	هر سحر چه کړی ناله پر گل له سوزه
په سره اور کښې دی د دلبره سمندر کړم	سوز گداز د محبت می دی نصیب کړ
✽ ✽ ✽	
په دا ملک کښې تنک غمونود غربت کړم	تنها راغلم له هوا ده تنها درومم
چه بیان ورته احوال د مصیبت کړم	روغ عالم را سره ژاړی په هجران کښې
✽ ✽ ✽	

چه لاله غوندی غورږی له دی باغه	آه فریاد کړم همیشه د زړه له داغه
د پتنک دی سرو کار له دی چراغه	خوار بورا پر کلو کرزی سینه سوی
تورو سترگوئې فتنه کړه را ته چاغه	سل هنره ورته کړم نه پایمالیږی
ژر ئې بوی د زلفو راوړه تر دماغه	روح زما ورپسی خۍ د سبا باده
دا رنگ مشه پیر محمد خاطر فراغه	چه بی یاره به فراغ د خاطر غواړی
✽ ✽ ✽	

پیر محمد ډېرې شاعرانه آرزو کانی لری او څه چه د ده زړه غواړی هغه مونږ ته داسی بیانوی:

د یار په در کښې خاوری ایرې شوای	درېغه نسبت می له خلقو پری شوای
چېرته چه گل وای بلبل هورې شوای	فراق مې تنک کړ زړه په قفس کښې
هغه زلفینی پرما خورې شوای	چه لېونی ئې شمال پر بوی کړم
د خوړو شونډو شکر پارې شوای	نصیب قسمت می په عاشقی کښې

د غمازانو په وینو سړی شوای	بیا هم یوځل می دواړه منکولې
که له زړه هېری کښلی څېرې شوای	غمجن به ولی زه پیر محمد وم
✽ ✽ ✽	
آبدار په آب دې بحر حیوان وای	درېغه اوړه خوزه د اسمان وای
ورباندې توږي لکه باران وای	پر مزار راغلاي د گلر خانو
✽ ✽ ✽	

له دی دومره خبرو خوبه دومره معلومه شوی وی چه دغسی آرزو گانی بی له عاشقانو بل چا ته نه پیدا کېږی او دغسی حالونه بی له مینو په بل چا نه راځی د دغسی - کیفیتونو او نفسی اغېزو بیان هم بی له یوه مقتدر او پاخه شاعره بل څوک نشی کولی. که چېرې په دنیا کښې چاته د شعر او شاعری- سندونه ورکول کېدلای نو پیر محمد به په همدغه یوه رباعی: چه ځان پکښې د اسمان اوړه کوی. او د آب حیوان په بحر آبداری غواړی چه بیا د گلر خانو په مزار راشی او لکه باران وورېږی. د شعر او شاعری- لوړ سند اخستی و، او نورو شعرونو ته به ئې څه ضرورت نه و پیدا شوی څوک چه د شاعرانو په خبرو پوهېدلی شی او شعر پېژنی هغه دا منی- چه د صحرا په لاله بی له شاعره بل څوک نه سوزی او نه نور خلق د سبا له باده د زلفو بوی غواړی سړی چه د پیر محمد په اشعارو کښې غور وکړی او د ده د شاعری- رنګ و ډول ته ښه ځیر شی نو ورته معلومېږی چه د رحمان بابا شعر و شاعری- افکارو او خیالاتو سبک و اسلوب د پیر محمد په دیوان کښې ډېر تاثیر کړیدی او هماغه سوز و سادګی دلته هم تر سترګو کېږی ډېر شعرونه هلته شته چه دلته ئې پیروی او اقتفا شوېده.

کومه عقیده او دل باختګی چه پیر محمد ئې د رحمان بابا د شعر په نسبت لری هغه پدی ډول ښکاره کوی:

جور په شعر کښې رحمان غیب اللسان دی	په دا څېر نشته هر ګز د انسان شعر
تر مصرع ئې څار شه لاړ د مرغلرو	په څه تار ئې آوېخته کړیکسان شعر



یعنی څنګه چې یونس په شعر کېنې د رحمان بابا استاذی منی او ستائی ئې پیر محمد ئې هم هغسې منی بلکه لا زیات یې صفت کوی او دغسې شعر ویل د انسان له توانه بهر بولی مګر دومره خبره ده چې یونس د خوشحال خان په نسبت وائی:

حقیقت ئی و یونس و ته څرګند دی ډېر غرور دی پخپل شعر خټک نه کا²¹



او پیر محمد د خوشحال شاعری ته هم په ډېره درنه سترګه ګوری او بحر مواج ورته وائی خو بیائی هم له رحمان بابا سره نه برابر وی او د څه درشتۍ اعتراض پری کوی، مګر سره له دغه اعتراضه په ځینو اشعارو کېنې د خوشحال خان پیروی او اقتفا کوی. پیر محمد هم لکه رحمان بابا خپل شعر سوزان بولی او د خپل شعر دپاره دغه صفت غوره کوی او وائی:

د زړه داغ به کړی تازه په سوزان شعر چې له کېلیو پیر محمد پر کنار کېښناست



بل دفترزه پیر محمد په اوبو وینم چې سوزان دفتر د مینې جوړوم



دا صفت د پیر محمد په شعر کېنې په رښتیا موجود دی او د ده په زړه کېنې یو رښتیاڼی درد او سوز شته کوم د عشق اور چې د ده په زړه کېنې بلېری هغه د ده په شعر کېنې هم تجلی کوی او ترخولې ئې د آه دودونه بی اختیاره را وزی لکه چې وائی:

د آه دود می تر خوله اوزی بی اختیاره په ګوګل کېنې می بلېری د عشق اور



پیر محمد د عشق او درد، زهد و رندی، غم او حسرت، سوز و ساز، خپلی بیماری او رنځورۍ خپل قسمت او نصیب په باب کېنې دا راز خبری کوی:

تر ساره زهده رندی رالره ښه ده هر یو کس لری جدا جدا مذهب

۱: دا بیت په پښتانه شعراء کېنې راغلی او خټک: خوشحال خان ګنل شویډی ما پخپله دغه بیت او وړاندی وروسته نور بیتونه د یونس په دیوان کېنې نه دی لیدلی چې غرض له څنګه خوشحال خان دی او که کوم بل خټک یا ټول خټک دی.

زاهدانو چه په زهد سره نه موند	ما موندلی دی په عشق هغه مطلب
زه هڼوز په تمنا د رنگ و بویم	د باغ گل می شو نابود تر خاورو لاندی
بلبلان ئی دی نالان له دردو سوزه	گوره چاته د گلزار گلونه خاندی
چه په اور د محبت ئی زړه پوخ نه وی	له بلبله دی سیالی نکړی طاؤس
چه د مینی مشکلات باندی حل نشی	حل می مشه لغتونه د قاموس
کوټی چه پر نبض زما ږدی هغه پری سوزی	حکمه می حیران شو و علاج و ته طبیب
مه ږده پری طبیبه دا مرهم د خوړو زړونو	داغ د خراب زړه می د خوبانو دی یادگار
بیمار پخپله د خان طبیب شی	غمخور چه نه وی په زمانه کښې
دار مدار چه د رنخور نکړی طبیبه!	پیر محمد دې خدای روغ نکړی په دوا ستا
طیب نایاب شود خوړو زړونو	دردمن پخسپری تل په درمان پسی
پخپل لاس سره زما د درد دوا کړه	بېگانه طبیب ته مه لېره بیمار خپل
هېڅ پر هېژئی له میکونو شونډو نه و	حکمه ووت پیر محمد له عقل و هوشه
په ازل کښې چه قسمت کېده د بخرو	زما غم شو په نصیب له هغه وېشه
کامرانی دې یی دردان کړی په دنیا کښې	پیر محمد بېنوا راغی بېنوا ولاړ
خراب دل می د دنیا و غم ته ونیو	په سره اور باندی می وسود خدای کور

هر طاعت راته بی عشقه معصیت شه تراویح وی که روژه که اعتکاف

رب غمجن په درد و غم کړم د خوبانو گمان مکره چه به غم د سیم و زر خورم

بېلتانه را څخه گل هغه خراغ کړ چه تل بل و، د پتنگ په پروبال

مستو سترگو د لیلی چه کړ بېخوده گمان مکره په مجنون چه به هوښیار شی

عشق لباس د خود ینی له مانه وکین په سره اور کښې می د کفر زنا و سو

مکره د عشق له دردو سوزه ما مشغول ناصحه زه سمندر به بود په اور کښې د خپل ځان وینمه

پیر محمد قندهار او کابل هم پدی ډول یادوی:

قندهار

ناز غمزی چه د خوبانو پکښې وینم قندهار ته جوړ هنر د کشمیر راغی

کابل

د ښو بدو تمیز نشته په کابل کښې خرم زړه چه ورته راوړم رنجیده شی

ځینې نور ښه ښه بیتونه یې چه په مختلفو موضوعاتو کښې مخې ته راغلي دادي:

بوسه

پس له مرگه که بوسه پر لبو را کړی معجزه به را ښکاره د مسیحا کړی

د سراب موج

په اوبو د ديدن تنده نه ماتېږي د مجنون په دود په موج د سراب خوښ يم



د بلبو حق

حق د بلبانو په جانب دی که غوغا کا وينم په گلزار کښې د زاغانو اشياني



د عشق سندرې

خوار بورائي چه پر گل له سوزه وائي هم هغه د عشق سندرې نه دی څه دی؟



زاهد

په کوڅه د مېرويانو غلی غلی زاهد پټ په تمنا د ديدن کرزي



کلونه او اغزی

د هر باغ کلونه ځی اغزی پاتېږي خلط له خاورو سره وينم رنگين خلق



د بلبل آه

د بلبل په آه به وسوزی پوهېږم هغه زاغ چه په جوار د گلزار کښناست



منصور

بارمي په هر جز کښې په صفت د جمال راغی حق په منصور ووي انا الحق په سر د دار



د محمود په سترگو

چه انکار ئې کړی له حسنه حاسد ولی؟ د محمود په سترگو نه کوری ایاز



تجربید

له دنیا په هسی شان مجرد اوزه! چه دې طمع د کفن نکړی نباش



د محبوبې په اړخ اووښته

محبوبا پر پالنگ وا ووښته له خوابه که هوسی وه د بهار پر گلو رغښته



د خال خښکو

ړندې سترگی د زاهد به بېنا نشی مگر ته ورته میده د خال خښکو کړی



د پیر محمد د اشعارو نمونې:

لمړۍ نمونه

لاس په لاس و باغ ته خرامان را سره درومی
خضر پدې لاره چه حیران را سره درومی
هر چیرته چه خم ماه تابان را سره درومی
روح د مجنون وینم همغان را سره درومی
زمکه پر ماگرزی که آسمان را سره درومی
دروم په ژړا بلبل نالان را سره درومی

نشته هغه وخت چه خپل جانان را سره درومی
چا خخه به غواړم زه سراغ د سرو قدو
زه او تصور د یار د مخ سره همراه یو
دروم زه صحرا ته د فراق غمونو تنگ کړم
مینی سرگشته لکه آسیا کړم نه پوهیږم
وصف چه له سوزه د گلرخ زه پیر محمد کړم



په دې شعر کښې پير محمد ته هغه وخت ور يادېږي چه خپل جانان به ورسره لاس تر لاسه نيولی و او دواړه به يو ځای باغ ته تله. د همدغه وخت په ياد د سرو قدو په سراغ پسې اوزی او د حيرت سفر کوی، ده سره پدی لار کښې خضر هم ملگری دی مگر څه پته ورسره نشته او حيران روان دی. د خپل يار تصور لکه ماه تابان ورسره دی د مجنون روح، اسمان او ژرېدونکی نالان بلبان ئی هم د لاری ملگری دی خو يو هم نه پوهېږي چه چېرته څو او د مقصود منزلگاه چېرته ده، د عشق سفر او د عاشق سياحت بايد همدغسی سرگشتکی او حیرانی ولری.



دوهمه نمونه

خوبه به غم کښې دل سوخته سينه افکاره گرزم؟	خوبه بار خوپه وينورنگ ليمه خونباره گرزم
خوبه زاغان کا کامرانی د نوبهار پر گلو؟	خوبه نوميدزه عندليب له دی گلزاره گرزم؟
خوبه طبيب زما پر حال نظر د رحم نکړی؟	خوبه ضعیف زیره گونه هسی بیمار گرزم؟
خوبه تل هسی لکه موجه په اضطراب یم خلقه؟	خوبه په هجر کښې بی صبره ناقراره گرزم؟
خوبه اغیار پر پیر محمد لکه اغزی خرخېږی؟	خوبه په عشق کښې کله من له گل رخساره گرزم؟



څوک چه په يوه شی پسې ډېر وگرزی او لاس ته ورنشی هغه ته ارومرو همدغه راز سوالونه پيدا کيږي پير محمد هم ډېر وگرزېده او سترې شه، د هجر بی صبری او ناقراری د موج اضطراب ئې ولید په سترگو کښې ئی د اغیارو اغزی وخرخیدل، بار خوئی په وينو رنگ او لېمه ئی خونباره شوه، ضعیفی او بیماری ئی زیاته شوه، طبیبانو پری رحم ونکړ خپله نا امیدی او د زاغانو کامرانی ئی په څو څو وارو ولیده، بی اختیاره ئی دغه کلمات له خولی ووتل او دا پورته شعر ورځنی جوړ شو.



دریمه نمونه

پربرده! ما رقیبه چه خپل یار لره وردروم	سترگی می کړی توری چه دیدار لره وردروم
باد سبا را کړ د گلرخ پیغام د زلفو	وخت د نوبهار شه گلغذار لره وردروم
رنک په رنک کلونه ئې غوړپړی په گلزار کښې	اوس به د بلبل په دود گلزار لره وردروم
خه شو که په اور ئې غم د مینې کباب کړی	بیالکه پتنک آتش رخسار لره وردروم
زړه مې دی ډک شوی په خوناب له ډېره غمه	وینی چه مې خوری هغه خونخوار لره وردروم
وائی عالم ماته د عشق راز به دی په دار کا	وایم زه منصوریم خونس په دار لره وردروم
خدای له نورو خلقو بینوا زه پیر محمد کړم	حکه په شتاب دیار دربار لره وردروم



پیر محمد ته پس له ډېری مایوسی او سرکشتکي د سبا باد د پسرلي په وخت کښې د اشنا د زلفو بوی راوړ او بیایي په زړه کښې د دیدار آرزو پیدا شوه حکه چه په پسرلي کښې مې آرزوګانې هم ژوندۍ کپړي او افسردګي له سړي خخه ځي د همدې لامله پیر محمد وائی چه د نوبهار وخت ښه زما د گلغذار په گلزار کښې رنک په رنک کلونه غوړپړی اوس لکه بلبل زه هم گلزار ته دروم، هېڅ پروا نشته که د مینې په اور لکه پتنک خپل آتش رخسار کباب کړی یم، زړه مې که له ډېره غمه په خوناب ډک دی هغه خونخوار ته ورځم چه د زړه وینی مې خوری او زما وینو ته تری ناست دی، عالم را ته وائی چه د عشق راز به دی په دار کړی زما جواب دا دی چه زه منصور یم او په شوق د دار په لور ځم، له نورو خلقو خدای بینوا کړی یم او دیار دربار ته په شتاب دروم.

دا خبری دی کوی او روانپړی مگر له خدایه هم سوالونه کوی او د عشق په لار کښې ورڅخه صبر و توفیق او خپلی معشوقی ته رسیده په لاندینی ډول غواړی:



خلورمه نمونه

الهی یو ځل دیدن د مهوش را کړی	له روزنه مې حجره د زړه رڼا کړی
چه په زلفو د گلرخ وی بلو سېدلی	معطر مې په هغه باد سبا کړی
درد زما له حده زیات صبر مې کم دی	په دا درد باندی غالب صبر زما کړی

لکه زه چه وم له اصله په گلشن کښې هسې شان مې عندلیب پر گلو بیا کړی
هر سحر وصل د یار په دعا غواړم مستجابې مې مجیبه! دا دعا کړی
بوی د عشق ئی له تربته جلا مکره بند په بند چه پیر محمد خپله جدا کړی



وروسته تر دی چه دی دا سوالونه کوی او له خدایه د زلفو عطر، په گلو عندلیبی او د یار
وصل غواړی یو ه داسې گلزار ته ننوزی چه هلته هر څه شته او دی حیرانېږي چه کوم
یو له بله ښه دی؟ نو دا پوښتنی پدی ډول کوی.



پنځمه نمونه

کوم یو له دوو ښه دی سپین رخسار که چنبیل گل؟ کوم یو له دوو ښه دی چه بیدار د مین زړه کا
کوم یو له دوو ښه دی چه بیدار د مین زړه کا کوم یو له دوو ښه دی چه بیدار د مین زړه کا
کوم یو له دوو ښه دی مخموران دی تمیز وکا کوم یو له دوو ښه دی د وصال په نوبهار کښی
کوم یو له دوو ښه دی د وصال په نوبهار کښی کوم یو له دوو ښه دی د وصال په نوبهار کښی
کوم یو له دوو ښه دی د فراق په درد وغم کښی کوم یو له دوو ښه دی د فراق په درد وغم کښی



په دغه وخت کښې چه دی د حسن په باغ کښې د انتخاباتو په فکر کښې دی او هر څه
مهیا وینی مگر د یوه ترجیح په بل نشی کولی بیا ورته د بلی ورځی د هجران فکر پیدا
کېږي چه یوه ورځ به دا گلزار او د بلبلو چغار، گلرخان او تار تار زلفی وی مگر مونږ به نه
یو د چا په برخه چه خدای سوزېدل او کړېدل، د عشق غم او درد کړی وی هغه
هېڅکله له افسوس او ارمانه په دنیا کښې نشی خلاصېدای ځکه پیر محمد د بلی ورځی
یعنی د سبا د غم د سندره پدی ډول شروع کوی:



شپږمه نمونه

دریغه گل به د گلزاروی مونږ به نه یو
زلمی جونه به سیلونه د صحرا کا
څوځ به ږدی تازه کلونه په اربل کښې
گلرخان به ګهی ناز ګهی نیاز کړی
چه عنقا غوندی مرغان ئی په دام نښلی
یادګاری به په جهان کښی پیر محمده!

د بلبل به پری چغار وی مونږ به نه یو
کوه و دشت به لاله زار وی مونږ به نه یو
چا به ایښی پر دستار وی مونږ به نه یو
عاشقان به صد هزار وی مونږ به نه یو
هغه زلفی به تار تار وی مونږ به نه یو
دا زمونږ شیرین گفتار وی مونږ به نه یو



اوومه نمونه

خدا بس کړه ای نادانه ګریان اوسه
رنګارنګ کلونه وکړه په باغ کښې
په عالم کښې ځان خلوت کړه له عالمه
آئینه د زړه په عشق سره صیقل کړه
و مطلب ته رسېده څه آسان نه دی
د بهار هوا هوس واړه تر شا کړه
درسته شپه لکه شبنم هسی ورپړه!
د حق ذکر کړه جاری په تمام تن کښې

پخپل ځان باندی د رحم باران اوسه
په همت باندی بلبله پاسبان اوسه
دردانه شه په صدف کښې پنهان اوسه
بیا جمال ته د خوبانو حیران اوسه
لکه چرخ ورپسې تل سرګردان اوسه
د خزان له ډېره غمه نالان اوسه
و جمال ته د گلرخ نګران اوسه
سر تر پایه پیر محمده! زبان اوسه



اتمه نمونه

یار می ولاړ ورپسې کارم خروش ځکه
می د مینې لیلی راکړه کناره شوه
رنګ د شونډوئې را یاد شو په هجران کښې
په چشمانو کښې ئی وېره د صیاد ده
وچ لامده د مظلومانو په آه سوزی
دا د فریاد می و فلک ته نه رسېږی

دم په دم راڅخه ځی عقل و هوش ځکه
د مجنون په دودیم مست و مدهوش ځکه
لکه خم د میو راغلم په جوش ځکه
تل په روڼو سترګو خواب کا خرګوش ځکه
طاقت نه کا راته هېڅ خرکه پوش ځکه
د پتنگ په دود وریټېږم خموش ځکه

نهمه نمونه

ته چه هسی کار و بار د دې دنیا کړی	ته چه هسی کار و بار د دې دنیا کړی
هغه رزق چه مقدر دی زیات به نشی	هغه رزق چه مقدر دی زیات به نشی
راشه راشه نیکنامی په دنیا پیره!	راشه راشه نیکنامی په دنیا پیره!
نیکنامی که په دولت حاصله نکړی	نیکنامی که په دولت حاصله نکړی
پس له مرگه که ارمان کړی په کار نه دی	پس له مرگه که ارمان کړی په کار نه دی
که پر ښه باندی ښه وکړی خرخاری ده	که پر ښه باندی ښه وکړی خرخاری ده



خلوریخی

پټ داغ

عاشق که خاندی هوا د باغ لری	عاشق که خاندی هوا د باغ لری
غنچه غوړپری د لاله ګوره	غنچه غوړپری د لاله ګوره



د بن طوطیان

مونږ له هوا ده تنها راغلی یو	مونږ له هوا ده تنها راغلی یو
غمازه ظلم را باندی مکره	غمازه ظلم را باندی مکره



نوروز

خېره د گل شوه شمع افروزه	خېره د گل شوه شمع افروزه
چه په موسم دی خوبان هوس کا	چه په موسم دی خوبان هوس کا



غنچه او بلبله

معشوقه خاندی زهیره کله ده غم ئی زما دی بښادی ئی خپله ده
 نسیم غنچه کره د گل خندانه په چغار گډه خواره بلبله ده

❀ ❀ ❀

درقیب دام

د یار په در کښې چه رقیب دام ږدی محیل ابلیس دی د مکر دام ږدی
 مین بلبل شه هوا د گل لری غماز په لار کښې اغزی مدام ږدی

❀ ❀ ❀

(۳) کاظم خان (شیدا) (۱) 22

د پښتو هغه شاعر دی چه په شاعرانه مضمونو پیدا کولو کښې ئی په پښتنو کښې ساری په نظر نه راځی او نازکخیالی ئی هم داسی حد ته رسیدلی ده چه په عادی نظرونو نه لیدل کیږی.

دا دوه صفتونه د ده په اشعارو کښې ډېره زیاته غلبه لری او همدغه د مضمون آفرینی او نازکخیالی زور دی چه د ده په اشعارو کښې ساده خبری ډېرې نشو موندلی.

که چېرې د شیدا په شعر کښې پردی لغتونه او بل راز ترکیبونه نه وای یعنی له دغی معنوی لوړتیا سره ئې ځینی نور شعری صفات هم پوره درلودای او جمله بندی یا د کلماتو تالیف ئی د پښتو له سبک و اسلوب سره موافق وای نو د ده شعرونو او د ده شاعرۍ خورا لوړ مقام پیدا کاوه مگر دا د شعر و ادب عشوه او کرشمه ده چه هېچا ته ځان پوره نه تسلیموی او د هېچا پوره احاطه او مالکیت په ځان نه قبلوی.

هغه اعتراض چه ځینی کسان ئی د ژبې د سبک او سلوب په لحاظ په بیدل کوی یا وائی چه د ده مضامین لکه معما ډېر فکر غواړی د شیدا په شعر هم کیږی او د ده شعر په پښتو

۱: د افضل خان ځوی د اشرف خان نمسی او د خوشحال خان خټک: کړوسی دی چه په (۱۱۳۵ هـ) کښی زیږېدلی او تر (۱۱۹۱) پوری ئی ژوند په بقیین سره ثابت دی ځکه چه پخپل یوه بیت کښی ئی دغه کال یاد کړیدی (پښتانه شعراء)

کښې هماغه رنگ او کیف لری چه د بیدل اشعار ئی په فارسی کښې لری مگر هغومره چه
هلته له بعیدولو ازموکار اخستل شوی دلته نه دی اخستل شوی.
شیدا د شعر په نسبت خپله نظریه داسی ښکاره کوی:

مضمون د شعر لکه پیکر دی	رنگین الفاظ ئی رخت وزپور دی
ورتبه ضرور دی دا دواړه خیزه	پیکر که هر خودلربا تر دی
❀ ❀ ❀	

د همدغې نظریې په اساس ده پخپلو اشعارو کښې فارسی او عربی رنگین الفاظ دومره
ډېر کړی چه د پیکر دلربائی پکښې ورکه شوېده او هر څوک ئی احساس نشی کولی.
دا نوموړی شاعر خپل شعر او خپله شاعری مونږ ته پدې ډول معرفی کوی.

هر مضمون مې طبعزاد دی	گل زما د رای ایجاد دی
نه غلط نه مبتذل دی	توارد ئی محتمل دی
چه نازک د چا خیال وی	هم بلند لکه هلال وی
تامل پکښې ضرور شی	پس له هغه پری مرور شی
که صحرا گل و گلزار وی	آهسته خرام په کار وی
❀ ❀ ❀	

دا نازکخیال او بلند خیال شاعر چه کله ئی خپل شعر ډېر خوښیږی او خپله شاعری
ستائی نووائی:

په دا وقت کښې که شیدا دواړه مهمند وای	ثنا خوان به و هر دم ستا د ویلو
❀ ❀ ❀	

په بل ځای کښې اظهار کوی:

شیدا خان به دې کامیر د شاعرانو	که مزارو ته ئی عرض د تا انشاء شی
❀ ❀ ❀	

دواړه مهمند (رحمان، حميد) ښئى او خان خو خوشحال خان خټک دى چه دى
ورځنى پس له مړينى تقدير او مکافات غواړي.
دى په يوه بل ځاى کښې هم رحمان بابا پدې ډول يادوى:

نن رحمان په دا مصرع د شيدا زړه وړى ته پرى ئى که آهوئې که جادو کړى
❀ ❀ ❀

يعنى د ده د غزلى پيړوى او د وروستۍ مسرى په دلربائى اقرار کوى.
شيدا که څه هم ځينى نور شاعران لکه ميرزا، دولت، واصل، په ښه کلام ستاى مگر
خپل تحسين او د خپل شعر ستاينه له دواړو مهمندو او د شاعرانو ميري له خپل نيکه
خوشحال خان څخه غواړي او دوى ته له نورو نه په زيات حق قايلېږي. هوا څوک چه په
يوه مصرع له چا نه زړه وړلى شى هغه ته بايد سړى په غټ حق قايل وي. شيدا که څه
هم خپله نا خبرى يا نه پوهېدل يونيم ځاى پدى ډول بيانوى:

هېڅ خبر لکه نرکس په احوال نه يم چه په څه چمن کښې ناست يم تماشا کړم
❀ ❀ ❀
په معنى د معنى پوه نشوم باور کړه ما کتلى درست صراح تمام قاموس دى
❀ ❀ ❀

مگر دا خو هغه راز اقرار او عالمانه حيرت دى چه له ډېرو پوهو خلقو د خپلى انتهائى
پوهې په وخت کښې ليدل شوى او اورېدل شويدى.
څوک چه د معنى په معنى پسى گرزى هغه البته د بشرى پوهى نيمگړتيا ته ملتفت کېږي
او ځان د جهان د چمن نرکس گڼي چه د خپلى تماشا په کيف نه پوهېږي. د شيدا زړه د
علم و معرفت يوه داسى مدرسه وه چه له غيره خالى وه او د عمر و زيد تکرار ونه پکښې
نه کېده ځکه وائى:

مدرسه د زړه خالى بويه له غيره تابكى به دى تکرار د عمر و زيدوى
❀ ❀ ❀

شیدا خپل ځان مونږ ته داسی رابښی:

که پوهیږی دا سوخته سینه زما ده	چه لنبو ته د تنور په شان پیدا ده
هر ساعت زما په سترگو کښې ژړا ده	لکه ابر په هېڅ وخت نشو بې نمه
چه مې ایښی په عزلت د کور بنا ده	خوښ په شور لکه ساحل د سیلاب نه یم
✽ ✽ ✽	
په سینه کښې می ناله پرېږده مستوره	ژغول می لکه نی مصلحت نه دی
✽ ✽ ✽	
زما زړه په یوه هسی بت مین دی	هېڅ سراغ ئی نشی موندله برهمنه
✽ ✽ ✽	
اواره شیدا د څه دوهی ملنگ و	اوس ئی پل په مړو ایرو نشته عالمه
✽ ✽ ✽	

وروسته تر دی لږی او مجملې معرفۍ اوس د شیدا مضمون آفرینی، نازکخیالی او اپتکار د ده له افکارو سره پدې لاندی متفرقو بیتو کښې وگوری؟! په یوه ځای کښې غواړی چه د زردارانو عیو ته خلق ملتفت کړی او ووائی چه سیم او زرو د دوی زشتی او عیبونه مونږ ته ښکاره کړیدی. دا مضمون ډېرو شاعرانو په راز راز پیرایو کښې بیان کړیدی. مگر شیدا ورته له ټولو نه بل راز شاعرانه پیرایه پیدا کوی او وائی:

د نرگس د سترگو کل عیب نه باله شی سیم وزر کاندی زشتی د هر چا خوبه
✽ ✽ ✽

نرگس به ډېرو خلقو په باغ کښې لیدلی وی او دی ته به هم ملتفت شوی وی چه په سترگو کښې ئې کلان شته مگر هر چا دغه سترگی ستایلی دی او دې عیب ته ئې د هېچا پام نه دی شوی ځکه چه پدی کل کښې طلائئ او د سپینو زرو رنگ هم لیدل کېږی چه دغه زشتی ئی ښه کړېده مگر شیدا دې نکتی ته ملتفت دی او کله چه د زردارانو پټ عیبونه ښکاره کوی نو د نرگس د سترگو کلونه سره له سیم و زړه یادوی او ځانته یو ښه مضمون پیدا کوی.

په همدغه بیت پسې د خپلی زمانی ځان ځانی ته ملتفت کېږی او غواړی چه دا مطلب ډېر پوره افاده کړی نو وائی:

زما نه د شیدا هسې ځان ځانی شوه چه بلا کناره درومی له ایوبه



په یوه بل ځای کښې وائی چه ما خپل راز پټ ساته مگر رسوا شوم او خپله پرده داری
مې ونکړای شوه مگر دا مطلب پدی ډول ادا کوی.

شیدا تا د خپلی مینې رازپوشی کړه په پرده کښې د نغمې په شان رسوا شوې



که سړی فکر وکړی په پرده کښې د نغمې رسوائی یو دا راز تعبیر او مضمون دی چه د
ډېرو باریک بینو خلقو ورته پام کېږی.

شیدا یو ځای له ممسکانو شکایت کوی او وائی چه دوی همیشه په بسط کښې قبض وی
مگر دغه دوه ضد حالتونه چه اجتماع ئی منطقیانو ته ډېره ګرانه خبره ده په داسی
مهارت جمع کوی او شاعرانه رنگ ورکوی چه هر څوک ئی منلو ته تیار دی لکه پدی
بیت کښې:

همیشه وی د ممسک قبض په بسط کښې په دریاب کښې شیدا ګوره ګردابونه



دلته د بسط دپاره دریاب او د قبض دپاره ممسک ګرداب داسی مثالونه دی چه لکه
ګرداب عمیق او ژور فکر غواړی.

کله چه شیدا د ځینو سیاه رویانو رفعت او لوړتیا ته ملتفت کېږی او نصیحت ورته کوی نو
وائی:

سیاه رو په لږ رفعت لکه دود مشه د آفتاب غوندی کړه مخ په رخشانۍ کښې



پدې ځای کېږي دود د سپاه رویی او لږ رفعت او د نمر لوړتیا او درخشانۍ سړی ته په
 لوړو خلقوو کېږي دوه طایفې ښی چې یوه طایفه په لږ جگوالی مختوری کېږي او ځینی
 پخپله لوړتیا جهان رڼا کوی.

زمونږ دغه مضمون آفرین شاعر چه د دی عالم هری ذرې او هر لوری ته کوری یو اعلی
 شاعرانه نوی مضمون ورته پیدا کېږي یائی پیدا کوی چه ځینی نور کسان ئی په عمرو
 عمرو هم نشی موندلی.

دی یو ځای د کرم او اسراف مضمونونه په دوه بیتو کېږي راوړی او د دواړو تصویر پدی
 شان را باسی:

برگ و بار لکه بهار ورته پیشکش کړه که خزان راشی کریمه! ستا تر کوره
 چه په ورځ لکه فلک شمع سوزی کا درسته شپه ئې تیاره نه درومی له کوره

❁ ❁ ❁

پدې دوه بیتو کېږي که سړی غور وکړی پوهېږي چه دواړه مضمونونه په نوو پیرایو کېږي
 ادا شوی او د دواړو دپاره اعلی مثالونه ښودل شویدی د کرم په باب کېږي وائی چه که
 خزان دې کور ته راغی او مېلمه شه نو لکه بهار خپل ټول برگ و بار ورته پیشکش کړه
 مگر سره له دغه امره د اسراف عاقبت هم ښی چه که څوک بیهوده او بې له کومې
 فایدې خپل مال صرفوی یا د ده په عبارت لکه فلک د ورځی خپله شمع سوزی نو
 درسته شپه به ئې په کور کېږي تیاره وی.

د شیدا په کلام کېږي ځینی دېر ساده بیتونه هم پیدا کېږي چه د رحمان بابا د ساده شعر
 خوند او ښې ښې خبرې پکښې پیدا کولی شو،
 لکه دا لاندې بیتونه:

(۱) وفا:

چه له ښاخ سره وفا که په سره اور کېږي لا تر کله یم مین د گل په خارزه

❁ ❁ ❁

سایه وار متحمل د سنک و خار شه چه په لار د رفاقت درومی وفا کړه!

❁ ❁ ❁

(۲) د بهار تماشا:

چه مشغول په تماشا د نو بهار شوم هېڅ حاصل مې پکښې نه و، بې ارمانه
په هر ښاخ ئې د گلبن وې يو خو چينې درېده و په ماتم کښې خو گرېوانه
❀ ❀ ❀

(۳) معشوقې ته خطاب:

د صحرا په لور شمال ته زلفې نيسه! چه سبزه مې د مزار گل د ريحان کړې
د بهار په تماشا دى څه موقوف و؟ چه دې بلې سرې لمبې په ارغوان کړې
❀ ❀ ❀

(۴) يوسف:

څه اميد د انتفاع کوي له مصره شيدا نلري يوسف کاروان د تا
❀ ❀ ❀
که ئې ووي زمانې يو خو درهمه ته يوسف څنگه؟ په کمه بها پلورې
❀ ❀ ❀

(۵) يتيم او بېکس:

څوک په زخم پاهه ږدى د بېکسانو؟ د يتيم اوښې کړې وچې په استين چا؟
د بېکس په ماتم کله چاندرې کړې؟ څوک په مرگ د شمع وليده غمکين چا؟
❀ ❀ ❀

(۶) لور همتې:

چه خپل برک په آب چرخ نکړم سرسبز د همت علو په شان د کهکشان را
❀ ❀ ❀
چېرې نه چه دار محروم په ميدان پرېږدى که يوسر په تن لری بلند همته!

آفرين د هغه سر په عريانی
که دې جام لکه حباب ونه نیو سیندته
چه فرو نشه دستار او یا افسر ته
آفرين دې په همت شیدا خټکه!

چه همت می نه کا ډېر په هسکولو
سوال مې خوی له در افشانه ابره نه دی
لکه موج نکر مه بیم د پر بوتلو
صدف وړانه خپله خوله کړه په غوښتلو
نه ږدم بار لکه شبنم په دوش د گلو

(۷) مرده دل او بی ذوقه:

مرده دل ئې د جمال تماشا څه کا؟
د سرور اسباب په کار د مهجور نشه
د مجنون تصویر ادا د لیلی څه کا؟
د دستار غنچه مقدم د سبا څه کا؟

(۸) غفلت او نادانی:

نادانی گنه غفلت د رهروانو
نادانی درته بیضه وسیع جهان کړ
لکه طفل د زانگو په تله کښې خواب کا
د هوا په طیران پوه نه ئې معذوره

(۹) لوی:

د ذری په احوال تل د لمر نظروى
سرگردان کاندې گرداب خلاف د بحر
لوی به نه گوری واره په سترکه سپکه
پیروی د لویو ده بیمضرته

(۱۰) د زمانى سردى:

د تنور شعله به آب د فواری شی
سردجوشی که ورته یاده د ایام کړی

د دوران سردجوشي هسي تقاضا کا چه په اور کښې دانه سبز شي د سپاندي
❀ ❀ ❀

(۱۱) ځان ساتل:

هميشه وي نرم چوب غذا د کرم شيدا مشه مرد خالي له سياسته
❀ ❀ ❀
سترگه نه سوزي د خس له نامردانو که همه لکه ايرې آتش نسب وي
❀ ❀ ❀

(۱۲) شاعرانه شکايت:

زمانه بيایي کاروان د گل خرمن ته هميشه پخپل بوستان کښې پيايي خرونه
❀ ❀ ❀
زمانه په رعايت د گاو خرده پرورش د علف زار بويه باغوانه
د کوري نيل دی کړه پوري په ديده خپل بصارت د تميز نلري آسمانه
❀ ❀ ❀

د جام مستي:

چېري نه چه ئي دا جام پريوزي له لاسه عجب مست د جاه په ميو شاه جم دی
❀ ❀ ❀

کښې قافلي:

د پاسبان په نعرو هېڅ احتياط نه کا قافلي د دې رباط مکر کښې دی؟
❀ ❀ ❀

زمونږ دغه نوموړی شاعر چه د معنی په معنی پسي ئي قاموسونه لټول هېڅکله په صورت
نه غولېده او معنی ئي غوښتله ځکه ئي ويل:

صدف لاس قطري ته نيسي په درياب کښی بزړگی د صورت څه کړی معنی غواړه!



د همدی لاس ته له انسانه هم رښتیاڼی همدردی غوښتنه او یوازی د سترگو په اوبکو
یاد دروغو په ژرائی قناعت نه کاوه او ویل ئې:

چه لیده پکښې اثر د الم نشی څه حاصل لکه شبنم له چشم تره



پخپلو اشعارو کښی هم شیدا معانی ډېر ښه پاللی دی او نیمگړی ئې نه دی پرې ایښی،
ډېرو شاعرانو د خپلو معشوقو زلفو ته دامونه ویلی او خپله گرفتاری ئې بیان کړیده مگر
شیدا دغه دام ته ددانو په حای د رخسار کل پیدا کړی او بلبل کیردام ئې بللی دی لکه
په دې بیت کښی:

د دانو په عوض کل لري په دام کښی په رخسار ئې توری زلفی بلبل گیری



پدې دام کښې شیدا یوازی بلبلان نه دی نیولی بلکه د ختن آهوان ئې هم پکښې ایسار
کړیدی لکه چه وائی:

بوی په زلفو کښې زما کلبدن راوور؟ که په دام کښې ئې آهو د ختن راوور؟



دا ښکار گمان کوم چه یوازی شیدا کړیدی او بل چا په دام کښې آهوان نه دی نیولی
یا ئې مونږ ته نه دی راوړی. هر کله چه یو شاعر د هر چا له بیانه پخپلو اشعارو کښې ډېر
ښه پېژندل کړی او د شعر او ادب آشنایان له یوڅو شعرونو د شاعر شاعرانه اقتدار او
افکار، خصوصیات او د شعر ډول په ښه شان ځانته معلومولی شی نو د نمونو په ډول ئې
ځینی اشعار را اخلو:

لمړۍ نمونه

د عالم سيني فکاري بې څه نه دی	تېزکاته د دې نگاري بې څه نه دی
سره لېان د دی خونخواري بې څه نه دی	قرينه ده د شهيد په حال ظاهره
ستا خبرې شيرين کاري بې څه نه دی	په سيزانو کښې د هند عجب طوطی ئې
تله دی نن سبا رفتاری بې څه نه دی	بيا به راشی څه آفت په گربوانونو
د فلک سترگې بيداري بې څه نه دی	مکر کاندې پاسبانی د مهرويانو
د بېل سوزنده نارې بې څه نه دی	(شيدا) بيا گلرنگ راغلی دی و باغ ته



دوهمه نمونه

په سرو سترگوئې ژړل ځنی جدا شه	نوبهار له باغ و راغ سره آشنا شه
قافله د رنگ و بوی درومی سبا شه	د غنچې د رباط در په واکېده دی
ستا خطا فکرتنه څه وایم خطا شه	د سوخته جهان لوڅری فلک بولی
هر خاطر چه ازاده لکه صحرا شه	آبادی ئی مستلزمه د زندان وی
ستا له صافه شسته تېر هسی رها شه	چه په تله ئې خبر نشوې په افکار هم
د شيدا خاطر لوی بهر و تالاشه	ودانی ئې بيا محاله ده نادانه



درېمه نمونه

د زانو په آئینه کښې جوهر نشته	په نهاد د هر سړی کښې هنر نشته
په بساخونو کښې د سروی ثمر نشته	کله جمع د توبښې ازاده کاندې
د ظالم زړه کښې د رحم اثر نشته	د دنیا په تخریب زړه د سیلاب سور شی
که قدرت دې په عطا د شکر نشته	په خوړه ژبه مرغوب لکه طوطی شه
چه سیلاب ئی لکه آب د گوهر نشته	قدمبوس به ئې افسر د قيصروکا
د ښو سایه په سترگو د نمر نشته	د همت علو احسان د غیر څه کا؟



څلورمه نمونه

په دا وضع ئی کړ صدف له ځانه لرې
ګویا ئې به د غنچې کاندې څوکه یاده
بېتابی ئی په ماتم کښې د فرهاد وی
استعمال ئې په تدبیر د مجنون بویه
نفع نه کا انزوا چه انسان نه وی
د افتاب شعله د ماه په خرمن لکی



پنځمه نمونه

بوی په زلفو کښې زما ګلبدن راوړ
خاصیت لری د ګل غنچه دهانه
چه زما په آتشین آه نرم نشه
شمع ځان تر مرګ پخوا ژاړی عالمه!
نن شیدا له ځانه سیر دی لکه شمع



شپږمه نمونه

لکه زرکه د رفعت په کهسار باندي
بار د هر خس و خاشاک پخپل ګردن وره
تر غرمې دی د افتاب زوال لیده شی
په هر آن کښې پر بوتل دی لرزان اوسه
چه راحت درڅخه ستړی ستومان مومی
چه دی مخ لکه د صبح صادق سپین وی
سایه وار محتمل د سنګ و خار شه
چه اقوال ئې په خلاف د احوال وینم



اوومه نمونه

په مزار مې د گياه بڼاخونه نې شوه
خوار خسته ئې دې هر لور په نمك سوي
وړي زه لكه مخمل د غفلت خوب يم
په احوال ئې شه خبر د مصر عزيزه!
زما، يوكل د لنشين لكه غنچه شه
د ليلي ادا كه نشته شيدا ولي؟



اتمه نمونه

هر قاصد چه روان شوي په تورتم دي
د ليلي په رگ نشتر قيس مجروح شه
په معني كښې ئې لیده كښلي صورت شي
چه جرعه ئې د ساغر نشته د ميو
رغېده ئې لكه برق معاً فوراً دي

چه سايه كاندي مدام په سر د سترو

(شيدا) شام د غربيي عجب عالم دي



شيدا په يوه خای كښې عبدالقادر خان هم يادوي او د يوي مسري ستاينه يې پدي ډول كوي:

شيدا خوښ په دا مسرع عبدالقادر كړ دلبر مخ را ته بښي په هر آئين كښې



(۴) عليخان خټک (۱) 23

دا نوموړی شاعر چه پلار، نیکه، غور نیکه دری واره ئی شاعران تېر شویدی په پښتو کښې یو ښه وړوکی د شعر دیوان لری چه ډیر خواږه اشعار پکښې شته، مکر د ده دیوان لکه د شیدا دیوان په نازکخیالیو او پیچیده مضامینو نه دی ډک او ساده شعرونه پکښې ډېر دی. هغه څوک چه شیدا د حمید شاگرد، یادوی او حمید د یوه سبک پالونکی او لرونکی بولی عليخان د رحمان بابا شاگرد او د ده د سبک پیرو کښې، ځینی وائی چه عليخان د خوشحال خان په سبک روان دی او د خپل نیکه پیروی کوی. څوک چه د عليخان دیوان بېرته کړی او د ده حال د ده په اشعارو کښې گوری معلومېږی چه دی هم د عشق له درد و غمه لکه حمید ډېر شکایتونه لری او عشق ته نږدی نږدی په هماغه سترگه گوری چه حمید ورته کتلی دی. عشق:

کښدن دی تر انجامه له آغازه	که د عشق معنی دی نژده درته وایم
لفظ د عشق به خبر درکړی له دې رازه	عقل شرم، قراری د سړی یوسی
✽ ✽ ✽	
په هر زړه باندی چه وکا اثر مینه	هیڅ اثر به ئی د عقل پاته نشی
✽ ✽ ✽	
د جهان دغم محنت ئی اجاره کړ	چه سودا د محبت کا په جهانکښی
✽ ✽ ✽	
په دنیا کښې ورنسکاره کا سقر مینه	نېکان ځکه جنتیان دی چه مین شی
✽ ✽ ✽	
غم ئی لکه بوس هسی ورکړ کړ په خمیر کښې	ختی د عاشق چه لا اخښلی ملایکو
✽ ✽ ✽	
شوگوی زما د زړه د ځیگر غوښه	د عشق باز مې په خاطر کا پنجه خښه
✽ ✽ ✽	
دا اوه په ما اوه اسمانه نړوی	شیخ و محتسب، رقیب، نصیب، هجر، چل، عشق

۱: د افضل خان خوی د اشرف خان نمسی، د خوشحال خان کړوسی، د کاظم خان شیدا ورور دی له (۱۱۵۰ هـ) څخه وروسته ئی د ژوند پته لگيږی او تر (۱۱۸۰ هـ) پوری ئی ژوند په یقینی ډول معلوم دی ځکه چه پخپله یوه بدله کښی دغه کال پدی ډول شئی. سن د هجر غرو، سردکانی تری کمتر و. (پښتانه شعراء)



همدغه د عشق او مینې غمونو علیخان داسی حد ته ورساوه چه ژړا خو لا څه کوي چه
خدا به ئې هم له درده وه لکه چه وائی:

وازه خوله لکه پرهار له درده خاندم ستا جفا ته له حیرته خدا راغله
لکه وڅاڅی شونتۍ د اور له تاوه هسی ماله نن له سوخته ژړا راغله



په چا باندې چه غم دغه راز استیلا وکړی او د هجر محنتونه پری راشی د هغه فریادونه
بیا لری لری ځایو ته رسیږی او زمانه ئی تر ډېرو وختو پورې ساتی یعنې د یوه
مهجور اودیوه رنځور فریاد ډېر فرق لری او یو راز نه وی.

د رنځور فریاد خو خپله خونه اوری د مهجور سړی فریاد ځی په څو کروه



دغه فریادی شاعر چه کله ئی له خپله بخته او کله ئې له عشق او مینې شکایتونه کړیدی،
یو وخت ئی د شکلو له جفا او هجرانه او بل وخت ئې له رقیبانو او ناصحانو خپل
گربوان خیرلی دی د ده له فریادونو د عشق سندرې جوړې شوی چه اوس په زړونو اثر
کوی او د دردمنو درد زیاتوی.

یو وخت علیخان د ناصحانو خبرو پوزې ته راوستلی دی او وائی:

ما چه ناصحان له خپله عشق اړوی	عشق په مثال اور دی په پوکی ئی سړوی
شیخ راته تاروه تاروه ویل د نصیحت کا	لامی د پرهار د پاسه مالکې دوروی
خود له درده شین له ځان پکو ناست یم واعظه	شیخ و محتسب دی ژبې سمی غړوی
شیخ و محتسب، رقیب، نصیب، هجر، چغل، عشق	دا اوه په ما اوه اسمانه نړوی
سر مې په میدان د محبت کسې ایښی کوی دی	خدا یزده چه خوبان به ئی تر کومه رغړوی
ورشه ای ریماره د وصال زیری تری راوړه	څو به رنځوران په انتظار کسې کړوی



دا رېبار چه حى له هغى خوا لکه چه کوم ښه خبر راوړى او عليخان ته يو داسى مجلس
ميسرېږي چه هلته غيرو غماز نشته او يوازي دى او يار، مطرب او ساقى ناست دى
(يوازې ورته حکه وويل شوه چه مخالفين پکښې نشته او ټول خپل دى) حکه خپله
سندره بل راز شروع کوى او وائى:

پورته شه! ساقى قاضى معزوله ملا کار کا	راکړه پيالې څلى نه لا داشته نه هغه
راشه! ډمه وخت دى محتسب شيخان اوده دى	ووايه بدلې نه لا داشته نه هغه
غړو کړه پر کلوژمى لار شه خزان پس دى	مالوزه بلبلې نه لا داشته نه هغه
زيرى دى وي ياره رقيب ړوند غماز پکور شه	راشه که څملى نه لا داشته نه هغه



دا راز د اميد وارى او بېغمى سندرې د عليخان په ديوان کښې ډېرې کمى دى او په
نيست حساب دى نو که غواړى چه د يوه دردمن او غمجن زړه آه و فرياد واوړئ دى
خپل شکايتونه مونږ ته پدى ډول بيانوى:

زمانه او بخت:

زمانې راسره واخسته يك لخته	هره ورځ په ما راځى سخته په سخته
ژړا رعد، باران او ښکوبه مې وينس کړو	که اوده وای ولې مړئې زما بخته



جفا:

پښې ئى ښکلوم د جفا زهر مدام حکمه	هم لکه مجنون هسى يار نشوم د لیلی
ښکلى د مجاز خود جفا تحصيل تمام دى	نه دى خبر شوى د وفا له مسلى



د هجران سندره

یار می په خاطر د جفا اور وټکاوه
 مائي لاله دره سوال جواب موندلی نه و
 خور زړه مې بارښه کړو په ترخو ترخو خبرو
 باغ زما د گلوزاغ لوتی زه ورته کورم
 یو وصل د یار که می موندای په زر سفره
 ځکه بڼایسته شوه کشیده زما د شعر
 کښووت علیخان په هسی شورو خونه چورو
 ما چه مړ کاوه هجران پری نور وټکاوه
 زر بیا سپی رقیب را پسی شور وټکاوه
 دائی پری د مالګی تود ټکور وټکاوه
 خدای می په ژوندونی میراث خور وټکاوه
 اور به می هزار ځله په کور وټکاوه
 مینی د گلرخ پکښې انځور وټکاوه
 وژله ئی زده نه وه پری ئی لور وټکاوه



دغه راز شکایتونه نور هم هر ځای کوی او وائی:

خلکو خو به وې چه پټ په فعل کښې ضمیر وی
 ما فعل جفا ولید څرګند ستا په ضمیر کښې



ژوبل زړه به دی روغ نکړی علیخانه!
 پسی مه ځه جراحان دی طیب نشته



علیخان به له هغونه څه کله کا
 چه برسېره پوست ئې سپین خوی ئی دروی



ستا جفا خو قبلوم ولی تر کومه؟
 د ډېر ظلم حال دې نه وایم وچاته
 د رقیب تېره ویل له حده تېر شوه
 زه خبریم تا ویلی لاپخواو
 له وفا زړه صبروم ولی تر کومه؟
 ټول په زړه کښې ځایوم ولی تر کومه؟
 ستا په مخ به ئې تېروم ولی تر کومه؟
 چه فلانی به رنځوم ولی تر کومه؟



ستا ابرویوزه کړمه بې قدره بی تمکینه
 واره معشوقی که له عاشقو بی پروا وای
 دا می له جنونه دماغ وران شه سودائی شوم
 ستا د مخ سرخی زما زردی چه روز افزون ده
 خور عمر می تریخ شه په سرو شونډو شکرینه
 نه به مړه له هجره په فرهاد پسی شیرینه
 یامی په زړه واورېده د تورو زلفو مینه
 سری شونډی دی تل خوری زما خوار د ځیکروینه
 ځکه پروا نه کا عاشقان له تورو سپینه
 سپین انتګی تور کاکل ئې نقش دی په زړه کښې



نری شوندى نری پوزه نری وروځی خدای دغه بهانه زما د لاغری کړه
بی له پوهی بل څه څیز راسره نه و چه تحفه می استقبال ته دیاری کړه
❀ ❀ ❀

د عشق او مینی همدغه سوزو ګداز د علیخان په زړه کښې دومره حرارت او سوی پیدا
کړی چه د دنیا د سولو امید ترینه کوی لکه چه وائی:

حق حیران متحیریم دی دنیا ته چه لانه می ده د آه په لمبو سوې
❀ ❀ ❀

له همدغه آهه دی خپله معشوقه هم پدی ډول وپړوی:

وچ لکه درومه شوم اور د مینی ته وابښه شوم نرم تر او به شوم ویره کړه زما له آهه
سخت زړه به دی موم کړم خپل احوال که در معلوم کړم ولی دی محروم کړم د چشمانو له نگاهه
❀ ❀ ❀

سره له دغو ټولو زحمتو او سختیو چه ده د عشق په لار کښې لیدلی دی بیائی هم په
عشق او مینه کښې څه نقصان نه دی راغلی او دومره محبت ئی په زړه کښې و، چه که
چا مینه پور غوښتلی نو ده ته به راتله لکه چه وائی:

که درخو وای نن له تابه ئی ښایست غوښت آدم خان به وور د مینی پور له ما
❀ ❀ ❀

که خوبانو له علیخان سره څومره جفاګانې کولې بیا هم ده بی یاره عمر ژوند نه باله او
ویل ئې:

دا بی یاره عمر شمار په ژوندون نه دی ما رښتیا وایه ویاړ ته د جان لفظ
❀ ❀ ❀

د معشوقو هر حکم ده په سر او سترگو منلی دی لکه چه پخپله وائی:

بل جواب عليخان نزده د خوبانو خوهر حکم ته ئی وائی چه په چشم
 ❀ ❀ ❀

عليخان وائی زه له خدایه جام جم نه غواړم بلکه د حقیقت له جامه محبت غواړم.

محبت د حقیقت له جامه غواړی عليخان له خدایه نه غواړی د جم جام
 ❀ ❀ ❀
 نوم د مجاز اخلی، بلبل د حقیقت د گل دی څه تپوس نه دی عليخان چه په مرداره گرځی

عليخان له فانی مینې کوتی وښکی په رښتیا
 ❀ ❀ ❀

زمونږ دغه د حقیقت جام غوښتونکی شاعر چه عمر ئی په غمونو کښې تېر شوی یوازی له خوبانو او رقیبانو شکایت نه کوی، له خپله بخته، له خپلو تالو او د زمانی له فتنو هم پدی راز خپله ناراضی ښکاره کوی:

که طالع مې مبارک بخت می میمون وای له فتنو د زمانی څه خومامون وای
 ما به وښکو هسی شعر په سوزش کښې چه لایق به دلیلی او د مجنون وای
 پښتنو به د میرزا شغل ونکړو که خبر زما د شعر په مضمون وای
 ستا د لبودې حکمت ته به حیران و که پیدا زمونږ په عصر افلاطون وای
 غم د ترکو لکه فرض لازم تل شه البته قضا کېده به که مسنون وای
 عليخان د زمانی په چال نن پوښه هره ورځ وائی اوس دریغه که پرون وای
 ❀ ❀ ❀

پدی شعر کښې علاوه پدی چه له بخت او طالع څخه ناراضائی لیدل کېږی دا هم ورځنی معلومېږی چه د ده په وخت کښې په پښتو کښې د میرزا د دیوان شغل زیات و، او ده د هغه په اشعارو د خپل شعر برتری غوښته.

د دې لامله چه د عليخان په اشعارو کښې د ده د افکارو او شاعرانه اقتدار يا د ده د حال
احوال تصوير معلوم شي دا خو شعره ئې د نمونو په ډول وگورئ:



لمړۍ نمونه

تاروکی په پتنگانو حساب نه دی	نفسانی په عاشقانو حساب نه دی
چه نه مهر محبت لری نه مالګه	سپین ډنگر دی په خوبانو حساب نه دی
هر غنی چه دلجوئی د فقیر نه کا	زراندوز دی په غنیا نو حساب نه دی
د بغل په کتاب څه شی علم بویه	هر صحاف په ملایانو حساب نه دی
چه د قام بهبود ته نه گوری بیسوده	زورور دی په خانانو حساب نه دی



دوهمه نمونه

ښه یم که بدیم خدای ته معلوم یم	غلیم ته کانی او دوست ته موم یم
خواره ته خور یم کاره ته کور یم	سموته سم یم تریخ ته زقوم یم
د یار مریی یم په هسکه غاړه	که دی ظالم شی زه ئی مظلوم یم
په خای ویل کړم پوله ایښول کړم	جاهل ته گونګ یم ممسک ته شوم یم
په خدای کا دایم چه درته وایم	که خدای می نه کا چیرته یم کوم یم؟
عليخان وایم حیران په دا یم	چه ډېر دی وسوم ولی لاوم یم



درېمه نمونه

یار آشنا چه کبرجن شی مه ئی وینه	چه بی پته دروغجن شی مه ئی وینه
که دی ورور که دی عزیز او که دی یار وی	چه کاسیر او بدلمن شی مه ئی وینه
که هر خودی دلبری او دلجوئی کا	نادیده چه دولتمن شی مه ئی وینه
چه آشنا د حقارت په سترگو گوری	که رستم نریمن شی مه ئی وینه
بی اخلاصه اقربا واوره پردی دی	که دی پلاروی چه دښمن شی مه ئی وینه
که ئی مخ ترپښې سپین وی په دا څه شو	چه خاطر دی ترې خیرن وی مه ئی وینه
چه په مال پسی پخپله لرګی واخلي	که ئی دوغ واره روغن شی مه ئی وینه
چه بی آبه بی حرمته پکښې اوسی	هنه خای که دی وطن شی مه ئی وینه
که هر څو په صورت روغ وی عليخانه	چه په خوی خصلت پمن شی مه ئی وینه



څلورمه نمونه

درست له غمه ناقراريم لکه وم	آشفته په غم د ياريم لکه وم
طبيب خپه راڅه ونيوه چه جور شه	زه هم هغسي بيماريم لکه وم
د ياري د باغ مي گل بوی کړی نه دی	هره ورځ ئی خور په خاريم لکه وم
که خزان ئی د خط گل کړود مخ مړاوی	هم بلبل ئی د گلزاريم لکه وم
ستا زده ستا پټو نيتونوزده دلبره!	زه خو هغه خدمتگاريم لکه وم



پنځمه نمونه

هله می د حقیقت له جامه شومه	چه ځان خلاص کړی له ناموس اوله رسومه
ډېر د طمع ودانی ته هڅه مکره	ګوندی څپ ته به دې پرېوزی د غم لومه
طالبان خو په حصول د معنی پره دی	ته په څه صورت پرست شوی نا مفهومه
د نفس پوله درته غرد کوهستان دی	په ظاهر صورت ئی پوخ په معنی اومه
په عظیم دریاب کښې ګډیم نه پوهیږم	چه آغاز ئی دی له څه انجام له کومه
رب د هسی مشکارانو په لاس ورکړم	چه د باز تفاوت نه کاندی له بومه
عليخان د هغو خلقو خانه زاد دی	چه سنگین خاطر ئی نرم کړ تر مومه



شپږمه نمونه

چه د خیال په لاسو تن د دلبر نیسم	د هلك په دود په لاس کښې قمر نیسم
توری زلفی سپین رخسار ورڅخه غواړم	ځکه خدای ته لاس په شام و سحر نیسم
د کوڅی ګوت به دی پری نږدم رقیب ته	اپریدی شوم و مغل ته خیبر نیسم
چه د پله خاوری دې باد راباندی راوړی	هغه خاوری به په مښک و عنبر نیسم
وايم اوس به د همزولو سره راشی	په هر ځای ورته د لوبو ګدر نیسم
چه ئی بوی د زلفو شته مناسب ندی	چه به پوزی ته د مښکو مجمر نیسم
که یو ګوټ شراب د خپلی جوتی راکړی	هر یو څاڅکی به ئی په جام د کوثر نیسم



اوومه نمونه

پسرلی می د خزان په نا تار تېر شه	ما لا گل بوی کړی نه و بهار تېر شه
لامخ پټی غوټی نه وی تازه شوې	چه بیا دور نیمه خوا د گلزار تېر شه
اوس که ځان وهم که خاورې په سر نولم	په هېڅ رنگ به بېرته نه راځی وار تېر شه
مونږ لا اوس بوس و کنار وو ندا وشوه	چه را پاڅه وخت د بوس و کنار تېر شه
د بلبل اسره خوره شوله د ناستې	چه د باغ په څنګ راته په چغار تېر شه



اتمه نمونه

ښکلی ښایسته ئی د ښایست د ملک اربابه	بی زرو نوابه، بی نوکره بی سپاهه
شال خور په اوږو وری آب و تاب له پرستو وری	زړونه په ولجو وری راځی مست له خانقاهه
زړه قالب ته جان ئی زما څه د ټول جهان ئی	لا په هر چا ګران ئی د خوبانو شاهنشاهه
ستا د درملنګ یم ته ډیوه زه دې پتنګ یم	خوار بی نام و ننگ یم مکره ننگ له ځاګ راهه
یار خو خوب خصلت دی زما واره خپل شامت دی	یا ستا مصلحت دی ای رقیبه جفا خواهه
ټګ د پناړس وی ماوی بازئی ته ټپوس وی	زر کله وی مس وی غلط شوم له اشتباهه



نهمه نمونه

څه خوراشه نن د عشق د مړو په څلیو	ورته وایه ای د هجر تېغ وژلیو
چه د عشق د ځنګدن پیالی مونوش کړی	شهیدګی مو مبارک شه خدای بخښلیو
چه د تورو زلفو سیوری په چا وشی	بی مجاله وی د تور دېوله وهلیو
خلق وائی چه طوطیان دا د چمن دی	خو فریاد دی د مژګانو د ویشتلېو
د جنت مانۍ زاهد ته ما بخښلی	علیخان ته دی خدای پرېږدی در د ښکلیو



پدی خو شعرونو کښې سلاست او روانی، سادګي او خوږوالی، له ډېر ملاحظت او فصاحت و بلاغت سره یو ځای شوی او د پښتو مخصوصو محاورو او خوږو عباراتو پکښې ډېر زیات خوند پیدا کړیدی.

دغه مخصوص تعبیرونه چه پدی اشعارو کښې ګورو لکه: مه ئی وینه - اور لکول - د لوبو ګدړنیول - اسره خوړیدل - غټ او په ځیر کتل - په تور و سپین پروا نه کول - د عشق د مړو څلیو ته را بلنه - د ځګړ وینی خوړل - خټ ته لومه پرېوتل - د ګلو باغ لوټېدل - سپین ډنګر په خوبانو نه حسابول - د تورو زلفو سیوری په چا کېدل ستا زده ستا پټو نیتو زده ویل - طبیب خپله خپه نیول - اړیدی کېدل او خیبرنیول - په خوی و خصلت پمېدل او داسی نو ... د پښتو په ادب کښې زښت ډېر قیمت لری.

هغه ادبی کیف او حلاوت یا ملاحظت چه د هرې ژبې په ادب کښې موجود وی او بی د ژبې له اصل خاوندانو نور څوک پرې نشی پوهېدای یعنی ترجمانان ورځنی محروم دی او یوازی اهل لسان ئی ځکلی شی یا په بل عبارت د هرې ژبې د ادب هغه مخصوصه برخه چه په بله ژبه کښې عیناً نشی راتلای د همدغسی مخصوصو تعبیرونو او محاورو په آهنگ او د ژبې په مخصوصو مصطلحاتو کښې ځای لری نو داسی باید د پښتو په ادب کښې قیمتی څیزو ګڼو او د علیخان شاعری پرې وستایو.

علاوه په دغه ادبی مالګه چه پدی اشعارو کښې شته د اصل مضمون او معنی په لحاظ هم دا شعرونه هر یو پخپله موضوع کښې لوړ قیمت لری، کله چه علیخان د خپل پسرلی ژر تېرېدل او خپله نامرادی یا د وخت او فرصت ژر له لاسه وتل بیانوی نو وائی ما لا ګل نه و بوی کړی، مخ پتی غوتی لا نه وی تازه شوې چه بهار او د ګلزار نیمه خوا دوران تېر شو او د بلبل اسره خوره شوه.

تر څو چه ما ورته غټ او په ځیر کتل هغه لکه رخسنده برق تېر شه او که ځان وهم او که په سر خاوری بادوم وار تېر شوی او په هېڅ رنگ بېرته نه راګرزی.

همدارنگه کله چه د اخلاقی معایبو په بیان شروع کوی نو هغه ټول عیبونه چه یو سړی د پښتو په نظر کښې بد ښکاره کوی یو یو ښی او سړی پوهوی چه پښتانه کبرجن، دروغجن، کاسیر، بدلمنی، نادیده، سپک نظری، بی اخلاصه، خاطر بدوونکی، په مال پسی لرګی اخستونکی، بی آبی او بی حرمتی، په خوی و خصلت پمن والی یا داسی نور عیبونه او عیب لرونکی نه خوښوی او نه ئی وینی.

په بل خای کښې چه اخلاقی تعلیم کوی نو وائی که د حقیقت له جامه څه شومی خپل
ځان د ناموس او رسومو له قیده خلاص کړه، د طمع دانی ته هڅه مکړه، صورت پرست
مه اوسه، د نفس پوله له مخی واخله او د معنی او موالی درنه لری کړه.

په غزلو او عاشقانه سندرو کښې ئی هم ډېر نزاکت او خوږوالی موجود دی او همدغه راز
اشعار د ده اصلی آهنگ بلل کېږی ځکه چه نوری خبری ئی په دېوانکښې ډېری لری
دی او بی د عشق له سندرو نوری خبری نه کوی، د ده په غزلو کښې ځینی بیتونه
داسی هم راځی چه د ده ملائی او علم پکښې ځان ښکاره کوی او پوهېدای شو چه
دی په دینی علومو، په فقه او صرف و نحوه او منطق کښې د معلوماتو خاوند و، او کولی
ئی شوه چه په غزلو کښې هم ورځنی کار واخلي لکه پدی لاندی شعر کښې.

خه شی که د یار له غمه ډېر په واویلا یم	بیا خوئی له خیال سره مدام په مشغولا یم
غم د تبسم په جامه نغرم له وگری	تل لکه گلاب په پریشانی کښې په خندا یم
پلار می د غم دانی را ووېست له جنته	زه لا طمعدار د غم رنگود وفا یم
ډېر څه قبلوم د یار د غم سیندونه نغرم	شگی غوندې پروت تری په غاړه د دریا یم
مړ به وم تر اوسه هومره هجر څوک اوزه څوک	واړه کړېدلی د وصال په تمنا یم
سپین یم په خاطر کښې په تحقیق د یار له مخه	خلکو ته بدنام د تورو زلفو په سودا یم
ښه می منظور نشوه په نظر د خوش منظرو	لغوه می عمل شه چه مدخول د کافه ما یم
هر مراد دې وړم که نتیجه زما وصال شی	پور په دواړه شرط د صغرا او د کبرا یم
اوبسی وینی روکی ورکوم په پور د وصل	شوم با یح د روکو پیرو دونکی د نسا یم

دا بدل وزنی دی د اشنا وصل بی توله
صاف متشرع په شرع ټینگ پاک له ربا یم



پدی شعر کښې دا مضمون چه خپل غم د تبسم په جامه کښې نغرم او لکه گل په پریشانی
کښې خاند، د غم دانی زما پلار له جنته را وویست او زه لا بیا له غم رنگود وفا طمع
کوم، د دریاب په غاړه لکه شکه تری پروت یم او د وصال په تمنا کړېږم، خاطر می د یار
د مخ له نوره سپین دی او خلکو ته د زلفو په سودا بدنام یم، ښه شاعرانه رنگ لری او د
علیخان د خیال دقت، تعبیری اقتدار ورځنی په ښه شان معلومېدلی شی. وروسته تردی
چه د عمل لغوه کېدلو او د کافه مامدخول ته اشاره کوی یا نتیجه او صغری و کبری

یادوی نو د خپل ملاتوب څه قدرته اظهار کوی، او ورپسې خپل فقاہت هم پدی ډول بیانوی چه زه خپلی اوبسې او وینې روکی ورکوم او د وصل پور غواړم یعنی د نقدو او نیسې معامله ده چه په دغسې بیع کبې سودا او ربا هم پېښېری مگر د دی لامله چه زما اوبسکی اووینې وزنی دې یعنی تلل کپری او د اشنا وصل بی توله دی نو ربا او غاړه بندېده پکبې نشته (ځکه چه دلته جنس او قدر چه د ربا علت دی وجود نلری)

پدی حای کبې علیخان د وصال دپاره ځانته روایت پیدا کړی چه څوک ورته حرام خورونه وائی او سره له دی چه د دلبرو سره وصل شې متشرع او په شروع ټینگ هم وبلل شی.

نو ویلی شو چه علیخان سره له دی چه شاعر دی ملا هم دی مگر هغسی ملا چه کتابونه به ئی په بغل کبې نه کړزول او صحاف نه وو لکه چه پخپله وائی:

د بغل په کتاب څه شی علم بویه هر صحاف په ملایانو حساب نه دی



دغسی ملا چه کتابونه په غیر کبې کړزول صحافی بولی او اصلی علم بل شی کبې هغه هر څه کېدای شی او په شعر و شاعری کبې هم لوړ مقام پیدا کوی، دغه راز ملایان بیا شعر او شاعری هم بده نه کبې بلکه وائی:

عالمان شعر په څه کبې ممنوع	دېر ابیات له آنحضرته دی مسموع
عذاب نه دی نه ثواب شعر خوشوب دی	گاه ئی اغوندی انسان گاهی سبوع
عبث پوچ دروغ ویل وی که کنخل وی	بی له نظمه هم قبیح دی په وقوع
عام له نظمه که ئی کاندی څوک په نثر	ویل مه بویه هرگز غیر مشروع
عنوانات دی دا ابیات معنون حکم	ښه بد گوره د محمول او د موضوع
عقل نقل طبع دری واړه می مله دی	اعتراض شه پری مدفوع بلکه مرفوع



(۵) عبد الرحيم هوتك (۱) (24)

دا هغه شاعر دی چه په لس کلنی مسافر شوی او تر اتیا کالو پوری عمر ئی په غربت او مسافرت کښی په ترکستان او بخارا تېر کړیدی پدی دومره موده کښی دا پردېس شاعر تل د خپل اصلی وطن قندهار او خصوصاً (ښه بولان) یعنی کلات په ارمان ژړېدلی او د خپلو اشنايانو په یاد کړېدلی دی – دا شاعر یوازی د پردېسی په رنج اخته نه و، د عشق شور او تاوده جذبات هم ورسره و، او د جمال په لټون کښی هم سرگردانه و، دا لاندی بیتونه د دی خبرو تصدیق کوی:

لس کلن له ملکه ووتم بیرون شوم	په سراغ د مهوشانو جگر خون شوم
پنځوس کاله زیات و کم وشوه رحیمه!	په سراغ د اشنا ناست پر ترکستان یم
بخارا او سمرقند می زړه زخمی کړ	غواړم پاڅم په زیارت د قندهار
ستا قسمت شو بخارا عبدالرحیمه!	عزیزانو اختیار ټول (ښه بولان) کړ
ښایسته قندهار ډېر ډېر یادومه	که هر خوئی هېرومه نه هېرېری
زه رحیم په بخارا کښې ارزو کړم	که می خدای کړی په بلاد د قندهار کډ
د رحیم حال و هر چا و ته معلوم دی	چه مدام ژاړی غریب په ترکستان کښې

(پښتانه شعرا^۱)

عبدالرحیم د پښتانه شعرا^۱ د لیک په قرار په قام هوتک دی مگر په یوه بیت کښې ځانته میا^{۲۵} هم وائی او احتمال لری چه په هوتکو کښې به هم ځینی روحانې کورنی میاگان بلل کېږی. دی مونږ ته د خپل ژوند قصه له ابتدا نه پدی ډول شروع کوی.

^۱: د ژوند زمانه ئی د پښتانه شعراء له لیکه د (۱۱۵۰ هـ) په حدودو کښی معلومیږی او د ځینو اشعارو په استناد ئی تر (۱۲۰۰ هـ) یا څه دپاڅه ژوندی گڼلی.

په هغه ساعت چه وزووم له موره
 په چاره د عاشقی ئی زما نوپرېکړ
 قرار مه اوسه مدام په ژړا ژاړه
 چه کلام می د دائی په غور و کنبووت
 چه په ښه او په بدو پوهېدم خلقه،
 ورځ په ورځ به لوویدم په زړه زهیروم
 ای رحیمه تا به هله مرد و بولم

دائی و نیوم په غېر کښې زما وروره!
 راته وې ویل په غور کښې چه سر توره!
 عشق در نوت په تاله هره لوره
 سرا پا می سینه ډکه شوه له اوره
 د زړه میل می مدام شه له طنبوره
 سرو کار می له رباب او له سنتوره
 که له عشقه سره ورغلی تر کوره



دا مور زادی عاشق چه خومره لوئېری هغومره ئی د عشق شور هم زیاتېری او سره له
 دی چه د خوارلسو علمو ملا ورځنی جوړېری او ډېر کتابونه لولی د عشق په جذبه دغه
 ټول هېروی او د اشنا د لیدو په وخت کښې ځان لکه هلك نادان ګڼی.

خوارلس علمه مې ټول هېر کړه که باور کړی چه دی ووينم هلك غوندى نادان شم



صرف و نحوه فلسفه تفسیر او فقه ټول می هېر کړه چه می زړه په عشق خبر شه



کله چه د عشق باخبری او پوهه ده ته حاصلېری او پوهېری چه اصلی ملائى په همدغه
 جنون او لیونتوب کښې ده او حقیقت ته هم هغه وخت سړی رسی چه له ظواهر و تېر
 شی او له معنوی اسرار و سره اشنا ئی پیدا کړی نو بیا ځان د کامل پیر په یوه سبق ملا
 ګڼی او د عشق د لفظ معنی دعوه پدی ډول کوی:

خوارلس عمله می ټول وکړه ملا نشوم په یوه سبق د پیر کامل ملا شوم



تلفظ معنی د عشق می دی په زړه کښې له گفتاره د کتاب په دود خاموش یم



عبدالرحیم خپل ځان مونږ ته پدی لاندی خو شعرونو کښې رانښئى او خپل دردونه او
 حالونه پدی ډول بیانوی:

چه په غم کښې گرفتار دی هغه زه یم
د خوبانو خدمتکار دی هغه زه یم
په چمن کښې په چغار دی هغه زه یم
د لیلی له مینې خوار دی هغه زه یم



له متاعه د دوه کونو نظر پوش یم
د مجنون په دود مدام حیران مدهوش یم
له گفتاره د کتاب په دود خاموش یم
ځکه هر نفس باده غوندې په جوش یم
له هغه وخته رحیمه نمد پوش یم



سرپرېکړې په بیابان د کربلا شوم
په خورنکه شوم چه تا سره آشنا شوم
هم نسیم شوم هم جرس شوم هم صدا شوم
له قبا او له شلوار څخه جلا شوم
ای رحیمه! لیونی په وا ویلا شوم



لور په لور په جستجو کښې د لیلی شم
زما په سترگو خوب حرام په واویلا شم
کله ووزمه صحرا ته په غوغا شم
نابیره چه ئی ووینم هبا شم
ځان می هېرشی ټول د ده په تماشا شم



چه منصور غوندې په دار دی هغه زه یم
چه له نورو خلقو لری لری گرزى
چه مدام له بلبانو سره ناست دی
له مجنون سره چه گرزى بیابان کښې

د اشنا له مینې تل خانه بدوش یم
چه په درس د عشق مشغول شوم زما جانه
تلفظ معنی د عشق می دی په زړه کښې
د لیلی د ناقي رغ می اورېدلی
چه مې وټوله ملا د عشق و لور ته

په تېره توره د تا چه مبتلا شوم
هم غبار شوم هم رانجه شوم هم طوطیا شوم
مست مو ولیدی له خوابه سر نه اخلی
چه د عشق خرغه می واغوسته عالمه
چه می سترگی د یار ولیدی په سترگو

نیمه شپه له حایه پاڅم په ژړا شم
خلق ټول په خوب ویده آرمیده وی
کله ناست یم په حجره کښې تار وهمه
غورځوم سر په هر لور طاقت می نشی
زه چه یار په سترگو ووینم رحیمه

له دی خو شعرونو به عبدالرحیم دومره پېژندل شوی وی چه دغه د خوبانو خدمتکار او
په غم گرفتار شاعر چه کله له بلبلو سره په چمن کښې په چغارو کې دی او کله له مجنون
سره په بیابانو گرزى دی د لیلی د ناقي په غږ دومره مست شوی چه لکه باده په جوش
راغلی دی، همدغه جوش و خروش دی نیمه شپه له حایه په ژړا را پاڅوی او په لیلی
پسی ئی لور په لور گرزوی، پدی لاره کښې دی هم غبار کېږی هم رانجه کېږی هم

طوطیا - کپړی مگر کوم حای ته نه رسپړی او د دی دپاره چه خپله محبوبا له مسته خوبه را پاڅوی کله نسیم شی کله جرس او صدا شی خو هغه سر نه را پورته کوی د عشق دغه سوی لکه چه د ده په روح او وجود کښې عمیق تاثیر کوی د ده په شعر و شاعری کښې هم پوره نمایش لری او په ټول دیوان کښې ئې بې له دغه درد او سوزه نور څه نشته لکه چه پخپله هم وائی:

بی له عشقه بی له درده بی له سوزه وبه نه لولې بل شی زما په دیوان کښې



کوم شاعر چه هم مسافر وی او هم عاشق د هغه دیوان باید همدغسی شی وی او بی د عشق له درد و سوزه نور څه پکښې ونه لوستل شی. زموږ دغه مهجور شاعر لکه چه د شاعرانو او عاشقانو عادت دی په هر حای کښې چه و، د سحر بادئی د خپل اشنا مقدم ته استاوه او دا راز خبری ئی ورته کولی:

سحر باده د اشنا په مقام ورشه	زما دپاره پکښې وگرزه کوتر شه
لوی و کم چه وی ټول وینه په سترگو	په احوال سره د هریوه خبر شه
هریوه چه زما له حاله پښتېدو وی	په ژړا ورته په اوبښکو کښې احمر شه
له خواری له غریبې له بېکسې نه	خو دې توان وی ورته زما په رنگ اصغر شه
که خبری زما دپاره درته وکړی	مخ را کوز کړه زما ولوری ته چپر شه
پر لار نکړی چه به ووائی وچاته	په شتاب راشه و ما و ته دفتر شه
د نسیم په زیادې ښه نشی رحیمه!	د دلدار په لور پخپله قلندر شه



عبدالرحیم لکه چه پخپله ژړېده دغسی ئی نسیم او د سحر باد هم پخپل حال ژړاوه او متاثر کاوه، او هر چاته ئې د ژړا توصیه کوله، د همدی لامله ئې هغه زهد او طاعت هم نه خوښېده چه سوزو ژړا به ورسره نه وه ځکه ئی د ځینی زاهدانو په مقابل کښې رندان خوښ و، او له ریا کاری یا وچ طاعت څخه ئی بد راتله له دی لاندې بیتو څخه د ده فکر او نظر څه نه څه معلومیږی:

وچ طاعت د زاهدانو په دود مکره شپه او ورځ په ژړا ژاړه نالان اوسه

زاهدان واړه په وچه ويا له ناست دى زه غوته تللى د عشق په لوى درياب يم
د رندانو كره ورشه خه به مومي په هېڅ رنگ د زاهدانو مهمان مشه
مى پرست يم سر و كار مى له شرابو زاهد نه يم چه مدام تسبى شمېر مه
زه له ياره سره پروت شونډى ئى زبېښم زاهد سل دانى په لاس ورك په حساب كښي

چه منصور غوندى شور نلرى په سر كښي درته وايم په طلب كښي د دار مشه
منبر وسوزه په اور كښي شراب وچښه درته وايم خود زرونو ازار مگره
اى زما زړه له هر چا سره يار مشه بيهوده بنده د هر رنگ دربار مشه
د كامل او مكمل پر دربار اوسه كه هر خو ئي بد ووينى بيزار مشه
چه له عشقه خبر نلرى په عمر زړه ئي مړ دى د هغه يار غار مشه
دستار واچوه له سره سرتور كښېنه لكه شيخ پر لوئيدو د دستار مشه

د عبدالرحيم شهرت:

مشهور شوى مى پرست يم په جهانكښي مجنون خط د تسليم را كړ بيا بانكښي
عالم ټوله په يقين سره خبر دى بى له عشقه هنر نلرم په ځانكښي
له هلكينى تر اوياؤ كالو پورى گر زېدلى يم د مينى په بوستانكښي

بنائى چه د عبدالرحيم معرفى لږه غوندى شوى وى او د ده پخپلو شعرونو او بيتونو
كښي د ده حالات او خيالات خه نه خه څرگند شوى وى، اوس ئى يو څو نور شعرونه
هم د نمونو په ډول وگورئ!

لمړۍ نمونه

چه په زړه کښې د اشنا مينه لرينه
چه ئی ستا صورت ليدلی وی جانانه
که زاهد ستا سترگې وليدی په سترگو
که دی بوی د محتسب په دماغ کښووت
بی له فکره د خپل یار عبدالرحيمه!
نښانې ئې ښکاره کېږی له جبينه
د جنت حوری په زړه کله ورځينه
اور به درست په خانقاه ولگوينه
په دره به اول خپل ځان ووهينه
خراب زړه می کله بل فکر لرينه



دوهمه نمونه

شکر کارم چه تل مست یم په صها کښې
د هر چا دی گوښی گوښې روزگارونه
سوداګریم په بازار کښې د شرابو
آرزو مندوی هر سړی و یوه شی ته
بی له یاره که به بل مقصد لرمه
زاهدانو غوندی نه یم په ریا کښې
د عاشق روزگار د یار په تماشا کښې
خريدار به می تل مست وی په سودا کښې
زه مدام یم د اشنا په تمنا کښې
ګرفتار دی شم رحيمه په بلا کښې



درېمه نمونه

که هزار ځله تقوی پرهیزګاری کړی
که د شپې نمځونه کړی په ورځ روژه ئی
هم مدام په ژړا ژاړی قرآن لولی
که دا ټوله په ځای راوړی چه مذکور شوه
ښه دی نشته چه مدام دل آزاری کړې
خیرانونه هم په یاد کښې د باری کړی
عمر ټول تېر په دعا او په زاری کړی
کور دی خور دی چه د زړونو خرابی کړی



څلورمه نمونه

ای زاهده ته چه دا رنگه بلا کړی
همېشه دی لاس نیولی دی دعا کړی

سوداگر ئی حسابونه د دنیا کړی
واړه ترک وهه که مینه په رښتیا کړی
کله ناست لکه دوی سپینه قبا کړی
بی له ذوقه بی له شوقه دایما کړی
فکر بل کړه که ارزو د دلربا کړی
که کشف غوندی کتاب ورته معنا کړی

سل دانی دی تل نیولی دی په لاس کښې
ورد او را د به دی له لاری کارا منعه
کله دیک کله کوزه تر اوبو باسی
ورد اوراد زهدو تقوی چه درته گورم
دا دی واړه خامکاری ده برادره
ای رحیمه ریاکار به په لار نکړی



پنځمه نمونه

پخته کار اوسه په عشق کښې خامکار مشه
له هغوسره هرگز یار غار مشه
له عالمه د ډوډۍ منت بار مشه
بی له خدایه د مخلوق طمعدار مشه
د واعظ په دود په بند د گفتار مشه
چه دی نه بولی مېلمه د خپل پلار مشه
خو دی توان دی ښه کوه دل آزار مشه

مقید لکه زاهد په اذکار مشه
چه په قدر او قیمت دی نه پوهیږی
خدای پخپله ستا د رزق ضامن شوی
که ته غواړی چه په دوه کونه عزیز شی
خاموشی ده لویه برخه که پوهیږی
ناخوانده له کوره مه اوزه که مرد یې
که به لویه درجه غواړی رحیمه



(۶) احمد شاه بابا (۱) 26

هغه د تخت و تاج خاوند چه د پښتون په تاريخ او د جهان په نوموړو شاهانو كښې لوړ
مقام لري د شعر او ادب په دنيا كښې هم بې برخې نه دي او د عشق او محبت له عالمه
هم پوره خبر دار دي دا ستر پادشاه وائي چه زه د بيخبرۍ په خوب ويده وم مگر د بلبل
نارو اوښ كړم خكه اوس لكه بلبل په چغاريږم او نه پوهيږم چه د كوم گلزار بلبل شم.

زه بيده وم خبر نه وم	د بلبل نارو بیدار كړم
چه د گل په خيړ ئي مخ دي	پري بلبل غوندي چغار كړم
مهر وېان لكه كلونه	زړه بلبل د كوم گلزار كړم؟



دا د عشق او شعر كړشمه ده چه د لوي اقتدار او سلطنت خاوند هم د حسن و جمال په
مقام كښې له قلندرانو او ملنگانو سره برابر وي او څه چه په دنيا كښې د افتخار او عزت
اسباب گڼل كېږي هغه ټول ئي له نظره غورځوي ترڅو چه د ليلي دربار ته بي له عجز و
محبت نه نور څه وړاندي نكړي خكه احمد شاه بابا خپلي محبوبا ته دا رنگه عرضونه كوي:

كه زه نوريم ستا د كوريم محبوبا	هسي نه چه د پښوريم محبوبا
نه د اصل لافي كړم نه د خبرو	اور لړوني ستا د اوريم محبوبا
كه دا ستا نظر پر ماوي تر نمر لوي يم	كه نظر كړي هومره نوريم محبوبا
كه قدم زما په سريدي اي دلبره	زه خو خاوري ستا د لوريم محبوبا
له احمده مه غواړه بيوفائي	ستا په مينه سره توريم محبوبا



زمونږ دغه بابا او پادشاه شاعر چه د بنايست او ښكليتوب په مقابل كښې نه د اصل لافي
كوي او نه د خبرو بلكه ځان د عشق د اور – اور لړوني كښې او دي دربار ته بي له

۱: د (۱۱۳۵ هـ) په حدودو كښې په هرات كښې زوكړی په (۱۱۶۰ هـ) كښې پادشاه شوی او په (۱۱۸۶ هـ) كښې وروسته تر (۲۶)
كاله پادشاهي وفات شویدی. (پښتانه شعراء)

خاکساری او عجز و نیازه نور څه نه تقدیموی د خپل دیوان په نورو ځایو کښې هم خپله ژړا خپله حیرانی، د زلفو قدردانی ښکاره کوی او سره له دغومره – لویه اقتداره د رقیب له لاسه لکه نور بی وزلی شاعران ژاړی مگر له خپلو لښکرو او قوت و سلطنت څخه د خوبانو په کشور کښې هېڅ کار نه اخلی د مثال په ډول ئی دا لاندی بیتونه وگورئ!

که هر څو په زړه نادان یم	ستا د زلفو قدردان یم
که بادشاه د درست جهان یم	غلام ستا ماه تابان یم
د رقیب له ډېره دروهه	په وصال دی هم کریان یم
پخپل ځان هېڅ نه پوهېږم	په دیدن ولی حیران یم
ستا د دوو مالو سترگو	په کتلو سر غلطان یم
یو څو ورځی می رضا کړه	جانه څو ورځی مهمان یم
که هر څو په بهار درومم	آخر پانه د خزان یم
که بلبل وماته ووی	ماهم زده و چه ژړان یم



همیشه سوی سینه درپسی کرم	چه ستا ځای نه دی په محک په آسمانکښې
قلندر یا به ملک پر جهان کرم	یا به اوبی تو یوم پخپل کریوانکښې



ځینو شاعرانو چه په دنیا کښې هېڅ نلرل او په خال هندوئې سمرقند و بخارا قربانول ښائی چه ځینی کسان ووائی چه هر څوک د هوا مرغان د پیسی شل خرڅوی خو چه لاس ته ورشی نو بیائی پری زړه نه کېږی مگر احمد شاه بابا خپل هغه کشور چه په ډېرو سفرونو او جنگونو ئې کتلی و له خپل دلبره څارواه او ویل ئی:

دواړه څار شه تر دلبر	هم می سر هم می کشور
زړه می هسی لیلی وری	چه ځلېږی لکه نمر
مینان ئی په اور سوی	سور پیزوان لکه اختر
طراری او هم شوخی کا	لاس ئی توری وهی سر
په سرونو صرفه نکړي	د عاشق کاري ځیگر
که دیار په عشق سر کېږدی	احمد هاله کا اختر



وگوری! دومره لوی فاتح چه ډېر زورور دښمنان ئی په مقابل کښې مغلوب شوی او لوی لوی ملکونه او قوتونه ئی لاندی کړی دی د یوه پېژوان په اور سوزی او د حسن د توری تاب و طاقت نلری. هغه چا چه د سلطنت او شان و شوکت مزه خکلی ده او د دنیا ټول نعمتونه ئی لیدلی دی خپل سر او کشور دواړه تر دلبر خاړوی او له هر څه تېرېږی، نو که کوم د تخت و تاج خاوند خپل جاه و جلال پرپردي او په لیلی پسی حی دا د عشق هغه جاذبه او قوت دی چه انسان ئی په مقابل کښې اوس او پخوا کله نه دی درېدلی او ډېر زورور شخصیتونه ئی هم په مقابل کښې مغلوب شویدی.

د احمد شاه بابا په ژوند او حیات باندې د دې لامله چه دوه کتابه لیکل شوی او د ده سیاسی او نبوغی شخصیت هلته ښودل شوی او دلته ئی بی له شاعری نور څه خبری نه کوو، نو وروسته تر دی لړی غوندی معرفی د ده د اشعارو یو څو نمونې ښیو:

لمړۍ نمونه

نــن ولاړه محبوبــا ده	په ډېر حسن مهیا ده
بخته تابه ننکومه	چه عجبه يك تنه ده
چه ئی مخ ته کاته نشی	هم له لمره لا زیبا ده
له بنایست ئی نه سمېږی	که سپوږمۍ که ثریا ده
زه به ئی ولې تعریف نکړم	دا د دوه کونښو شها ده
د کمال مخی ئی نشته	له ښوونی بی پروا ده
د کمال له برکته	هر عاشق وائی زما ده
په بنایست ئی جهان وینو	نن د هر زرگی رڼا ده
چه دیار پر برجل ورشی	که سر پرې کا زموږ رضا ده
پرسر تللو نه وېرېږم	وېره دا چه بی وفا ده
زاری کاندۀ احمد شاهه	پر انکړ ولاړه دا ده



دوهمه نمونه

قافله د عشق راغلی له کوم خوا ده	پر زرگی باندی مېشته کا څه غوغا ده
پرې پوهېږم زړه به بیا له مانه یوسی	چه دا هسی نن راغلی دلربا ده
ټوله یو دی که غلجی که اودلی دی	ښه هغه چه ئی د زړه ښیښه صفا ده
چه عمل ئی د ښکې وی مېړه هغه	که اغوستی ئی گدله د خمتا ده
د خالق په وره قبول دی نیکو کاره	نیکو کار څخه د لوی خستن رضا ده
پښتانه دی ټوله لاس سره یو کاندی	چه مونن غزا هر لوری شاوخوا ده



دریمه نمونه

ای زما خرابه دله	ورشه وپوښتنه بلبله
د بېلتون یو هسی اور دی	دود ئی خېژی له کوکله
د بهار ارمان به نکړم	ستا بهار دی تل تر تله
چه د حسن چمن وینم	تل تازه اوسې ای کله!
محبوبه که مستغنی ئی	بیا هم کوره ماته کله



څلورمه نمونه

ستا د عشق له وینو ډک شوه ځيکرونه	ستا په لاره کښې بایلی حلمی سرونه
تا ته راشمه زرگی زما فارغ شی	بی له تا می اندېښنی د زړه مارونه
که هر خومی د دنیا ملکونه ډېر شی	زما به هیر نشی دا ستا ښکلی باغونه
د ډیلی تخت هېرومه چه را یاد کړم	زما د ښکلی پشتونخوا د غرو سرونه
د رقیب د ژوند متاع به تار په تار کړم	چه په تورو پښتانه کا گزارونه
د فرید او د حمید دور به بیا شی	چه زه وکاندم پر هر لوری تاخونه
که تمامه دنیا یوخوا ته بل خوائی	زما خوښ دی ستا خالی تش دگرونه
احمد شاه به دغه ستا قدر هېرنه کا	که ونیسی د تمام جهان ملکونه



پنځمه نمونه

نن می ولیده ولاړه	محبوبه په هسکه غاړه
په ژړا می زرگی وړک و	په خندا راته ولاړه
راته ئی ووی حال دی څه دی؟	ای زما په غم ویجاړه
زه همېش له تاسره یم	بیا پخپل اطاق می غواړه
که له تاسره زه نه وم	بیا هاله راپسی ژاړه



شپږمه نمونه

راغله ورېځ د نوبهار	تول جهان به کړی گلزار
بڼاخ د خار کاسره کلونه	دا قدرت د کردگار
د قدرت او به ئی ورکړی	وچ بڼاخونه کړی اثمار
هېڅ نېان د ثمر نه وی	شی په خورنکه اظهار
له قدرت نه ئی خارېرم	غر شی ټول ډک له اشجار
چه جهان پری تازه کېږی	تل دی اوسى دا بهار
د خزان باد دی تاره شی	چه بلبل نشی پری خوار
هغه باد پریارامشه	چه ئی زلفی کاتار تار



د علماء او روحانيونو اشعار

څوځه چې له فکر ومعنی سره زیاته رابطه پیدا کړی او د معرفت په لټون کېږي شی یعنې په زړه کېږي ئې سترگې پیدا شي او د عرفان لور ته ئې مخه شي هغه ارو مړو د یوه قوی تخیل خاوند وي او د خیال په مرسته له یوه بل عالمه الهامات اخلي، دا الهامات که په ادبي کلماتو او شاعرانه آهنگ کېږي ښکاره شي خلق ئې شعر بولي او که په بله لهجه وي یو فلسفي یا تصوفي رنگ پیدا کوي. نو فلاسفه، عارفان او شاعران یو له بله معنا او روحاً نږدې دي او شعر و فلسفه او تصوف کله کله داسې خلط شي چې بېلول ئې کران او مشکل وي، همدغه سبب دی چې ځیني کسان لکه په عربي کېږي ابوالعلا یامتنبي ښه نه پېژندل کېږي چې فیلسوف شاعر ورته ووايو که شاعر فیلسوف؟ همدارنگه افلاطون یو فیلسوف دی چې شاعر هم ورته ويلي شو او فلسفه ئې ادبي رنگ لري. په فارسي کېږي مولانای روم او فیضی، حکیم سنائی او عمر خیام، بوعلی سینا او عطار په پښتو کېږي میرزا انصاری او دولت هماغه راز خلق دی چې هم شعر لري هم فلسفه یا تصوف، او همدغسې اشخاصو ته مونږ روحانيون شعراً ويلي شو د داسې کسانو اشعار غالباً له نورو شاعرانو څخه بل راز وي او بل ډول خوند لري اکثر علماً او ملایان تېر شويدي چې له علم سره ئې شعر هم درلود او په ادب کېږي د لوړ مقام خاوندان و، مگر ځينو لکه جامي خپل اشعار له علمه سره ښکاره کړيدي او ځينو نورو لکه امام شافعي خپل اشعار پټ ساتل او ويل ئې که شعر د علماً دپاره عیب نه گڼل کېدای نوزه به له (بیدي) څخه نن ورځ په شعر کېږي لوړوم.

په پښتو کېږي هم ځیني علماً او بزرگان تېر شويدي چې اشعار ئې پاته دي او خپله شاعري ئې نه ده پټه کړې مگر ځينو نورو خپل شعرونه هر چاته نه دي ښکاره کړي او خپل دغه هنر ئې پټ ساتلی دی.

دلته مونږ د نمونې په ډول د څو تنو څه اشعار را اخلو چې پسله (۱۲۰۰ هـ) څخه ئې ژوند درلود او د علمي یا روحاني شهرت خاوندان و.

(۱) میا عبدالکریم صاحب^{۲۷}:

د میا صاحب زیارت د لغمان د علیشانک په دره کښې دی چه دغه ځای د میا صاحب دېره بولی، د ده زیارت ته دېر خلق د ثواب په امید راځی او د سوالونو د قبلېدو ځای ئی گنی. د میا صاحب علمی او روحانی شهرت تر دېرو ځایو رسېدلی او خلق پری د ښه سړیتوب او بزرگۍ کلکه عقیده او ټینګ اعتقاد لری.

د میا صاحب دېره د موقعیت او منظری په لحاظ یو دا راز ځای دی چه په هر چا باندې یو روحانی اثر کوی او سړی پخپلو افکارو او خیالاتو کښې اړو مړو یو تغیر او تحول وینی په دغه ځای کښې صوفیانه فکر او شاعرانه خیال قوت مومی او د زړه کیفیت او احساس و نظر هم بل راز کپړی ځکه هر څوک د میا صاحب د زیارت په تاثیر باندی اقرار کوی. میا صاحب لکه چه پښتانه شعراً لیکي د اعلیحضرت احمد شاه بابا او تیمور شاه معاصرو او په دغه وخت کښې ئې د تدریس او لارښودنی غږ لری لری ځایو ته رسېدلی و او د دې مملکت په لویو بزرگانو او علماوو کښې منل شوی و.

میا صاحب سره له دغو علمی او روحانی فضایلو شعری قریحه هم لرله او د شعرو ذوق خاوند هم و، چه د شعر دوه نمونی ئی له پښتانه شعراً څخه را اخلو:

(۱)

که مې د حق مینه روزی شی له دوامه سره	په نالیدلی لار چه تلې توبښه دی ولې نوره
اول دی خوب په نالیچو په پشمینو باندی و	اول دی ښې لوړې مانی یادی باغچې جوړی کړی
عبدالکریمه مه نازیره په نیمکړی دنیا	



(۲)

څه عجب باغ دی د سرو گلو پری خزان ولکېد بلبلی لاری په ژړا گډ پری سوران ولکېد

۱: د میا الله بخش زوی دی او په (۱۲۰۷ هـ) کښې وفات شویدی. (پښتانه شعراء)

خلیل د خدای و چه نمرود گذار کړ سرو لمبو ته
هغه خلق څه شوه چه پالکی ئی په هوا گرزېدی
شداد نمرود و چه دعوه ئی د خدائی کوله
عبدالکریمه ولی غم کړی څله مست نه گرزى

چه خدای ئی مل و هغه پوری گلستان ولکېد
د مرگ له لاسه ئی مسکن په گورستان ولکېد
لعین مردار شه ځکه ځای ئی په نیران ولکېد
نبی سردار د دواړو کونو پهلوان ولکېد



(۲) مراد علی صاحبزاده د کامې:

د صاحب زاده صاحب پلار عبدالرحمن نومېده چه په فقير صاحب مشهور و.
مراد علی صاحبزاده لکه چه د پښتانه شعراً په دوهم ټوک کېږي ليکلی دی د (۱۲۲۰ هـ)
په حدودو کېږي زوکړی او په عربي علومو کېږي (لکه صرف، نحو، منطق، حکمت، فقه،
تفسير، ميراث، عروض و قوافي، بدیع و بیان) د تبحر خاوند وو. ده په پښتو کېږي ډېر
تالیفات کړي او په پښتو باندی د یوه مهم او لوی مؤلف حق لری ځکه چه پښتو او پښتنو
ته ئی یو دا راز خدمت کړی چه هېڅکله نه ورکېږي. دا خدمت د قرآن کریم هغه مکمل
تفسير دی چه تفسير سیرئي بولي او د مراد علی صاحبزاده لوی حق په مونږ ټولو باندی
ثابتوی. صاحبزاده صاحب په پښتو کېږي نور آثار او کتابونه هم لری او علاوه پدی چه په
پښتو کېږي ښه لیکونکی تېر شویدی نظمونه او اشعار ئې هم پاته دی او په ځینو اشعارو
کېږي ئې خپل تخلص مراد ليکلی دی، دلته ئی یو دوه شعره د نمونې په ډول را اخلو.

(۱)

قبله

قبله د عاقلانو فکر و ادراک	قبله د تن پرورو خوب و خوراک
قبله د پادشاهانو تاج و افسر	قبله د دنیا دار و سیم و زر
قبله د ذاکرانو ذکر او حال	قبله د غافلانو ځان او مال
قبله د زاهدانو وی محراب	قبله د سرودیانو چنگ و رباب
قبله د عالمانو درس و تدریس	قبله د گمراهانو مکرو تلبیس
قبله د سالکانو وی اسرار	قبله د جاهلانو وی بدکار
قبله د عاشقانو مخ د یار	قبله د کافرانو وی زنا ر

قبله د مشرکانو دی ضلال قبله د عارفانو دی وصال



(پښتانه شعرا)

(۲)

له اوله هېڅ څېز نه وُ خاك او به نه باد او نار	نه دا مخكى اسمانونه نمر سپوږمۍ ليل ونهار
نه دا انس و جن حيوان نه نباتات سيندونه غرونه	مگر ذات بى جهات و، تل ثابت په يو قرار
بيا د رب اراده وشوه چه زه و پېژاندى شمه	نو پيدا د حضرت نور په محبت كړ كردگار
ناگاه نور شه په جنبش تړى مرغلره شوه پيدا	بيا د قهر نظر وشو نو دوه خايه كړه قهار
له يوى قطرې ئى ساز كړ، هغه لوى عرش مجيد	بيائى باد پسې پيدا كړه په قدرت سره بيار
په دوهمه قطره باندى بيا نظر د قهر و شه	له هيته ئې اوبه شوه او له خوفه تار په تار
بيائى عرش په ابو كېښود او اوبه په شاد باد	بيا د خمكى اسمانونو عزم كړ پروردگار
بيا اوبه شولې په موج خك پرې راغى ډېر او تېز	رب تړى سازه كړ له مخكه او هم غرونه او شجار

او په دغه موج وهلو ډېر لوگى ورځنى ولاړه

نو تړى جوړ شوه اسمانونه پكښې ستورى بېشماره



(تفسير يسير)

(۳) علامه حبيب الله^(۱) مشهور په حېو آخندزاده صاحب

دا لوى متبحر او منلى عالم چه د ملا فيض الله اخندزاده زوى او په كام كاگر دى د قندهار له محققينو او د افغانستان له علمى مشاهيرو څخه دى چه د علم و فضيلت شهرت ئى تر هند او ايرانه هم رسېدلى او پخپل وخت كښې د پښتانه شعرا په عبارت (استاد الكل فى الكل) بلل كېده.

دا نوموړى عالم سره له دغه علم و فضله د پښتو په نوموړو شاعرانو كښې هم ښه مقام لرى چه د منهاج العابدین په نامه د ده د شعر ديوان مونږ ته پاته دى د حېو اخندزاده صاحب شرح حال په پښتانه شعرا كښې ښه مفصل ليكل شويدي او كه څوك د افغانستان مشاهير ليكي البته چه په ډيرو ليكلو به ئى هم حق ادا نكړى شى مونږ دلته يوازى د ده

۱: (۱۲۶۵ هـ) كښې په ۵۲ كلنى وفات شويدي. (پښتانه شعراء)

له شاعری سره کار لرو او غواړو چه د اشعارو رنگ او ډول ئی په دوه دری نمونو کښې وښیو:

(۱)

علم

علم څه عظیم دولت دی	چه د دوو کونو عزت دی
د هر فضل و هنر کان دی	د جهان په تن کښې جان دی
قوت د زړه قوت د روح دی	سرمایه د هر فتوح دی
لکه لوی پکښې هنر دی	هسی رنگ ئی لوی خطر دی
که سودونه تری مونده شی	هم زیانونه ځنی وړه شی
گاهې زړه لره مدد شی	گاهې دی د لاری سد شی
گاه د وصل شی د لال	گاه حجاب شی د وصال
کله نوش شی کله زهر	کله لطف د کله قهر
چه په زړه اثر کایار شی	چه په تن زور وکړی مار شی
ډیر عظیم ئی منفعت دی	چه مدار د عبادت دی
د دین کار واړه په ده شی	چه مولا پری پیژنده شی
آئینه د زړه صفا کا	چه له رنگه ئی جلا کا



(۲)

زړه

زړه په مثل د بادشاه دی	هر اندام د ده سپاه دی
کل اعضائی مسخر دی	د ده حکم ته مضطر دی
په فرمان ئی خوله وبل کړی	لاس نیول سترگی کتل کړی
چه دی راست شی راست بدن شی	چه فاسد شی فاسد تن شی
ته مدام اصلاح د زړه کړه	په هېڅ وخت کښې غفلت مکړه
ډېر پکښې دی جواهر	قیمتی نفیس نادر

د جمله نعمتوسر دی
زیات تر نورو په قیمت دی
واړه دی لوی نعمتوننه
د گوهر و گنجینه ده
له جمله غلو او رهزنه
جواهر ئی یغمانه کا

اول عقل ښه گوهر دی
بل گوهر ئی معرفت دی
نور علمونه حکمتونه
چه زړه هسی خزانه ده
پس لازم ئی ده ساتنه
چه دښمن ئی تالانه کا



(۳)

د عدم غولی تور تم و
نه تمیز و نه ظهور و
نور د حق شو صبحدم
خوځ اعراض شوه خوځ اعیان شوه
شان په شان ښه جدا
کل یوم هوفی شان
یا څه حسن او جمال دی
په ممکن کښې نمودار دی
یا پر جن یا پر انسان کا
چه احسان د ده مطلق دی
په ممکن کښې عکس و ظل دی
له خالقنه دی عیان
په نیکی سره خوځ ستائی
چه نیکی عطاد حق ده
په ثناده حق کویان دی
علویات که سفلیات دی
په تسبیح د حق کویانه
د تحمید نغمه سرا دی

دا جهان واړه عدم و
ټول اشیا پکښې مستورو
توره شپه وه د عدم
رنګ په رنګ اشیا عیان شوه
په هر شی کښې تجلی
کونښی شان دی په هران
چه څه خیر او یا کمال دی
ټول له حقه مستعار دی
یا چه څه مهر و احسان کا
دا پر تود وجود د حق دی
نور د حق متاصل دی
پس چه هر حسن و احسان
هر سړی چه ثنا وائی
دا ثنا ثناده حق ده
کاینات چه د جهان دی
نباتات که جمادات دی
غنچه کوره یکدهانه
هر بلبل چه په نوا دی

هر گياه رطب اللسان دی له خالقه ثنا خوان دی
هره ونه ثنا وائی په هزار ژبی ئی ستائی
اسمان کوره په رکوع دی چه مدام دی په خشوع دی
زمکه تل ده په سجود تعظیم کری د لوی معبود
دا دریاب چه تل په جوش دی هم د ذکر په خروش دی
غرض دا چه خه اشیا دی په تسبیح د حق کویا دی

ولی حق ئی د ثنا
په هیچا نشی ادا



(۴) ملا عبدالباقي کاکړ^(۱) 29

شعر يوه نغمه ده چه د شاعر د زړه درد او احساسات پکښې اړو مرو خان ښکاره کوي
يعني هر څه چه د شاعر د زړه په اعماقو او د نفس په خفايو، شعور او ما تحت الشعور
کښي وي شعر ئي ميدان ته را باسي او څه چه په دیک کښي وي په کاسه کښي را وزي
کله چه شعر د يوه ملا کورته راځي او يو رښتياني عالم يا په بل عبارت د اسلام په درد
درد من سړي شعر وائي نو په شعر کښي ئي ديني او تبليغي مطالب له اسلامي درد سره
يو ځای وينو او شاعري بل راز راته ځان ښئي. نور شاعران که پخپل شعر کښي د ښکلو له
جفا او هجرانه يا د رقيبانو له ظلم و جوړه شکايت کوي ملا عبدالباقي له بدو عاداتو او
هغو رواجونو سر ټکوي چه له اسلامه ورته مخالف ايسي او له ديني امورو سره تصادم
لري د همدې لامله خپل ديوان (تهذيب الواجبات لتخريب العادات) بولي او په پښتنو
باندې سخت تنقيدونه کوي، ملا عبدالباقي که څه هم په خټه کاکړ او د قندهار د خوا
پښتون دي مگر د خدای د کلام او د اسلامي احکامو په مقابل کښي ځيني پښتني
دودونه ډېر بد گڼي او کوم مزمن اخلاقي امراض چه په کورو کلي کښي ويني په ډېر
نفرت ورته گوري نو بايد د ده وطن او کورنۍ قوم او قبيله اسلام وبولو او علم و دين ته
ئې منسوب وگڼو.

عبدالباقي ملا دی مگر داسې ملا چه په ظاهري طاعتونو نه غولېږي او انسان يوې
حقيقي قبلې ته متوجه کوي لکه چه وائي:

۱: د ژوندون دوره ئي د (۱۳۰۰ هـ) په حدودو کښي ده د (۱۳۱۹ هـ) پوري ئي ژوند يقيني دی. (پښتانه شعرا دوهم ټوک)

مدرسه او قال و قيل منبر هلته ستا په ښه شه
 که محراب دې شه وځانته نمونځ کوی بی طهارته
 سجده راغله خپل بدن ته قبله پاته شوه بېکاره
 بدن شو د تندي پېټی ته ښه وگوره وځانته
 خوشجده رب ته ونکړی خلاص به نشی له تاوانه
 د پکړۍ پروله سجده ده زموږ په شرع کېږي مکروهه
 هم ساجدئ هم مسجودئ دا به کله شی جانانه
 که دې ځان ویوست له میانه چه محراب دی پر قبله شه
 تر هغو دی نمونځ باطل دی خو محراب وهی په لته
 تندي څوک دی زړه ته گوره چپه مه ځه ای ناداره
 دا چه گام پر مخه نځو سجده نه راځی رحمان ته
 که مسجد کل پیمانې شی په سجدو سره نادانه
 ستا په سر په خروارونو د دنیا غم او اندوهه
 څو لوی رب ته ور نکړی تر ابدې سرگردانه



په بل ځای کېږي هم حاجيانو ته د کعبې رهبري کوی او وائی چه باید سړی روحاني
 حاجی شی او روحاً کعبی ته ورشی یعنی د تن او بدن تیمار داری پرېږدی او دغه
 جسمانييت چه د روح د سیر په لاره کېږي لوی پېچومی او د روحاني مقاصدو دپاره لوی
 حایل دی له مینځه واخستل شی ملا عبدالباقي دغه حاجی چه په اوبښ سپور دی او
 منزل کوی حاجی او اوبښ نه بولی بلکه روح ته حاجی او بدن ته اوبښ وائی لکه پدی
 لاندی بیتو کېږي:

د بدن مثال ئی اوبښ کړ روح حاجی دی ځی مکی ته
 شپه او ورځ د اوبښ تیمار دی بل څه نه وینم په ځانکېږي
 شپه او ورځ د تن خدمت دی پټ اولڅ ترې قربانېږم
 او یا لوبی زده کومه مدعا ټوله یوه شوه
 د تن پوله که شوه وړانه هېڅ پېچومی نشته وړاندی
 سنک وزر، غم و ښادی چه دواړه یو شوه په میزان
 چه پر اوبښ باندی شیدا شو ور به کله شی کعبی ته
 بدگمان می قیاسی شو څه په ځانکېږي په جهانکېږي
 د شیطان پر لکی سپور یم د بزو په شان رقصېږم
 که می دین شو که می عمر و بدن ته وسیله شوه
 که پر دی پوله بالا شوه کوه قاف به شی تر لاندی
 دروازه شوه پر تا خلاصه نوم د یووړ د انسان



ملا عبدالباقي په هغو کسانو چه د خپل طبیعت او اصطلاح و عادت له مخی طاعت و
 عبادت ته را وړاندی کېږي یعنی فرايض پرېږدی او په نوافلو سرماتوی، له مکروهاتو
 ځان ساتی او په حرامو ورنږدی وهی سخت انتقادونه کوی او په دین باندی بی ترتیبه
 گډېدل نه خوښوی:

د پيشو پسخوړده نخوړم زه مکروه کله کوم
 په ښی لاس کېږي می عصاده چه سنت می علاوه شی
 دین می ټوله طبیعت او اصطلاح او بد عادت شه
 زه په خوله هاها لرمه چه مرغی دانی یونسی
 د مړه ورور په ورستو غوښو ځان او کلی عذروم
 پدی بل کېږي می تېشه ده د خپل دین ربښی وهم
 تش الفاظ می دی په خوله کېږي د ملیت دعوی کوم
 په لاسو کېږي می اور ټک دی په کله اور لکوم

علت ټوله کم علمی ده بی ترتیبه په دین کېد شوم فرايض می بېکاره کړ نوافل پر سترگوږدم



په یو بل حای کېږي د خپل وخت له کوم قاضي نه د شریعت د پایمالولو شکوه کوی او
په ځینو پیرانو او ملایانو هم پدې ډول دیني انتقاد کوی:

رب دی نه کا داسی پېښه د قاضي خپلی چه غلا شی که هر خو تحمل وکا په اندوه به ئی مبتلا شی
محکمه به وی مغمومه محتسب به شی ناتوانه د قاضي خپلی شوی ورکی مصیبت ئی تر آسمانه
نازنین شریعت گوره تر پښو لاندی شو پایماله د خپلی قدرئى نشته آه افسوس لدی وباله
که آخوند څوک په مسجد کېږي په کړو حروفو یاد کا چه ئی وس دو سه کېږي ذات و بود به ئی برباد کا
د صاحب پر مسئله که بی اودسه مرید تېرشی دی مردود د طریقی شه تر ښکښابه ئی وهل ډېر شی
ته د شرع بوستان گوره څه رځنی پکښې شوی جوړې خره غوائی پکښې تېرېږي په ځړمنی او په اوړي



ملا عبدالباقي لکه چه په ځینو علماؤ او روحانیونو انتقاد کوی په پښتنو او ځینو پښتني
دودونو هم ډېر بی پروا راځی او د حق په ویلو کېږي ئی له هېچا نه سترگه نه سوزی
حکه چه د دی سړی په زړه کېږي د اسلام یو رښتیانی درد شته او هماغه درد ورځنی هر
هر حای ویل کېږي، نو دا مسلکی عشق باید مونږ ډېر محترم وبولو او دغه راز تر څه ویل
په ډېرو خوږو خبرو، ورنکړو، هر انتقاد چه د اصلاحی مطالبو او د یوه ملت د غمخوړی
په اثر کېږي وی هغه ډېر لوړ قیمت لری او هر څوک ئی قدر کوی. د دغه راز انتقادونو
یوه نمونه دا ده:

قرآن وائی چه ورور مړ شه د اور تي والک ئی خپل دی پټان خان توره تر څنګ کړه د بابا روش ئی بل دی
مخامخ پر قرآن ورشی هېڅ حیا نه کا له خدایه د بابا روش غالب کړی قرآن واچوی بیخایه
بلاشکه چه د ظلم دوری پورته شوی تر عرشه دا خفت د قرآن بولی آسمان لرزوي تر فرشې
د مزمن مرض علاج دی بوعلی په قانون نشی خصوصاً که جبلی وی په سینا افلاطون نشی
هر سړی چه حجت نیسی د بد کار په باباگانو غلط درومی دا شیوه ده د قدیمو جاهلانو
علت ټوله بد تقلید دی مومنان پری حبطه شوه هېڅ تېزی د فهم نشته چه احکام د دین خسته شوه
د قرآن پانی بالا کړه څه نغری وهی بېشانه چه روش پر عادت راغی وائی نروى په اسانه



د ملا عبدالباقي په اشعارو کښې ديني او مذهبي جذبات باعث شويدي چه د دين جواهر او حقيقت خلقو ته وځلوی او د تقليد و عادت گردونه ترې وڅښي، نو ويلي شو چه ملا عبدالباقي په ديني او مذهبي احکامو کښې د ښه تعمق او دقت خاوند و. او يو عالمانه شعور ئې په شعر کښې څرگند کړيدي د نمونو په ډول ئې دا څو شعرونه نور هم وگوري:

لمړۍ نمونه

د نفس خدعه او د ريا طاعتونه

دليلی له اشتياقه لېنتوب ئی شو فنون
په ښه نه راځي جانانه چه توبښه د عقي نه وی
که د نفس بدن ته مخ و په قیامت به څه پکار شی
یوه لوبه د زینت شوه خوار په ږیره سامانه کړی
که خوشبو په حقیقت و، په نیم غاز نشو پکار
که اسباب د جهل نه وی کله لار د سعادت شوه
افلاطون که د خپل وخت وی تر شا درومی پسمانده دی
هغه دین زمونږ پکار شو چه صورت برخه تری مومی
سامانه لری بېشانه شوه مړانه په اولس کښی
لوی صوفی د زمانی شوم غاړه لوړه غځومه
که ئی دین که ئی دنیا ده وصورت ته وسیله شوه
چه ئی لڅ مکر و حيله شوه زناړ و د کبريست
گاهی غټی تسبی واخلی گردن بند د رقی
کله وڅېری منبر ته فصاحت کا خپل بیکاره
د سامبال په کښېدوئی خرڅه ټوله زمانه شوه
تا قرآن د ده پېزوان کړ چه ښه واپسی په نته

نفس پر خپل بدن عاشق دی پری شیدا لکه مجنون
بدنی نقوش بی ټوله څو ئې روح د معنی نه وی
که اوه قطاره اوښ ئې په قرآن مکی ته بار شی
تش درپری خاوند گوره په څه شوق ئی چارشانه کړی
فهم و عقل دېته وایو چه نفس نشی پری افکار
حقیقت و هم و خیال بولی مدعا زیب و زینت شوه
چه تر رنگ و خوند تېر نشو عاقل نه وخوت ساده دی
دین مو کړ تابع صورت له ځکه هر څوک چه درومی
مکتوبات ته می شوق کپړی حکم ریزه په مجلس کښې
فتوحات و فصوص دواړه په دوو لېو لومه
قسم قسم بازی جوړی مدعا ټوله یوه شوه
په خدعه د نفس پوه نشوو ظاهر رنگ ئی د طاعت
گاهی جگ پرېښو ولاړ شی تهجد کوی د شپې
کله کوز شی و خلوت ته قیل قال کړی بیکاره
زور ئې ټوله بدنی دی مدعائی سامانه شوه
له قرآنه قوت واخله چه نفس ووهی په لته



دوهمه نمونه

سو ظن

تخالف د حکم پرېږده د مولی امر ته گوره!

بدگمان سیاه روئی ده دین په ونړوی وروره!

باطنی خبث که وړك شو گمان نلری مجال
توله عكس د خپل مخ دی چه له بله لیدل کېږی
د ابلیس مراد حاصل شو چه په خوی شو وړ شريك
دغه تخم ابلیسی دی چه کبتر ئی شه خناس
د رحمت په لمن ځانکه صفائی غواړه له خدایه
بدگمان خدای منع کړی په آیت کبې د قرآن
حق باطل په کشفونې صورت لار د شریعت
پر گمان که نا پو درومی د شیطان سبق به وائی
خوار پوزبند شو له شیطان غلط درومی قرآن پرېږدی

بدگمان درونی چرك دی چه راپورته شی پر خیال
ستا د خیال په اندازه کبې انسان لوی دی نه ځاړی
چه عینکه شوه مظلومه جهان توله شوه تاریك
ابلیس وکتل ادم ته پر خپل ځان ئی کړ قیاس
علت کل د باطن خیری بدگمان له هغه ځایه
بښه گمان د الله خوښ دی له قوته د ایمان
که قاضی چېری ولی وی مامور شوی په صورت
چه په کشف کړی حکمونه قطب و غوث لره نه ښائی
چه مقیاس ئی د دین نه وی سنگ و تول د قیاس کړدی



دریمه نمونه

د حب او بغض تاثیر د انسان په قضاوت کبې

هره ورځ که چیری نه وی په هفتته ئی وظیفه کړه
که دی طبعه وه مایله نشته ماله بد خصلت
که ته وی زما هم طبعه تر موزنو به افزون وی
شك شبه پدې کبې نشته که هر څومره متقی یم
تکه پوست می داسی خوار شی بنی نه ځنی سازیری
طبیعت که روگردان شو ما به وبولې هندو
که تګ تور وی له ظلمته په نظر به دی سپورمی شی
که مرغوب د طبیعت وم د کوثر په اوبو وللی
آگاه نشو تر لحده خود بافته له خود دوخته
گرویده د طبیعت دی له فاسقه تر پارسا
جواهر کله مونده شی د دهلیز په دالانو کبې

دا نکته درسره واخله په ښه خط ئی نوشته کړه
زما دین زما مړانه تابع ستا د طبیعت
زما کار که نامشروع او نامعقول او ناموزون وی
که دی طبعه له مارغیستی برطرف وه زه شقی یم
زما اذان که چیری واوری کلیمه نه په درستیری
که می دم د مسیحا وی ته به ئی وکښی جادو
زما تندی که سپورمی وی ستا په خیال کبې به تبی شی
که هر څو گرگین پمن یم د ظلمت په خم لړلی
څه عالم طبع غلط کړ له زانگو تر زکندنه
حقیقت شو خورا لری عاقلان شوه ناراسا
خود به وی حقایق لری لعل یا قوت په خزینو کبې



خلورمه نمونه

من کان فی هذه اعمی فهو فی الاخرة اعمی

چپه لار ئی وی اخستی باندی درومی بی کتابه
راسته لار ده ځنی وړکه نه ئی دا نه ئی عقبا شوه
ړوند و کوڼ په آخرت شه دائی گټه له ناسوته

هغه څوک چه دلته ړوند وی په دنیا کبې له صوابه
دا سړې په عقبی ړوند دی دوه جهانه ئی خطا شوه
پر دنیا به سرگردانه، هلاک کړزی تر تابوته

چه پدی دنیا کښې ړوند دی نابینا په اخرت دی
خاوری واره پر دا عقل چه ټوله پر تن تمام شه
نه ئی سرشته نه ئی پای شته عمر ټول پکښې تلف شه
ته مسجود د جبرئیل وی ملا دی ماته شه نامرده
رب می بولی بلندی ته زما د کښې خواته کښی دی
د پستی له اشتیاقه څه عالم په غم نری شه
نه ظالم نی معاون شوم نه رهنه نه آدم خور
نه می وتړله غټه چه شهره شم د عالم
څوځ شوه هسی گڼه چشمه د ډوډی په غم زهیری
توری خاوری ئی غنم کړه سترگې و موره بیدار شه
که روژې دی که نمځو نه همگی د دید اسباب
په قرآن کښې الله وائی نمونځ مانعه د منکر شی
معصیت سړی ړوند کون کا ښه او بد شی ځنی وړک
خیرگی د بصیرت شوه که د ورنکړ زکات

که ئی اوس علاج ونکړ تر ابد په لعنت دی
هوشیار هغه سړی بوله چه ئی تن د زړه غلام شه
یواویری مزی کوم دی چه د دین خرقې ته صرف شه
د بوده په آبخور مېخ شوی ځانته وگوره نامرده
په دوو غبرگوسترگوروند شوم د فلک عجب گردش دی
آه و اوه ئی له ځیکره مدام خېژی لیونی شه
نه می نوم نه می نشان شو پر ځای پروت یمه نسکور
نه ابلیس غوندی شیطان شوم په ذلت کښې د آدم
دومره فکر فهم نشته طفل څه خوری چه وزیری
الله پاکی سترگی غواری وپوهیږه خبردار شه
ټوله دین د دید دوا چه دا غلط دی دا صواب
یعنی دید دی پری زیاتیری بد به تا ته مصور شی
د فاجر په سترگه گل دی تور ظلمت په مردمک
کدورت د زړه جارو کړه په سفر د عرفات



پنځمه نمونه

علم

چه حضرت ئې علم بولی هغه علم د قرآن دی
شک شبه پدی کښې نشته مرضو لره علاج دی
جالینوس ارسطو دواړه هریره تر پیشو څار شه
د اصحابو د پښوگړد، د خود بین د دید سرمه کړه
خود بیني که ور که نشی علوم ټوله حبطه شوه
علوم ټوله بدنی و، بدن پاته شو پر زمکه
علت ټوله عشق د تن دی په معنی ساعت تېر نشو
چه ئې عشق پر تن تمام شو بل څه نشته بی آبخوره
باری ربه چه تر رگود شهر گورانه تېر شوی

له بلوغه تر تابوته فرض واجب پر انس و جان دی
حذاقت د شریعت شو هر عاقل ورته محتاج دی
زریو نان او فیلسوفه د بلال تر خد نثار شه
ځاځ روب د مدینی شه، نفس شیطان سراسیمه کړه
له معقول اوله منقول سر، سرسام اعضا سخته شوه
د لاس کوتې به پر خوله کړی صد ساله وړه هلکه
په ظاهر صورت مشغوله بدن هېڅکله هېر نشو
په قسمت بالا خرڅېری چه هر څو بوده پر خوره
تردی زیات قربت به څه وی ای را تېره ولی هېر شوی



نن ورځ علم وسیله شوه وبکړی ته چه په لو شوای
د لحد ملگری نشو خواری مه کاره - دلبره
که اظوال او مطول له یاده لولی بی کتابه
که هیئت د بطليموس دی پر نگین نقوش پراته وی
چه فارسی او عربی او ترکی دری سره په یاد کا

څوارلس علمه زده کوم چه عمامه په شپېتو ولوشوای
چه هر وخت له آسه کوز شوی بکړی ولوبده له سره
که غایه او غرض نه و، څه به یوسی له دی بابه
چه پخپل غولی کښې وړک شی د تقشوبه حاصل څه وی
که مراد له سړی وړک و په کوم لفظ به ځان ښاد کا

چه بیان او معانی او بدیع ټوله ملکه شی پس له مرکه فصاحت او بلاغت کله په ښه شی



عرش تر فرشته چه خُلبړی کل د علم سترگه غواړی که د علم سترگه نه وی نسکور پرېووت تل دې ژاړی
د انسان په خال و خط کښې تر پوه پورته زینت نشته که ځان پېژنی سړی دی تر ده بل په عزت نشته
چې جولا که هونې پیدا کا تر شریف د قوم بهتری دی که سر خیل شی جاهل پاته تر زړی جتې بتری دی



شپږمه نمونه عارفانه سندره

را اخیستی می شهباز دی د خپل عشق رباب وهمه نغاره د اسلام کوک شوه دواړه برېته تاوومه
د ساقی شراب له عشقه عالم ټول وینم گلرنگه خوشحالی پر حال د هغوچه ئی زړه پاک شوله زنکه
خه نغمی خه ترانی دی قسم قسم اوازونه قمریان پر ښاخوناست دی مطرب نوی کړه سازونه
خم په جوش، پیاله په دور، قلقل شو د صراحی- مستانه په رقص راغله درب و دروب د پاکوبی-
چه د هوش پیاله ئې نوش کړه خه چه دلته ننداری دی نمونه له آخرته تماشې ټولی هورې دی
دلته محض عکس وظل دی حقایق غواړه هوری چا چه شا کړه دې نشې ته زربه وکړی ننداری
سر بالا کړه له ځانکو نو وگوره پورته آسمان ته شوه خیمه د مسافرو نظر وکړه تېر جهان ته



(شپږمه نمونه له پښتانه شعراً څخه)

(۵) د موسیې اخندزاده صاحب^(۱) ۳۰:

اخذزاده صاحب د خپل وخت له مشهورو عالمانو او پیرانو څخه و چه په لوگر، غزنی، کابل او ځینو نورو ځایو کښې ئی ډېر مريدان لرل او د لوی اعتبار خاوند و د اخندزاده صاحب نوم ملا فیض محمد دی چه د اعلیحضرت امیر شیرعلی خان په وخت کښې ئی ژوند درلود او د هډی د اخندزاده صاحب (جناب مولانا نجم الدین صاحب) همعصره وه او دواړه د سوات د اخندزاده صاحب جناب مولانا عبدالغفور صاحب شاگردان او مريدان وو.

۱: ماخذ د کابل مجله د ښاغلی حبیبی مقاله او روضه المجاهدین.

د ملا فیض محمد صاحب د زېږیدو نېټه د (۱۲۵۰ هـ) په حدودو کېنې معلومېږي او له ده څخه یو قلمی کتاب د (روضه المجاهدین) په نامه پاته دی چه په پښتو نظم لیکلی شویدی او د جهاد ستانیه، او ترغیب پکښې زښت ډېر لیدل کېږي او لکه چه له نامه څخه ئې معلومېږي د کتاب موضوع هم همدغه شی دی، پدی کتاب کېنې تبلیغی مطالب او د اتفاق و یووالی خواته را بلنه او نور دینی او اخلاقی مضامین د پښتو په ښه روان شعر کېنې لیدل کېږي او ویلی شو د موسی اخندزاده صاحب د پښتو شاعر هم و او د پښتو له شعره ئې د وعظ و نصیحت، ارشاد او تبلیغ کار اخیست.

دا کتاب چه د پښتو ټولنې کتابخانی ته د ښاغلی پژواک په سعیه سپارل شویدی په (۱۳۳۷ هـ) کېنې د لغمان د علینک د درې د اسلام آباد د کلی رمضان نامی کاتب لیکلی دی او (۱۳۵) مخه دی. د نمونې په ډول ئې دا څو شعرونه وگورئ:

(۱)

راشه بوی کړه دا گلان	راشه واوره دا بیان
هم طوطی د دی چمن شه	عندلیب د دی گلشن شه
څوکی وخوره هم د گلو	په سیل کډ شه د بلبلو
چه گردش کړی په مرداره	کارغه مه کېږه دینداره
په غنچه د گل شیدا شه	گونگت مه کېږه بورا شه
چه الله ئی خریدار دی	ستا د نفس دومره مقدار دی
خون بهاد ستا جنت دی	گوره دومره دی قیمت دی
خان دی نکړی بی عزته	خبر دار شه باهمته
خان دی خرڅ نکړی ارزان	چه دلال نکړی شیطان
خان خرڅ نکړې په دوری	سربای نکړی په کوډی
په جیفه خپل خان مړ نکړی	چه الله ته خان پر نکړی
بیا به تل زاری په گور کېنې	گوره پت نشی په کور کېنې
مخ وانه روی له جنگه	گوره نکړی خان بی ننګه
رغبت نه کاندی په حورو	څوک چه خان ساتی له تورو



(۲)

که جهاد پېښ شه دینداره
 مه بل کار کړه مه پېشه
 رغبت مکړه خرکاری ته
 ګوره مکړه باغبانی
 سبق مه وایه طالبه
 د کوډیو دکانداره
 په غزا لار شه همت کړه
 نوره غلا بس کړه سارقه
 سکنه ماخله د چاکورته
 کفن مه کاره سنبال شه
 سترګه پټه لکه باز کړه
 کارغه مه کېړه بلبل شه
 مومن هر چپرتنه عالی دی
 خلاف مکړی پخپل میانکښې
 د نصرت شمال به کور شی
 رعایائی که پلتن
 همه واره یو وجود شی
 اقامت په بندر ګوره
 تر تمام جهان بهتر دی
 که ئی مشک که ئی عنبر وی
 هم بهتر دی ای فهامه
 چه په شپو کښې ئی قیام کړی



(۶) ملا صیام الدین (واعظ):

کله چه شعر د خلقو د اصلاح او لارښودنی دپاره جوړېږي او د منبر په سر ویل کېږي نو بیا ورته خلق خطبه وائی او خطابي آهنگ پیدا کوي په دغسی اشعارو کېږي د اخرت سودا د خدای ویره، د ظلم او ګناهونو عذاب، د نیکی اجر او ثواب بیانېږي او له ترغیب او ترهیب نه پکېږي کار اخلي یعنی شعر د موعظی حای نیسی او شاعر د واعظ حیث پیدا کوي ځکه صیام الدین اخندزاده صاحب خپل تخلص واعظ کړي و او پخپلو اشعارو کېږي ئی ځانته واعظ ویلی.

واعظ په خلقو کېږي د کجوری په ملا صاحب مشهورو او پلار ئی محمد نظیف نومېده واعظ صاحب سره له دی چه د خپل وخت یولوی شیخ او د لنګرو خانقا خاوند، د خلقو پیشوا او رهنما ؤ له شعر سره ئی هم ډیره مینه درلوده او همیشه به ئی فارسی او پښتو اشعار لوستل، ده پخپله هم په پښتو او فارسی شعر وایه او د هری جمعی په ورځ به ئی خلقو فارسی یا پښتو خطبې ته انتظار درلود.

د ده په وینا او بیان کېږي ډېر تاثیر و او هر څوک به ئی په خواږه قرائت، نورانی خبره او ښه وینا مینېدل چه بیا به ئی زړه د ده له صحبت نه شو صبرولی د ده بلاغت و فصاحت ښه سړیتوب او اخلاقی فضایلو، وقار او مروت ډېر خلق د ده تابع کړي و او په مجلس کېږي به یې بل شان تاثیر لیدل کیده.. دد شعر یوه نمونه دا ده:

خطبه

سبا پاڅې تر بېګا دې له خولې شورځی نه ستومان شوې نه دی هېڅ د زرګی زورځی
د اجل سواره د هر سړی په کورځی ګورستان ته د چاپلار او د چا مورځی



ډېر خوبان چه په رخسار بدر مثال و پادشاهان چه هم ئی جاه او هم جلال و
ښایسته ځلمی چه سرباندى به ئی شال و اوس ئې وګوره چه قبر ته سر تورځی



که تمام عمر په حرص سره تلاش کړې نه به زیات نصیب په قدر د خاشخاش کړې
بیفایدې دې خوشې خاوری په سرفاش کړې له ازل سره سم کله د چا زورځی



که په حرص دې د قارون قدر ته مال شی در حاصل که افلاطون قدر کمال شی

سر به ستا د مرگ له خپو لاندې پايمال شی سپړه تن به خالی لاس د گور په لور ځی

روزی رزق نعمتونه د رحمان خورې ای کمبخته فريب ولی د شیطان خوری
تش په تشه قسمونه په قرآن خورې خوار ذلیل به آخرت ته قسمخور ځی

په حرامو پسی گرزې نه ئی مومې له اخلاصه په هر لورې پسې درومې
گرزوې په لاس کښې دام د ټکی لومې سرې لمبې به په سورمو د حرامخور ځی

چه په غلا، ظلم ټکی به پردی مال خوری یا په نس یا په اولاد او په عیال خورې
پدې کل واړه ایمان د ده نقصان خوری آخرت ته به په غاړه پردې پورځی

کینه بده ده بیشکه جنک حرام دی چه ایمان پرې نقصانېږی څه ناکام دی
کمینی کوئ چه څومره لوی مقام دی میوه داره منډه ځمکی ته نسکور ځی

وخت آخر شو، فسادونه شوه برسېره مؤمنانو په ایمان مو وکړئ وېره
جماعت، جمع، جمعه چه نکړی هېره استغفار وائی، چه څوم د زرگی زور ځی

وخت آخر شو خود حیا له بشخو لاړه نا محرم نه پلونه نیسی په غاړه
ای مومنه! ته دې سترگې ورنه نغاړه هغه غل دی چه په لور د پردی کور ځی

په یو دم به شل غزل بیان په شعر کړې که ته مرد ئې سم به مونځ ملا ته تېر کړې
برابر په شدومد، په زور وزېر کړې د بلبل مقام ته کله کارغه تور ځی

که دې چېری شل روپی پټې تر ملا وی په چوله کښې به دې څومره خوف د غلا وی
په تلوار به دې خپې هسې مبتلا وی لکه دود چه پاس په سرد لمبو سور ځی

او ایمان چه د ستا نور د کردگار دی هم بهتره له هر څه نه په هزار دی
هیڅ له تا سره نه وېره نه ئی ډار دی شیطان تل درسره سم د ایمان چور ځی

قرانونه له زرگونو شول بسیار په هر کور کښې دی گردونه پرې انبار

له دنيا به شرمېدلی په مخ تور ځی	خلق اکثر ئې له لوستونه شول بېزار
✽ ✽ ✽	✽ ✽ ✽
چه وخت تیر شی نو بیا هله مونځ اختیار کړی	ډېر شیخان او ملایان د دنیا کار کړي
په خوله مونځ په زړه ئې شل فکرونه نور ځی	زرئې لرې لکه دروند د اوږو بار کړي
✽ ✽ ✽	✽ ✽ ✽
لکه دا چه یې له خدای سره مذکور وی	مونځ هغه دی چه معنا ته ئې حضور وی
چه دا نه وی ښکته پورته به تش تور ځی	هم ئې ښه قیام، قعود په ښه شعور وی
✽ ✽ ✽	✽ ✽ ✽
په لامده چلم مرداری خولې ککړې	بېلمازان به سره ناست وی سترگې خړې
خود به قبر ته زړه سوې لکه سکور ځی	په ژوندونې ورنه خېژی شنې لوڅرې
✽ ✽ ✽	✽ ✽ ✽
چه ئې کاندې په اذان پورې بېچموزې	په غیبت مردارې خولې زورندې پوزې
هغه ځای ته چه قارون ښکته نسکور ځی	خدایه! ته ئې پخپل قهر سره بوزې
✽ ✽ ✽	✽ ✽ ✽
ځان دې سم ته د نبی صاحب په لار کړه	ای واعظه! راشه بس دغه گفتار کړه
په لمدۀ کرکه تاثیر کله د اور ځی	له دې پسه نصیحت ځانته اختیار کړه
✽ ✽ ✽	✽ ✽ ✽

د ساز او سروډ بدلې

بزمی اشعار

په پښتو کښې یو ډول اشعار شته چې مجلسیان ئی له ساز سره وائی او مخصوص آهنگونه لری.

دا راز اشعار اکثره له عربي عروض څخه مخالف وی او د پښتو په مخصوص آهنگ ویل کیږی د همدې لامله ئی ملی اشعار هم بولی او ځینو ته سپرې بدلې هم وائی، دا ډول سندري په طبیعت کښې نشاط او مستی پیدا کوی او جونه و ځلمی ئی په ډېر شوق اوری ځکه چې پدی قسم سندرو کښې د زړه خبرې په ډېر ساده کیف له ډېر صداقت او صراحت سره وی او څه چې د یوه مین زړه غوښتی وی هغه ویل شوی وی.

له دې قسم اشعارو سره زیاته دلچسپی د دی لامله وی چې اکثره پکښې شاعران عاشق او معشوقه په سوال و جواب راوی او د دوی د زړونو رښتیاڼی ترجمانی کوی، پدی اشعارو کښې سړی ته یو دا راز تخیل پیدا کیږی چې دوه مین د عشق راز او نیاز لری او زه ئی خبرې اورم. نو هر کله چې عاشق او معشوقه مجنون او لیلی آدم او درخانۍ، مومن خان او شرینو، موسی خان او کلمکی، سید کمال او ببو جانه شاعران شی او د عشق سندې وائی ولی به په سړی اثر نه کوی او زړونه به نه وینسوی پدی راز اشعارو کښې مینه او عشق له یوی خوا څخه نه وی بلکه لیلی هم مینه وی او په همدغی ځای کښې ویل کیږی:

په لیلی هر څوک مینېږی سخ د هغو دی چې لیلی شی پری مینه



همدغه شی دی چې د پښتو په ملی او وطنی اشعارو کښې ئی زیاته جاذبه پیدا کړی او رومانټیکي رنگ ئی ورکړی دی که په چا باندی کله د عشق او مینې شمال لگېدلی وی هغه دا منلی شی چې د یوی معشوقې د جنگ خبری او سپوره کنځلی په سړی باندی څومره خوږې لکېږی نو اشعار او د مینې خبری به ئی ولی خوږی او مزه داری نه وی؟

که سړی د پښتو په عامیانه ادب. ملی چاربتو، لنډیو او غزلو کښې فکر وکړی نو کومې خبرې چې د معشوقو له خوا شویدي دومره مؤثر دی چې سړی ورته پیریان نیسی او بل راز پری راځی، د مثال په ډول دالاندی شعر وگوری چې یو مین او مینه یو ځای شوی او پدی باندی ئی جگړه ده چې په سپینه خوله می غاښ مه لگوه چې مخ به می سور کړی او د کلی کور او همزولو پښور به راپاته شی، دا جگړه یوځل د دوی په منځ کښې تودپړي او بیا بېرته سره پخلا کپړی او په ډېر لطف و نزاکت سره سوال و جواب خاتمه مومی:

صفت خان د چپرهار:

مه لکوه غاښ په سپینه خوله مخ می دی سور که

مه لکوه غاښ چې د همزولو دی پښور کړمه	اوس به د کوڅی په منځ کښې پورته شروشور کړمه
زه به څه جواب سبا د کلی او د کور کړمه	مخ می دې ځوانمړکه غوڅ د غاښو په انښور که

مه لکوه غاښ په سپینه خوله مخ می دی سور که

غڼگ به کړی په زوره گوندی ټوله به دی تېره کړم	دا قهر و غصه به دی په یوساعت کښې هېره کړم
لېچی به زبندی ستا د نری غاړی چاپېره کړم	ځانته دی مرکوټی پدی خپل عمل حضور که

مه لکوه غاښ په سپینه خوله مخ می دی سور که

مرگ داسی اسان دی چې ئی تا غوندی ځلمی وکی	ځوان خودی یو ځوان وی چې دا ستا غوندی گرمی وکی
تاغوندی کارونه مگر چېرته کوم شرمی وکی	لاس د آخر پوری په بد دود او بد دستور که

مه لکوه غاښ په سپینه خوله مخ می دی سور که

ما غوندی ځلمی وری د ځمکی په مخ بل نشته	ماغوندی بلبل په بڼ کښې ستا د مخ د گل نشته
تا غوندی پیکې په مخ د بوټی د سنبل نشته	نه لکوم غاښ وری دا سوال می دی منظور که

مه لکوه غاښ په سپینه خوله مخ می دی سور که

تاچه کر منظوره زه مڼه د بوبولویم واک اختیار دی خپل دی یاره ستاد لوبولویم
زه په زړه کښې پاکه کله ستاد غولو لویم ستاد زړه کوتی ته وقف ماد جبین ورکه

مه لکوه غاښ په سپینه خوله مخ می دی سور که

راشه صفت خانه چه اشنا دې دلجوئی وکړه وه قراره شومه اودې داسی نیکخوئی وکړه
تېر شه باک ئی نشته چه پخوا یې بدخوئی وکړه خیردی پکښې نشته که دی یار ځانته تربور که

مه لکوه غاښ په سپینه خوله مخ می دی سور که

(پښتانه شعرا)

پدی شعر کښې چه عاشق او معشوقه پخلا کېدو ته چل جوړوی یعنی عاشق له یوې خوا
خپل حلمیتوب او له بلې خوا د محبوبې د مخ گل ستائی او وائی چه نه د سنبل بوټی تا
غوندې پیکې لری او نه ما غوندې بلبل پدې بڼ کښې شته ستا سوال می منظور که او په
سپینه خوله دی غاښ نه لکوم نو معشوقه هم وائی تا چه زما سوال منظور کړ نو زه هم
ستا د بوبولو مڼه یم او ستا د لوبولو یم په زړه کښې درسره پاکه یم او د فریب و چل فکر
راسره نشته. د خپل جبین نور می ستا د زړه کوتی ته وقف کړ.

که څوک د خبرو له خوند سره اشنا وی او دا مزه ځکلی شی هغه به دا ومني چه د جبین
نور د زړه د کوتې دپاره د پښتو په ملی اشعارو کښې دغه راز ډېری ښې ښې نمونې شته
چه د سوال و جواب له طریقې نه پکښې کار اخستل شوی او شاعر پدې باب کښې ډېر
مهارت خرڅ کړیدی، د مثال په ډول دا یوه دوه نمونې نوری هم وگورئ!

لیونی محمدجی د پکلی:

بیکامی دی سیل کړی په بازار د توروزلفو زه گډ لکه بورا شوم په گلزار د توروزلفو



بیکامی دی سیل کړی ستا زلفو په باغچه کښې گډ لکه بورا شوم د انارو په چرچه کښې
څښ می کړه غاښونه په نرمۍ زنه سوچه کښې بل بوی می کړ د شاه د غاړی هار د توروزلفو

زه گډ لکه بورا شوم په گلزار د توروزلفو



چه هار دی زما بوی کړپاره ته پری مست بټکی شولې
خوړلکه بورا زما په سره گل انتکی شولې
اوده لکه بهرام د سر اسيا په پالنتی شولې
اوس ډېر درته قهرېری څوکېدار د توروزلفو

بېگامی دی سیل کړی په بازار د توروزلفو



که ډېر راته قهرېری وری رب به می ساتی کنه
سپینه خوله دی راکه مورمی که لکه طوطی کنه
ته راته اوس سم که د اوږدو زلفو لښتی کنه
یو ځله می گډ که په انبار د توروزلفو

بېگامی دی سیل کړی په بازار د توروزلفو



تا به کړم داخل یاره د سپینی سینی باغ کښې
سپین مخ چه ښکاره کړم رڼا ور که شی چراغ کښې
ته به شی یاغی له ما به گړزی په دماغ کښې
رب را له راکړیدی سینگار د توروزلفو

بېگامی دی سیل کړی په بازار د توروزلفو



رب درله در کړی دی ډېر حسن یشماره
پرون چه صبحدم می در لېرلی وه رېپاره
نظر وکړه نیازینی زه ولاړ یم ستا دپاره
په زړه باندی چیچلی یم ښمار د توروزلفو

بېگامی دی سیل کړی په بازار د توروزلفو



ښمار به درته دم کړمه وړوکیه اوده داره یم
راڅه چه څو پکلی نه زه موزی نه اوس بیزاره یم
زهیره زه کمبخته ستا په پت کښې بیقراره یم
ما ټول درله در کړیدی اختیار د توروزلفو

بېگامی دی سیل کړی په بازار د توروزلفو



اختیار دې (محمدجی) که د پکلی په شاعرانو کښې
قلنگ ئی که جاری اوس د ډیلی په امیرانو کښې
بادشاه دی ځان نه شمېری په جمله د فقیرانو کښې
ملگونه ئی رایت کړه په اشعار د توروزلفو

بېگامی دی سیل کړی په بازار د توروزلفو

زه گډ لکه بورا شوم په گلزار د توروزلفو



سید کمال دشکی:

ورو ونیسه په خوله کښې د سور کوشونډو سرونه په غاښو به میده کړې سره ننګی سره زنځیرونه
ورو ونیسه په خوله کښې غونډه زنه می ابداره نادانه ډار می شینه ستا د غاښو له پرهاره
ته کله بینوایی د کلونو له کلزاره اول اخره ستا یم څله وائی مترونه

ورو ونیسه په خوله کښې د سور کوشونډو سرونه



متر به ولی نه وایم زما د خوا بلبلی په خوله باندی زمائی او په زړه باندی د بل ئی
له ما سره وعده ږدی موزیکی سره ځملی را اوری په زرګی می د غمونو انبارونه

ورو ونیسه په خوله کښې د سور کوشونډو سرونه

ملا تینکه کړه جانانه یم ولاړه ستا په پت اول او اخر ستا یم په موزی دی شی لعنت
موزی به می بیا نه مومی تر ورځی د قیامت ما ستا د پاره ایښی دی سین بابا نذرونه

ورو ونیسه په خوله کښې د سور کوشونډو سرونه

نذرونه به خود ور کړی چه ته داسی شینکی خال لری توره دې لنګی سپینه اوری ننګی کښې لال لری
مدام چه په سلام ببو خیل ځانته سید کمال لری سپینه خولګی ور کړه ځکه کړی درته عذرونه

ورو ونیسه په خوله کښې د سور کوشونډو سرونه

په غاښو به میده کړې سره ننګی سره زنځیرونه



د بزم او سرود په اشعارو کښې نور هم ډېر صفتونه شته چه د دی اشعارو جاذبه او تاثیر زیاتوی او یو ډول مستی او خمار په اورېدونکو کښې پیدا کوی ځکه چه یو خو وزن او آهنگ ډېر مست او دلچسپ وی بل پکښې تعبیرات ډېر ساده او طبیعت ته نږدی وی او هر څوک ګمان کړی چه زما د زړه خبری کوی، د همدی لامله چه دا خبری د زړه خبری وی په زړونو اثر کوی او زړه ته لاره لری، بنائی چه تاسی به کله په مجلسونو او صحبتونو کښې له هر هر چا نه ډېری خبری اورېدلی وی او ډېر کسانو به له تاسی سره د

مینی او محبت، دوستی او خلوص اظهار کړی وی مگر د چا خبری چه تاسی ته بې
الایشه ښکاره شویدی هغه خوند او خوږوالی به مو په ډېرو تکلفی او مصنوعی اظهاراتو
کښې نه وی لیدلی او پدی به باور لری، چه په زړونو باندی د زړونو خبری ښې لگېږی
که څه هم طفلانه وی او د ځینو په نظر کښې هېڅ معنا ونلری.

زما په گمان او د شاعرانو په عقیده کومی خبری چه عشق او محبت، د زړه جذبات ئی
چاته وربښی ادبی فنون او معانی و بیان، صرف و نحو، استاد او معلم ئی نشی ښودلی
زمونږ په ملی ادب کښې د مینو ناری چه د امیانو شاعرانو له خولی وتلی دی ښائی چه د
دیوان خاوندان به ئی نلری او نه به کوم ملا په خوب کښې لیدلی وی، د همدی لامله
یو شاعر وائی:

هغه چاری چه زما په خاطر اوری شیخ ئی نه وینی په خوب ملا په توری
❀ ❀ ❀

د آدم خان او درخانی په نارو کښې دا یوه ناره چه درخوئی کوی او د فتح خان اس ته
په هغه وخت کښې وائی چه فتح خان سپور دی او جنگ ته ځی.

د فتح خان کرنگه نال نال به دی زرین کرم که دی دا وار فتح راوړ زما امیل به دی د غاری لوتکین کرم



د شعر او ادب، د عشق او مینی په بازار کښې لوړ قیمت لری او سړی پوهېږی چه مینه
خومره ښې او خوږی خبرې یوه شاعر یا شاعری ته وربښی.
د ښادی خان او بیبو د عشق په افسانه کښې هم دغه راز ډېری د خوند نارې شته چه د
مینی له کانونه را وتلی او حقیقی اثر ئی پیدا کړیدی.
یوه ورځ ښادی خان د بیبو کورته راغلی او هغه ځی چلم ورته ډکوی او په چلم باندی
پخپلو گوتو اوږدی، ښادی وائی:

که ور ځی بیبو جانه په څه شان په کرشمو ځی د یوه ښادی دپاره بخملی گوتی سبزی په چلم اوږدی



پدی ناره کښې که څه هم د قافیه والو په نزد څه ضعف او نقص موجود دی مگر د اهل
دلو او عشق لرونکو نظر په معنی باندی وی او په بیبو باندی د بنادی خان دلسوزی اثر
کوی ځکه ورته په جواب کښې وائی:

چلم به ډک کړم د لونکو د اژری پېزوان به پاس پر چلم کښېږدم
نو به یوسم دا چلم او سپینه خوله به د بنادی مخی ته کښېږدم

دلته باید مونږ د شعر ردیف و قافیې ته ونه ګورو او دا ونه وایو چه قافیه پکښې نشته بلکه
کیف په نظر کښې ونیسو یوه معشوقه چه د خپلی غاړی له لونکو چلم ډکوی او دپاسه
پری خپل پېزوان ږدی بیائی له سپینی خولی سره یو ځای د خپل اشنا په مخکښې ږدی
نو ته ووايه چه د دی چلم نېشه به څنګه وی او دا کیف به سړی په بل شی کښې څنګه
پیدا کړی، سره له دومره لطف او نزاکته چه پدې شعر کښې شته که سړی د شعر قافیې ته
ملفت کېږی باید پخپل ذوق بدګمانه شی او خپل علاج وکړی ځکه زه هم پخپل دغه
التفات خوښ نه یم او ښه نه ورته وایم.

د پښتو د ملی ادب ښېګڼی او مزایا بیانول ځانته مستقل کتاب غواړی او په دغسی لنډو
بحثو کښې ئی حق نه ادا کېږی ځکه خپل بحث ته خاتمه ورکوم او یو څو نمونی ئی
ښاغلو لوستونکو ته له پښتانه شعراً څخه را اخلم:

صالح محمد:

(۱)

لیلی بانه دی د نښتروپه شان	ډول دی زیات دی د رنگینه سره
سپینه سینه لری د زروپه شان	مزه کوی د لونکینه سره
لیلی کوڅی دی لکی ملا باندی	تالو نه خوری څومره اوږدی دینه
لبي دی را په بسم الله باندی	د میتر لام صاحب خوردی دینه
بېګا راحه زما سلام باندی	نن می خالونه ایښي دری دینه
د وروځو خال می د کوتروپه شان	هسی شغلی کاله جینه سره



دا توری زلفی می فوځونه لرم	د وروځو خال زما سردار دینه
ځان دی ساته ډېر مکیزونه لرم	هلکه نوی می بهار دینه
په اوربل زړونه تاويزونه لرم	زما صورت د ګلوهار دینه
سترګی می ښکار کا له دورینه سره	افسون کوم د جادوګرو په شان
✽ ✽ ✽	
په مخه مه راځه رنځور دی کړمه	افسون دی وکړ جادوګری جلی
هسی په دار لکه منصور دی کړمه	دا توری زلفی دی لښکری جلی
همسا اخلم په ضرور دی - کړمه	زور دی اوبه شه زور وړې جلی
چه یوله بله وکړو مینه - سره	بیګا درځم د ناخبرو په شان
✽ ✽ ✽	
چه درښکاره سترګی خماری کړمه	بیګا راځه د برجل خواله زما
هلکه ستا د زرګی چاری کړمه	هلت به درېشی ریباره زما
چه دی نصیب لېي آبداری کړمه	په طمع ګرزه له حصاره زما
ټکروهي له نورالدینه سره	صالح محمد می د زرګرو په شان
✽ ✽ ✽	

محمد دین د پېښور د نوښار:

(۲)

زړه می ناقرار دی	سپین مخ دی ګلزار دی
سری لمبې راپوری دی	ستا زلفی سمسورې دی
✽ ✽ ✽	
ډېر دی کړه پایمال	ستا حسن و جمال
زنه دې انار دی	غاړه کښې دی هار دی
سیال دی چیرته نوری دی	
سری لمبې راپوری دی	
دی لکه مقراض	ستا د خولې الفاظ
خون کوی خونکار دی	ډېر ظالم دی پلار دی
چغی په هر لوری دی	
سری لمبې راپوری دی	

اور کڻي د هجران دی زما گذران
حسن دی بسيار دی مرم زره می پرهار دی

ستا خبری سپوری دی

سری لمی راپوری دی



(۳)

د یار مخ می عجب خوند کا لکه گل د سبائی
د یار زلفی منکری دی تور چشمان ئی اثری دی
عجب ښکلی دې بشر دی ټول عالم په تا خبر دی
امانی صورت دی باغ دی مخ دی سپین لکه چراغ دی
محمد دین دې دی سایل خیرات ورکړه د اربل
بیوفا راته ښکاره شوه د بی ننگو اشنائی
سپکی غابن ئی مرواری دی پسی زه شوم سودای
هم اول اخر بهتر دی کړم د در ئی گدائی
د پتنگ په زره کښې داغ دی ځکه کاندې اشنائی
دی زرگی باندې گایل که ئی وکړی دوائی



(۴)

توکل دښبوی:

په گلشن کښې د بلبلو شورماشور دی
د هغو چراغ بل نشو تر سهاره
ما به دم کړی د وصال په مترونو
درسته شپه انوار ورپری تر سهاره
د دنیا له عیش وتلی سرا سردی
سردی نه پورته کوی د غم له ټاله
غمازان چه غمازی کا مخ ئی تور دی
چا چه کړی په عاشقو ظلم زور دی
سور پیزوان دی اوډه دار په شونډو سور دی
د سهار د وخت رحمت کوره لا نور دی
چه بل شوی د هغو د مینی اور دی
توکل نه دی څه کانی په کور دی



زه خوړلی په زره باندې ستا د زلفو منگرویم
جلاتان راپسی گرزې په اوزوو ښکلی توری
لاس ئی ونیسه په بند کښې ای دلبره خدای دپاره
تش کالبوت په دنیا گرزم ساه می نشته په بدن کښې
زه توکل د غیرو خلقو کناره ناست یم ځان ژاړم
طبیان خوشی خواری کړی ساه می خېژی په ناوړیم
وا به نورم ستا د لوری زه مین ستا په ابرویم
د مجنون په شان می حال دی مدام پروت زه په خوارویم
د بېلتون ظالم له لاسه حلال شوی په تېرویم
د گناه پېتی می دروند دی خپل مولا ته په زارویم



(۶)

میرا پریدی:

عاشق سوال گیر دی له خپله یاره	په در دی پروت یم په زړه افکاره
خیر له ورتلمه هر څه می هېر شوه	امسا په لاس کښې سپی را چاپیر شوه
په لاس رانغی د زلفو تاره	عاشق سوالگیر دی له خپله یاره

په در دی پروت یم په زړه افکاره

چراغ بلېری ځان کړه پتنک	مخامخ ورشه مکره تری څنک
تری را جدا کا د کلو هاره	عاشق سوالگیر دی له خپله یاره

په در دی پروت یم په زړه افکاره

سوال می کولو هلته ایسار شوم	سود می ونکړ لاپری سنکسار شوم
عبث می تېر کړی د ځوانۍ واره	عاشق سوالگیر دی له خپله یاره

په در دی پروت یم په زړه افکاره

میرا فریاد کړی پروت دی رنځور	پری مقرر شود غم ناسور
طبیبه زرشه وکړه تلواره	عاشق سوالگیر دی له خپله یاره

په در دی پروت یم په زړه افکاره



(۷)

نوروز:

چپې مې په زړه ځی د غم داسې داسې	ژوندون می که تنکه ستا ستم داسې داسې
نه پاتی مجنون نه فرهاد او شیرین شوه	فنا شو په عشق کښې عالم داسې داسې
سیلاب می د اوبسکو په مخ ځی همیش	بهېری له سترگو می نم داسې داسې
ملنک دې د در یم ای ماه جبینی	کړیږم مدام خورم قسم داسې داسې
غماز مې پرېباسی د غم په خندق کښې	زه غواړم مدد ستا کرم داسې داسې

نوروز مهال د عمل ځانته بل کړه

شته ځای د خطر په تورتم داسې داسې



(۸)

در محمد خاخی:

کله به راوړې دواړه لب، شیرین گفتار، یو وار، زلفی دې تار په تار، سوزم بی اوره
کله به راوړی دواړه لب زنه دی قند، پیونه، راوړه په خوند، په ژوند، که خدای ته ګورې
سرې دې منګلی زړونه وړې په هر ساعت، اوچت، کوی غیبت، تهمت، د یار په لورې
نیاز مینی نجلۍ که پیزوان په شونډو سپور، په زور، وسوم په اور، لا نور سترګې ئې توري
له ډېرې مینې می د زړه په سر پرهار، د یار کړی به شمار، یو وار، ټوټی خلوره



دا لوتګین په سینه وړې لکه غنچه، سوچه، سینه باغچه، د چا نصیب نیولی
ثانی ئې نشته تمامی صورت ئې گل، سنبل ګوره چارګل، د نجل سرې ئې منګولې
چه مازدیګر په ګورد وویښم سور شال، پایمال مکوه خیال، جنجال مستی بلبلی
لاس می در پرېږده د روپیو په قطار، یو وار، خال په رخسار، د یار په جبین سوره



زلفی دی بیا په سینه جوړی کړی خوری وری، وهم نارې سورې، نشته دلبره
خوک چه مین شی زړه ئې واړه شی اریز مریز، نکړی، پرهیز، هرگز په مازدیګره
نیاز مینی نجلۍ زلفی بیا کړلی غورځنګه په څنګ سازوی رنگ په رنگ، کوی هنره
د یار دپاره ئې ساتلی دوه انار تیار سینه ګلزار، گل بار، وهی په زوره



زړه می ګوګل کښې ډیری مینی که خراب تراب، نکړی حساب کتاب شونډی مینی
لاس می نیولی سوال کوم د خدای په در، دیگر، غوڅ می زړه سر ځیګر خاخی ترې وینې
ویشلی زه یم مازیګر مستی ښارو په ورو، د شونډو سرو، دارو، را که د مینې
کمکی دی مړاوی په ما خاوری وای انبار انبار (در محمد) خوار، و یزار له بدو نوره



(۹)

احمد گل د کلائي مومند:

محبوبا په اربل - نن کرلي سنبل عاشقان زور وی



تا داغ د جدائی ایښی زما د زړه د پاسه همدا به دی له لاسه

کېدل، زبېدل، ستا خندل، می په دل کېښی نیران زیږوی



جامی می په تهمت کېښی شولی رنگی د دلبر زخمی د زړه په سر

ښه غندل په کوکل، مخ دی گل د کابل شنه طوطیان بندوی



سره لب دی د خوبانو محبوبا د زړه ملهمه سپین مخ دی لکه شمع

دی سنبل که کاکل، کړی سیزل که دا غل کل جهان وړانوی



احمد گل دی په وصلت کېښی شراب خکلی د لبانو مکیز د معشوقانو

سنگدل کوی تل، تېز کتل په بور جل سور پیزوان زنکوی



هیڅ ترحم نشته دی په هغه دلخراش کېښی تېر شه په تلاش کېښی



مرم زړې زړې شمه وسوزم ایری شمه

ته چه د زړگی حالونه سی رقیب ته فاش کړی تېر شه په تلاش کېښی



ستا که په ما پام نه وی ژوند به می آرام نه وی

ما خو که زړگی بایللی نه وای په تا کاشکی تېر شه په تلاش کېښی



حال نه دی بیرون زما وگوره لړمون زما

جوش کا په کوکل کېښی لکه خښته په سور داش کېښی تېر شه په تلاش کېښی



سورگل په شین برک کېښی شی احمد گل په مرگ کېښی شی

ته چه مازدیگر له کوره خي په شین قماش کېښی تیر شه په تلاش کېښی

لنډی

په پښتو سندرو کښې یو ډول اشعار شته چه لنډۍ یې بولي، د لنډۍ لمړۍ مسره لنډه او دوهمه اوږده وی، دا ډول اشعار د پښتو په موسیقي کښې ډېره زیاته برخه لری حکه چه د پښتو په هر خوا کښې په بېل وزن او بېل آهنگ ویل کېږی مگر هر آهنگ ئې جذاب او له سوزه ډک وی چه اورېدونکی ئې اړو مرو له تاثیر لاندی راحی. په دغو ټولو اوزانو کښې چه د لنډۍ دپاره پیدا شویدی تیرائی وزن ډېر شهرت موندلی او زیات موثر دی. لنډۍ علاوه پدی چه په یو مؤثر او سوزناک لحن ویل کېږی او د آهنگ په لحاظ زیات تاثیر لری د مضمون او مفهوم په اعتبار هم د پښتو په لوړو او عالی ادب کښې ښه حای لری او د فصاحت او بلاغت زور او قوت پکښې لیده شی اکثره لنډۍ داسی دی چه په پښتو کښې د ملتونو په ډول ویل کېږی او (حکم و امثال) ورته ویلی شو، ډېر مطالب شته چه د یوی لنډۍ په ویلو د کنایاتو په ډول ادا کېږی او له صراحت نه اولی بلل کېږی. په لنډیو کښې که څه هم ځینی داسی وی چه د سوال و جواب په ډول د مین او مینې له خوا ویلی شوی وی او د مضمون تسلسل پکښې لیده شی مگر عموماً یوه لنډۍ له بلی نه په مضمون کښې جلا دی او په هره لنډۍ کښې یوه خبره تمامه شوی وی. په لنډیو کښې ساده کی او له عمومی ذهن او تخیل سره موافقت، اولسی تعبیرات او ځنی نور صفتونه موجود دی چه د لنډیو خوند ئې ډېر زیات کړیدی او په هر چا باندی ښې لکېږی د مثال په ډول دا یوه لنډۍ وگورئ! چه یوه مینه د خپلی مینی د زیاتوالی په اظهار کښې وائی:

د مینی ټول موسره وکه زه یولوته په یار زیاته وخته

پدی لنډۍ کښې دغه ساده. اولسی تعبیر چه یوه لوته زیاته ختل دی دا لنډۍ خوږه کړې او ادبی ملاحظت ئې پکښې پیدا کړیدی.

یو بل مین له یوی خوا د عشق جاذبه او د لیلی کشش او له بلی خوا د خلقو تهمتونه او خبری وینی او په داسې موقف کښې درېږی چه نه وړاندی تلی شی او نه بېرته راگرزېدلی شی نو په ډیر ساده ډول وائی:

که پسې ځم خلق پوهېږی که پسې نه ځم لیلی کړی اشارتونه



دا راز مضمون په دغسی ډول ادا کول چه له دېنه زیاته عام فهمی او سادگی پکښې
نوره نه ځایېری د لنډۍ جوړوونکو کار دی او په نورو اشعارو کښې ئی په ډېر ندرت سره
موندلی شو.

د دې لامله چه د پښتو لنډۍ په پښتو سندرو او پښتو ادب کښې لوړ ځای لری او د ملی
ادب غوره نمونې پکښې شته یو څه لنډۍ دلته له یو ځای او بل ځای څخه د انتخاب په
ډول را اخلیم:

راځی راځی چه لنډۍ وایو لنډی لاندې دی د یار غم غلطوینه



د معشوقو له خولې:

زما د لاس ګوتې د سرو که زه به دې کور په سرو منګولو ټولومه



زما د زړه تسلی وکه پس له هغه می په سینه وهه لاسونه



که دې وطن راسره پریشود په سرو منګولو به دې خپې چاپی کومه



راشه قسم راسره وکه که نازولې مې ساتې درسره ځمه



راځه چه وتښتو مینه تر شا خبرې به سپین ږیری سپینوینه



قلم دی مات ګوتې دی پری شی زما خیالی اربل ته نکړی تاويزونه



زما اشنا نادان هلك دی چه خوځکی ورکړم په صحرا وائی حالونه



ملا آذان ته بیرمه مکره زه د اشنا په غېږ کښې اوس ورولوېدمه



مسلمانی په چا کښې نشته د لاس بنکړی مې خرڅوی ما ژړوبنه



مولا دې بله زېرمه وکه	زما د غاړې اوړۍ مه کاره مينه
✽ ✽ ✽	✽ ✽ ✽
ما درته نه وې شرمېدمه	د سرې نټکۍ سره پېزوان مزه کوينه
✽ ✽ ✽	✽ ✽ ✽
مبارکي راکړئ عالمه	له تهمتو سره خپل يار قبوله کړمه
✽ ✽ ✽	✽ ✽ ✽
وار مې د تورو زلفو تېر شه	اوس مې په تورو زلفو نه نښلي بازونه
✽ ✽ ✽	✽ ✽ ✽
که مې خدای ښه ساتي که بده	را ټول به نکړم د سالو سره پلوونه
✽ ✽ ✽	✽ ✽ ✽
د کوټې تير راباندې پروت وای	راباندې نه وای د بې ننگ سړي لاسونه
✽ ✽ ✽	✽ ✽ ✽
څنگه دی خواره کړمه خدایه	چه همسايه مې د خولکۍ تمه لرينه
✽ ✽ ✽	✽ ✽ ✽
خلق جوړه جوړه ویديری	زه کم نصيبه يار په خوب لانه وينمه
✽ ✽ ✽	✽ ✽ ✽
خدای به دی بيا راته محتاج کړی	که په لنډۍ زنه مې ووهل خالونه
✽ ✽ ✽	✽ ✽ ✽
چه زه کور نه يم ته رامشې	تا له به کور په ښو څوک جارو کوينه
✽ ✽ ✽	✽ ✽ ✽
جبل وهه دنيا پرسته	زما د ناز خدا دی هېره شوه مينه
✽ ✽ ✽	✽ ✽ ✽
ټينگه مې مه نيسه په غېر کښې	سبا به بوی د لونگين در حنی ځينه
✽ ✽ ✽	✽ ✽ ✽
له مانه ته ښه ئې چلمه	چه جانان خوله درباندي ږدی دواړه لاسونه
✽ ✽ ✽	✽ ✽ ✽
په نصيب خپل همزولی راکړی	که نيستی راغله په خدا به ئې تېرومه
✽ ✽ ✽	✽ ✽ ✽
په متيز توب درسره نه ځم	په پاکه مينه درسره يم خو چه یمه
✽ ✽ ✽	✽ ✽ ✽
په غم کښې تانه کمه نه يم	کم عقله نه يم چه به کلی خبرومه
✽ ✽ ✽	✽ ✽ ✽

پرېږده چه تور ښامار می و خوری په پاروگر جانان زه ډېره نازېدمه

✽ ✽ ✽

اشنا مې وړی رانه تللی چه دسترخان لره ورځم ژړا راځینه

✽ ✽ ✽

سترگی می تا ته تورولی چه ته راغلی په سرو اوښکوئی مینځمه

✽ ✽ ✽

څوکه به دی مړ کړی ښکلی یاره پردی پرستنی جگوى شمېرې خالونه

✽ ✽ ✽

که مې د یار کوتې په لاس وای ما به له ټولو نجونو پورته وړه لاسونه

✽ ✽ ✽

بنګړی می ستا په کټ کښې مات شوه که مړنی ئی اوس مې ډک کړه مړوندونه

✽ ✽ ✽

په خوب ویده به دې راویش کړم یاره زما د لاس بنګړی راغلی دینه

✽ ✽ ✽

که په سلام مې خوشحالېږې زه به دا سړی منکولی تل په تندې ږدمه

✽ ✽ ✽

زما هر وخت تا ته سلام دی چه در په یاد شوم زما اخله سلامونه

✽ ✽ ✽

د جنازې بازومی نیسه که سپینه خوله می په راستۍ درکړی وینه

✽ ✽ ✽

لالیه راشه چه خوله در کړم زمونږ په کلی کښې مړه مړه بشمه

✽ ✽ ✽

پاس د اسمان ستورو ته ګوره په تامی دومره دی د سپینې خولې پورونه

✽ ✽ ✽

که می پخپل یار کښې وفا وای زه به د بل یارۍ ته ولی پخسېدمه

د ورځی توری سترگی ګرزم د شپې په لپو لپو اوښې توبومه

✽ ✽ ✽

اوبه د کوز ګودر خوړې دی زه د اشنا دپاره برګودر ته ځمه

✽ ✽ ✽

زما سالو کښې ګرمی کېږی په زړه ظالم اشنا مې اورته کشوینه

✽ ✽ ✽

اختر د واړو مبارک شه زه به خپل سره لاسونه یار ته ورکومه

✽ ✽ ✽

خلق دی وائی تهمتونه زه د اشنا په غېږ کېښې چا لیدلی یمه؟

✽ ✽ ✽

ریباره ورشه ورته وایه که د بدیو زور لرې درسره ځمه

✽ ✽ ✽

برائی چېری وی یتیمه! چه شا لایلا په سپینه خوله ګډه خیراتونه

✽ ✽ ✽

په ځان مین ئی په مانه یې یاری په داسی مینونه کېږی مینه

✽ ✽ ✽

تر مستانه یار خومی جارکی چه تش دیدن ته ئی خېمې وهلی دینه

✽ ✽ ✽

خونده بیا دی ماسختن که چه نارضا کټ ته می ریردی اندامونه

✽ ✽ ✽

روکی چه سپور شی د خپل کور شی لالی دی سپور شی چه سپره وړیسی ځمه

✽ ✽ ✽

زما جانان دی راسره وی په مادی تیری له میرو راجلوینه

✽ ✽ ✽

امیره ستا نوکران ډېر دی د سپینې خولی نوکرا پرېږده چه راځینه

✽ ✽ ✽

یار می په سرو لاسومین دی حکه نکریزی پخپل کور کښې شنی کومه

✽ ✽ ✽

گوتی بنگړی د دنیا دود دی زه له نېشتمنه یاره نه غواړم دودونه

✽ ✽ ✽

زه دی په دوه و کښې کړم خدایه چه د پلار کور کړم که له یاره سره ځمه

✽ ✽ ✽

هغه ساعت به لوی قیامت وی چه زور سړی په چټې واچوی لاسونه

✽ ✽ ✽

تر دی خروړی سپی راتېر شه تردی ملالی خولی به زه در تېره شمه

✽ ✽ ✽

خاطر دی ډېر راباندی ګران دی زه په ملاله خولګۍ نه پرېدم لاسونه

✽ ✽ ✽

دا پېغلتوب می دی غم دود کړی خیالی ځوانان را پسې مری خونکاره شومه

✽ ✽ ✽

زړه دی زمونږ له کوره ویسه مونږ کره نشته د مینو زرو ساتنه

✽ ✽ ✽

توره بلایم نور څه نه یم په یار می خاوری اړوی هېڅ نه کېر مه

✽ ✽ ✽

ته د اختر په سهار راشه زه به دراوړم توری سترګی سره لاسونه

✽ ✽ ✽

هلکه مری که پاته کېږی دا می دستور دی نری سترګی تورو مه

✽ ✽ ✽

سترګی کجکول کړه دیدن واخله ملنکه یاره په بانه راغلی یمه

✽ ✽ ✽

د مینو له خوا:

په ګودرڅه بلا لګېږي؟	چې کشر ورور دی بدر ګه درسره ځینه
✽ ✽ ✽	✽ ✽ ✽
د شپې په خوب کېږي ګلان وینم	د لیلی مینه می په ګلو ګرزوینه
✽ ✽ ✽	✽ ✽ ✽
خال دی واهه خبر دی نکړم	ناغه به راکړی د سرکو شونډو سرونه
✽ ✽ ✽	✽ ✽ ✽
که په صورت درنه جدایم	اروا می ستا په کټ منکولی لکوپنه
✽ ✽ ✽	✽ ✽ ✽
له پاسه سره لستونی راغله	د بام په سر ورته پېریانو ونیومه
✽ ✽ ✽	✽ ✽ ✽
که ستا د سترګو اشارت وی	په موزیکي به درته سره کړم دېوالونه
✽ ✽ ✽	✽ ✽ ✽
ستا په نټکې کېږي شیطان ناست دی	هره شېبه می ستا خولکې ته لمسوپنه
✽ ✽ ✽	✽ ✽ ✽
په ګورد سرو سالدو ښکاره شه	ما وی دی تورو اوبو اور واخست مینه
✽ ✽ ✽	✽ ✽ ✽
ژړا می نه ده په چا ګرانه	خوشی ګریوان په اوښکو څله لمدومه
✽ ✽ ✽	✽ ✽ ✽
زړه می د تاسی کور کېږي پریښود	مور ته دی وایه چې پری نکړی منتونه
✽ ✽ ✽	✽ ✽ ✽
زرګی می تاسی کړه هېر شه	خور به دی ځای جارو کوی مونده به ئی کړینه
✽ ✽ ✽	✽ ✽ ✽
اول دی لاپې دپاری کړی	اوس دی کټکی د مور له څنګه ګرزوپنه
✽ ✽ ✽	✽ ✽ ✽
که دنیائی شرمونه نه وای	تا به منګی ووړ زه به تش درسره تلمه
✽ ✽ ✽	✽ ✽ ✽

هر راز لنډی:

خدايه بي دردوته درد ورکړی	چه د دردمنوله احواله خبر شينه
✽ ✽ ✽	✽ ✽ ✽
زما سلام په هغو وایه	چه د ماښام ډوډۍ له اوبسکو سره خورینه
✽ ✽ ✽	✽ ✽ ✽
په خوله به جنګ دسره وکړم	د زړه کوڅې به درنه ولی بېلومه
✽ ✽ ✽	✽ ✽ ✽
تپس د باز په نرخ خرڅېږی	زه په دغه بازار سودا کله کومه
✽ ✽ ✽	✽ ✽ ✽
خدا له تا سره جوړېږی	ماته پراته دی په خولی خولی غمونه
✽ ✽ ✽	✽ ✽ ✽
د ازادۍ په لار کېږي مړ شي	چه جنازه دی د اسمان ملکي وړينه
✽ ✽ ✽	✽ ✽ ✽
مسلمانې په چا کېږي نشته	مرور گرزم څوک می نه پخلا کوينه
✽ ✽ ✽	✽ ✽ ✽
زما د گور مړی یادېږی	ما گور گټی کړی چه قبرونه لټومه
✽ ✽ ✽	✽ ✽ ✽
خاونده غبرگ بچی ئی مړه کی	چه یو اشنا له بل اشنا نه بېلويږه
✽ ✽ ✽	✽ ✽ ✽
د توتي هسی خو لکۍ سره ده	د باغ گلونه ټول بورا خورلی دینه
✽ ✽ ✽	✽ ✽ ✽
سلام دی راغی ته راغلې	وابه دی نخلم بی دیدنه سلامونه
✽ ✽ ✽	✽ ✽ ✽
د زړگی حال ویلی نشم	لکه خوله پټی تنور بلی لمبې خورمه
✽ ✽ ✽	✽ ✽ ✽
د دلانو بچی مړه کی	د گلو لښتی په موزیانو زړوینه
✽ ✽ ✽	✽ ✽ ✽
د لاله فکر پکښې وکړه	چه شال شری سره یوځای نکړی مینه
✽ ✽ ✽	✽ ✽ ✽
دا به له مانه پوره نشی	چه هر ساعت دی په جرگو پخلا کومه
✽ ✽ ✽	✽ ✽ ✽

وربل دی جور په غنم لوكه زه خوار به لو كړم كه به ستا ننداره كړمه

✽ ✽ ✽

په كودر كهي ونې كېر ده چه شا ليلا منكي په سيوري ډكويڼه

✽ ✽ ✽

په دهقاني باندي زور وكړئ سپيني پاڅي د زرو خلي وړانويڼه

✽ ✽ ✽

په صبر صبر پوره نشوه سبا مي نيت دي بي صبري ته ملا تړمه

✽ ✽ ✽

جني پخپله بنايسته ده زر كره ستا په كانه اور پوري كويڼه

✽ ✽ ✽

جلي وړه د ياري نه ده ناپوهه مورئي ورته سترگي توروڼه

✽ ✽ ✽

خوك به ئي ولي خاطر نكړي چه كور كښي سره اوسپن لري يا سپين مخونه

✽ ✽ ✽

چه په دنيا په ښه راغلي بيا مي د شناختو په سر مه وهه لاسونه

✽ ✽ ✽

مور ئي په كلي شرومي غواړي لور ئي چارك اوړي په غاړه كرزويڼه

✽ ✽ ✽

يا خوزما په زړه تياره ده يا د تمامي دنيا مړه دي مشلونه

✽ ✽ ✽

زما زرگي د كاوون غرد دي په نورو كړدوي په ما واوري ورويڼه

✽ ✽ ✽

سوال به ئي ولي نه قبلېږي چه تور اوربل په زيارت ږدي سوالونه كړيڼه

✽ ✽ ✽

اوبسانو بيا غاري كړي كړي چه پرې سپرې دي سپني خولي زير پيزوانونه

✽ ✽ ✽

بي له ديدنه به روغ نشم كه په بارو بارو دي راشي كاغذونه

په بل وطن می نه لورېږی که د خلْمیو رسالی درېسې ځینه

✽ ✽ ✽

ولې به نه ژاړم تالاشوم اشنا زما دیدن ئی نور خلق کوینه

✽ ✽ ✽

غمازه خوار شی مونږ دی خوار کړو شړی دی لنگ شه څه شکوی پردی شالونه

✽ ✽ ✽

سردی له هری ونې لور دی چناره ولی نه راوړی د خیال کلونه

✽ ✽ ✽

عالم به ټول په تا مین شی که دی زما په سترگو ووینی مینه

✽ ✽ ✽

په یارانې کېږي زړه سندان که پکېږي پېښېږي د پلکونو کذارونه

✽ ✽ ✽

نجلۍ په سردی منکی مات شه چه دی اوبه شی د سینی د باغ کلونه

✽ ✽ ✽

نصیبه وسوژی ایږی شې تندیه مات شی په تا څه لیکلی دینه^{(۱) 31}

✽ ✽ ✽

۱: څه لنډی له (ملی سندرې) واخستل شوی او ځینی لنډی ښاغلی (پرهیز) او ښاغلی محمد علی (لونگین) راګرېدی چه د یادولو حق لری.

د شاعرانو قضاوتونه

هوبسيارانو ویلي دی چه زر زرگرته بڼه او شعر شاعر ته په عربي کښې هم متل دی چه د فضیلت خاوند صاحب فضل پېژنی، نو که مونږ غواړو چه شعرا یا شاعر لږ څه بڼه وپېژنو باید د شاعر پوښتنه له شاعر نه وکړو مگر له همعصرو رقیبانو نه ځکه چه رقابت د حقیقت په مخ پرده غوړوی، او نظر کمزوری کوی. د یوه شاعر په خبرو لکه چه شاعر پوهیږي بل څوک پری هغسی نشي پوهېدای ځکه چه په خبرو پوهیدل او خبری تلل څه آسانه کار نه دی بلکه د چونکښو له توله هم مشکله خبره ده، خبری هر څوک کوی مگر په خبرو هر څوک نه پوهیږي.

دا متل دی چه د ګونګ په ژبه ګونګ پوهیږي او د دردمنو له حاله دردمن خبریږي نو که څوک شاعر نه وی او د شعر په دقایقو پوه نشي عجیبه نه ده.

مونږ په باغ کښې د بلبلو نغمی اورو او خوند هم را کوی مگر نه پوهیږو چه څه وائی، د ګل غوړېدل او خوړېدل وینو مگر دا نشو ویلي چه زړه ئې له خفقانه وچاوده او که له خوشحالی. ئی د زړه غوټه خلاصه شوه ځکه چه دا د دنیا مرموز اشعار دی او هر یو پری نشي پوهېدلی، ځنګه چه په دنیا کښې شاعران او د نغمو خاوندان کم دی دغسی شعر پېژندونکی او په خبرو – پوهېدونکی هم لږ دی.

پدی کتاب کښې کوښش وشو چه شعر او شاعر تر یوه حده وپېژندل شی او دا مقصد هم د ځینو نورو مطالبو په ضمن کښې په کنائی ډول تر یو حده حاصل شی مگر دا کار دومره ګران دی چه ډېر عمر مطالعه او په خبرو کښې ننوتل غواړی.

نو بڼه به دا وی چه د څو تنو شاعرانو قضاوتونه هم د پښتو شاعرانو په باب کښې دلته رانقل کړو^(۱) او په دغه هنداره کښې هم ځینو شاعرانو ته وګورو چه د نورو شاعرانو په نظر کښې څه مقام او منزلت لری؟ کوم یو د کوم یوه په مقابل کښې غوره ګڼی او د یوه له بل نه څه راز امتیاز کوی؟ خوشحال، رحمان، حمید، عبدالقادر، شیدا، علیخان میرزا، دولت، پیر محمد او نور په څه نظر کتل کېږي او دوی پخپله یو بل ته په څه ډول ګوری او ځنګه ئی ستائی د هر یوه نظریه، فکر، قضاوت او حکمیت لاندی بیانېږي.

(۱) خوشحال وائی:

چه لاف وهی د شعر نن په دا دور دی ډېر

۱: پدی برخه کښې د کاپل له مجلی د ښاغلی حبیبی له مقالې د شاعرانو څه اشعار اخستل شويدي.

خداى دى نه كا چه به وايم	حال د دويو تېرو بېر
خوك پاوى خوك نيم پاوى دى	(قندر) پكښې نيم سير
د مونږه په حساب دى	هيڅ مې نه دى واصل هېر
بل دولت فقير درې پاوه	زه ترې خوسر شاهى تېر
چه په سراى كښې به پيدا شى	پس له قرنه پوره سير
	✽ ✽ ✽
د ميرزا ديوان مې ومانډه په گوډى	مسخره مې ارزاني خوېشكى زمند كړ

✽ ✽ ✽

كاظم خان شيدا وائى:

په دا فن كښې خواشخاص دى	ډېر زمونږ خاندان خاص دى
يو ميرزا دولت واصل هم	ښه كلام لرى حاصل هم
د پښتو شعر معلوم و	په معنى كښې كال معدوم و
چه قلم په لاس د خان شه	مرتب ئى لوى ديوان شه
تصانيف ئى فراوان شول	مستند د درست افغان شول
	✽ ✽ ✽
هر شاعر چه د افغان دى	ريزه چين د خان د خوان دى
خان ممتاز د تمام روه دى	بل استاد د دى گروه دى
	✽ ✽ ✽

يونس وائى:

حقيقت ئې ويونس وته څرگند دى	ډېر غرور دې پخپل شعر خټك نه كا
	✽ ✽ ✽

عليخان وائى:

پښتنو به د ميرزا شغل و نكړو	كه خبر زما د شعر په مضمون واى
	✽ ✽ ✽

د پير محمد کاکړ قضاوت:

ولی دوی ګڼی معجز د رحمان شعر
 چه سوزان ئی هسی شان کړ بیان شعر
 پدا خبر نشته هرگز د انسان شعر
 په څه تارئي آویخته کړ یکسان شعر
 که څه درشت دی دا د ده سخندان شعر
 پدیوان کښې ئې مونده شی هرشان شعر
 ومنصف ته د خټک خوشحال خان شعر
 بل به کم وی پدا وخت د افغان شعر
 د اشرف دی هم ترده نه سوزان شعر
 چه ئی ووي ښه نازک نکته دان شعر
 په وحشی الفاظو ده کړ ویران شعر
 نه و، ما وته د نورو عیان شعر
 جوهر دار به ئی کړی تیغ د زبان شعر
 هم زما د دردمن زړه دی درمان شعر

که هر څو وائي نازک شاعران شعر
 سوزګداز د محبت یې مکر زیات و
 جوړ په شعر کښې رحمان غیب اللسان دی
 تر مصراع ئې څار شه لار د مرغلرو
 بل په شعر کښې هم سیال د خوشحال نشته
 که څوک بحر مواج وائی ورته ښائی
 هېڅ تر شعر د رحمان به څه کم نه وی
 لکه شعر دی د ده په پښتنخوا کښې
 بیا رنگین شعر بیان عبدالقادر کړ
 پس له دویبه موشکاف عبدالحمید دی
 د میرزا شعر به جوړ و، ولی دریغه
 د مشهورو شاعرانو حال مې ووی
 باریک بین لره کمال د شعر ښه دی
 هر بی آب په آب د شعر آبدار کېږی

چه انصاف زه پير محمد کړم لافی نکړم

په هم عصرو کښې می خوښ دی د ځان شعر

د میرزا حنان رایه:

څو به کړم درته معلوم زه په وبل
 د سلوک شعر ئی کړی دی افضل
 ښه شیرین الفاظ ویلی دی واصل
 د پشتویی غزل به دی یو تر بل
 په ظاهر ئې مسخري بوله بالکل
 ښه کتاب ئی دی جوړ کړی لکه گل
 څه به وایم ناسفته درئی پیل
 ښه آبدار درئی له ژبی تویول

شاعران د پښتنو ډېر دی تر سل
 یو میرزا میرخان دولت د علم کان و
 بل اخوند میاداد د عشق په میومست و
 بل رحمان سړېنی د پېښور دی
 د خوشحال خټک ویل کل نصیحت دی
 بل عبدالقادر شاعر د خوشحال زویه
 بل حمید موشکاف د خیال په شعر
 علی خان اخوند زاده هم ښه شاعر وو

ملا حسن آخوند ښه پير په تلو کان کښې
 د آخوند ملا پير محمد نظم که واورې
 جان محمد حافظ کاکړ په نعمت و مدح
 اوس زمونږ د زمانې ملا شمس الدين دى
 اوس صديق آخوند زاده ښه شعر وائى
 ملا جمه په شاعرۍ کښې ډېر استاد وو
 د عيسى آخوند زاده شعر که واورې

د سکوت مهر پر خوله کښېږده حنانه

څه غرض لرې د خلقو په ښوول؟



د شمس الدين رايه:

ه څو ونيسى په لاس ميزان د شعر
 و به نه رسي په شعر له رحمانه
 پس له ده نور موشکاف عبدالحميد دى
 درست ديوان ئې له نو خطو گفتگوی کا
 ښه مضبوط شعر بيان عبدالقادر کړ
 په غزل کښې ئې لږ پست و بلند نشته
 على خان په رنگين شعر که خبر شى
 نه رسېږي د چا لاس د ده تر فکړه
 د خوشحال خټک پر شعر نظر وکړه
 د فقير ميرزا پر شعر ويل نشته
 په رديف کښې برابر دى ولى دريغه
 قلندر او د مير ديوان موجز دى
 بل شاعر عبدالرحيم د بخارا دى
 پير محمد کاکړ په شعر کښې نامدار و

که د واورو شاعرانو حال بيان کړي

نکړى څو ونيسى پر شمس الدين گمان د شعر



د عبدالله محزون (قندهاری) نظریه:

مونده نشی په پستو کښې بله ژبه
ته ئی یاد کړه گوندی زړه شی په خوشتره
گوندی شی د ده په جذب تیز نظره
معلومپری دی پر ډېرو باندی غوره
مړید ژر کاندی له پیره برابره
گمان نکړم چه بې خوګ لری دفتره
د قلم په شان ئی ژبه ده دوه سره
.....
دا نور واړه اعرایان بولی دلبره
وای بهتریم تر حمید په خو هنره
فیض الله رنگه امی نه ووله سره
ډېر دقیق غزل لری لکه گوهره

د عبدالحمید د ژبی څه تعریف کړم
یو څو کسه شاعران چه د پښتو دی
د حمید موشکاف خیال و ته هوښ کړ
د میرزا حنان د شعر نکتی زده کړه
د رحمان له شعره بوی د معجزی ځی
بل رحمت داوی کتاب لری دلکشه
شمس الدین آخندزاده د کلچابات دی
بل محمد کرم آخند زما استاد وو
صدیق صدق ځان له وائی یم د شهر
ملا میران که بیا وگوری بلاوائی
پختگی د شعر نه شی بی له علمه
د آخند ملا پیر محمد هم ښه کتاب دی

د عبدالکریم غزل می اورېدلی
زړه د بېخه پرېکوی لکه خنجره



د میر احمد شاه رضوانی قضاوت:

خو په واړو کښې بادشاه دی خوشحال خان
نه پوهېرم اباسین دی که طوفان
که تسبیح دی د یاقوت او د مرجان
چه سیالی به ئی کاندی لعل د بدخان
د حسان بن ثابت دی د سبجان
په عشرت کښې بونواس دی د دوران
ته به وایی چه هومردی د یونان
فردوسی هم ورته پاتی شی حیران
لکه وه امرالقیس په عربستان
نه فرضی ویل چه کاندی شاعران
ډېر خسرو غندی طوطیان د هندوستان

د پښتو ژبی که ډېر دی شاعران
هېڅ حصار نه دی په لوړه په ژوره
منظومات ئی دی لری د مرغلرو
د خوشحال د زړه کترې څه هسی نه دی
فصاحت ئی د کلام په خپل لسان کښې
رزمیات ئی هو بهو د حماسی دی
په آثارو د قدرت کښې چه را چل شی
په شکوه د اورنگ زیب او د بهرام کښې
په پښتو کښې خوشحال خان داسی شاعر دی
مقالات ئې واقعی او حسب حال دی
تر شیراز خورو الفاظو ئی رازېری

پس له دی که خوځ شاعر و سخندان
 اول خوی د خوشحال خان عبدالقادر وه
 د هجری طبیعت هاله زور ښکاره کړ
 د عبدالقادر اشعار که چېرې واورې
 خیالات د ده څه هسی بلند نه دی
 پس له دوی چه کاظم خان شیدا کویا شو
 په هوائې هېڅ مارغه د خیال پری نښود
 لطافت او نزاکت چه د کلام وه
 هر یو شعر ئې د دېوان انتخابی دی
 بیا په دور د شاه عالم په سر بن کښې
 موسیقار غوندې ئې هسی نغمی وکړی
 تا به وی چه د شیراز خواجه حافظ دی
 که صوفی که محتسب او که قاضی وه
 بیا په دور د تیمور شاه او دل له واره
 چه ئی وپیلل په زور د طبیعت خپل
 پس له دوی نه زلالی به دی را یاد شی
 خودا ټول مصوران د خیالاتو
 هیچا ونه کړه په وعظ و نصیحت کښې
 له دنیا و مافیها به دی زړه تور شی
 وه په قدر و منزلت کښې په خپل دور

نکته سنج نازک خیال شیرین بیان
 بل هجری وه چه ئې نوم وه اشرف خان
 له وطنه چه د کن ته شوروان
 د اتیا کالو بډا به شی پری خوان
 چه به کښېوزی په کمند کښې د اسمان
 چه وو زویه دانشمند د افضل خان
 ده چه باز د طبیعت خپل کړ پران
 واره خدای کړ په نصیب د کاظم خان
 هر غزل ئی دی تصویر د پرستان
 چه ښکاره شو په جهان عبدالرحمان
 چه ئې پوری کړلو اور په کل جهان
 چه پیدا شو په اولس کښې د افغان
 بی له مانه ټول ئی گډ کړ په میدان
 ماشوخیلو کښې را وخوت حمید خان
 د الفاظو په خای ستوری د اسمان
 که دی ولوسته اشعار د علیخان
 مبتلا په خط و خال و د جانان
 هسی شان چه ویل وکړه بابو جان
 که ئې واورې ای غافله یو بیان
 دا اته واره په مثل د شاهان

نور د ډول او د سرنا شاعران ډېر دی
 رضوانی خوشمارلی استادان



Get more e-books from www.ketabton.com
Ketabton.com: The Digital Library